

31-19

اسلامی انقلاب


اور

اُس کا فکری لائحہ عمل

مولانا عبد القیوم حقانی

2006

القاسم ایڈمی جامعہ ابوہریرہ
برانچ پوسٹ آفس خالق آباد ضلع نوشہرہ



اسلامی انقلاب

اور
اُس کا فکری لائحہ عمل

مولانا عبد القیوم حقانی

انٹرنیشنل ایڈمیٹیو جامعہ البوسریہ

برانچ پوسٹ آفس خالق آباد ضلع نوشہرہ

2006

جملہ حقوق بحق القاسم اکیڈمی محفوظ ہیں

نام کتاب	اسلامی انقلاب اور اس کا فکری لائحہ عمل
مصنف	مولانا عبدالقیوم حقانی
ضخامت	216 صفحات
تعداد	1000
تاریخ طباعت بار اول	صفر المظفر ۱۴۱۲ھ / اگست ۱۹۹۱ء
تاریخ طباعت بار سوم	ذی قعدہ ۱۴۲۷ھ / دسمبر ۲۰۰۶ء
ناشر	القاسم اکیڈمی، جامعہ ابوہریرہ براینج پوسٹ آفس، خالق آباد، نوشہرہ، سرحد، پاکستان

ملنے کے پتے

- ☆ صدیقی ٹرسٹ، صدیقی ہاؤس المنظر اپارٹمنٹس 458 گارڈن ایسٹ، نزد سبیلہ چوک کراچی
 - ☆ مولانا سید محمد حقانی، مدرس جامعہ ابوہریرہ، خالق آباد، ضلع نوشہرہ
 - ☆ مکتبہ رشیدیہ، جی ٹی روڈ اکوڑہ خٹک ضلع نوشہرہ
 - ☆ کتب خانہ رشیدیہ، مدینہ کلاتھ مارکیٹ، راجہ بازار، راولپنڈی
 - ☆ مکتبہ سید احمد شہید، ۱۰ الکریم مارکیٹ، اردو بازار، لاہور
 - ☆ مکتبہ عمر فاروق شاہ فیصل کالونی، کراچی
 - ☆ کتب خانہ اشرفیہ، کراچی
 - ☆ مولانا خلیل الرحمن راشدی صاحب، جامعہ ابوہریرہ، چنوں موم ضلع سیالکوٹ
- اس کے علاوہ اکوڑہ خٹک اور پشاور کے ہر کتب خانہ میں یہ کتاب دستیاب ہے



فہرست مضامین

صفحہ	مضامین
۵	حرف آغاز
۱۳	باب اول اسلامی انقلاب کی ضرورت۔ اصلاح انقلاب اُمت اور نسخہ امن و سلامتی
۱۵	مکافاتِ عمل اور احتساب و انتباہ
۲۱	اسلامی انقلاب (بہ نوعیت کے ظلم و استحصال کا خاتمہ)
۲۸	تحریک انقلاب اسلامی (ضرورت و اہمیت اور عزائم)
۳۳	اسلامی انقلابی تحریک برپا کرنے کی ضرورت
۴۱	اصلاح انقلاب اُمت اور نفاذِ شریعت کا پہلا مرحلہ
۴۷	شریعت کا مکمل نفاذ (نسخہ امن و سلامتی)
۵۲	نوجوانوں میں فکری الحاد و ارتداد کی یلغار اور اصلاح کا طریق کار
۵۸	امام اعظم ابوحنیفہؒ کا نظریہ انقلاب و سیاست
۷۵	اسلام میں خلافت کا تصور اور نظام خلافت راشدہ
۸۳	نفاذِ شریعت کے لیے فکری انقلاب کی ضرورت اور اہم نکات
۱۰۴	موجودہ بحران کا واحد حل (اسلامی نظامِ تعلیم کی ترویج)
۱۰۹	باب دوم بین الاقوامی سیاست اور ملکی نظام حکومت میں سیرتِ نبویؐ کے تقاضے۔ اہمیت اور ضرورت
۱۱۱	اسلامی انقلاب کا واحد راستہ (منصبِ نبوت پر اعتماد و انقیاد)
۱۱۶	قومی سیاست اور ملکی نظام حکومت میں سیرتِ نبویؐ کی اہمیت

صفحہ	مضامین
۱۲۵	حالاتِ حاضرہ اور سیرتِ رسولؐ کے تقاضے } ترویجِ سیرت کی آئینی جہد و جہدِ مخالفت اور موافقت کے مناظر میں } نام لیوانِ سیرت کی ذمہ داریاں
۱۳۱	قول و عمل کا تضاد
۱۳۲	اسلامی انقلاب کا تاریخ ساز مرحلہ مگر تاہل قیادت کا اثر ناکامیہ
۱۳۳	اسلام کے نام پر قائم ہونے والی حکومت، ذمہ داریاں، توقعات اور ترجیحات
۱۳۹	باب سوئم روبہ زوال اشتراکیت اور کمیونزم (شکست و ریخت کے مرحلہ میں) فسطائیت ایک ظالمانہ اور استحصالی نظام عورت کی حکمرانی — اسلامی تاریخ کا عظیم سانحہ پاکستان کے سفرِ حیات کی عبرت انگیز اجمالی روئیداد
۱۵۱	پاکستان کے بیالیس سالہ سفرِ حیات کی روئیداد
۱۶۲	قومی شعور کی آزمائش، انتخابات، اسلامی تعلیمات کی روشنی میں
۱۶۹	چمن، بچاؤ، غم آشتیاں کا وقت نہیں
۱۷۲	اشتراکیت کے ظالمانہ اور استحصالی نظام کی ترویج (علامات اور خطرات)
۱۸۰	روبہ زوال کمیونزم (شکست و ریخت کے مرحلہ میں)
۱۸۶	عورت کی حکمرانی (اسلامی تاریخ کا عظیم سانحہ)
۱۹۵	فسطائیت ایک ظالمانہ اور استحصالی نظام



بِسْمِ اللّٰهِ الرَّحْمٰنِ الرَّحِیْمِ

حرفِ آغاز

الحمد للخصرة الجلالة والصلوة والسلام على خاتم الرسالة
 محض انقلاب، محض تغیر اور محض تبدیلی میں مسلمانوں کے لیے کوئی برکت نہیں ہے۔
 اگر ہماری اجتماعی جدوجہد کا مقصد اور ہماری سیاسی مساعی کا ہدف محض اشخاص کی تبدیلی
 چہروں کا انقلاب اور اقتدار کا تغیر ہی قرار پائے تو پھر بہتر یہ ہے کہ اب تک جہاں پڑے
 بسک رہے ہیں وہیں بقیہ ایامِ ذلت و خواری اور کاٹ لیں۔ جب ہم نے اپنے
 عملی کارناموں اور مغربی طرز کی سیاست کاری سے یہ فیصلہ کر ہی لیا ہے کہ ”تاریخی ہی
 میں رہنا ہے تو پھر اس سے کیا بحث؟ کہ وہ کوئی گڑھ ہے یا عمدہ بنا ہوا تہہ خانہ؟
 آج تک بحیثیت مجموعی ہماری تمام تر ناکامیوں کی علت حقیقی یہ رہی ہے کہ ہم نے
 اپنے اعمال زندگی کی شاخ کو ”سلطانِ قرآن“ کے ماتحت نہیں رکھا۔ جب کبھی کوئی
 تحریک شروع کی، کوئی قومی، ملکی، اجتماعی یا سیاسی پالیسی کا پروگرام مرتب کیا تو عملی
 دنیا میں قرآن حکیم کو اس طرح بھولے رہے گویا اس کا نزول تاریخ عالم کا کوئی واقعہ
 ہے ہی نہیں۔

ہماری سیاسی اور قومی قیادین اسلام کا نام لیتی رہیں، اسلامی انقلاب کی
 مالا جتنی رہیں مگر عملی زندگی میں وہ خود اپنے دائرہ کار و اختیار میں بھی اس کا کوئی نمونہ
 پیش نہ کر سکیں۔ چنانچہ ہم ایک دلدل سے نکل کر دوسری دلدل میں پھتے اور ایک
 دام سے نجات پا کر دوسرے دام میں گرفتار ہوتے رہے۔

جب تغیر اور انقلاب سے محض تبدیلی حکومت و حصول اقتدار ہی کو ہدف بنا لیا

جلے اور ایک مسلمان کی حیثیت سے کوئی عقیدہ، کوئی خیال، کوئی مقصود، کوئی نصب العین اور کوئی اصلی اور خالص دینی و اسلامی پالیسی نہ اختیار کی جائے اور ہماری جماعتیں اور قیادتیں اپنے ملکی یا بیرونی آقا یا ان ولی نعمت کی چشم ابرو کی حرکت کا نام بن کر رہ جائیں اور صرف ان کو ٹکٹے رہیں اور پھر جب مصلحتاً لطف دہر کی کوئی علامت ظاہر ہو، کوئی ٹکٹ مل جائے، کوئی سہ حاصل ہو، وزارت کا قلمدان ملے، ممبری کا منصب نصیب ہو یا کسی بڑی پارٹی کا ضمیمہ بن کر اقتدار کے بال و پر کا کوئی حلقہ ہاتھ لگ جائے تو "سَمِعْنَا وَأَطَعْنَا" کہہ کر سر بسجود ہو جائیں۔ اور اگر مصلحت نے گوشہ چشم رقیبوں کی طرف پھیر دیا، مفاد اور ذاتی اغراض کی تکمیل کے راستے مسدود ہو گئے تو لگے منہ بسور نے اور آنسو بہانے! آخر یہ بھی کوئی کارنامہ، کوئی مقصد، کوئی سیاست یا کوئی انقلاب ہے؟

سوال یہ ہے کہ ہم خود بھی کوئی شے نہیں یا نہیں؟ ہمارا بھی کوئی منشور ہے یا نہیں؟ جب ہم انقلاب کا نعرہ لگاتے ہیں تو کیا اس کا یہ مقصد ہونا چاہیے کہ شخص واحد کی تسکین آنا اور تکمیل مفاد ہوتی رہے؟

مملکتِ عزیز پاکستان میں کئی تحریکیں چلیں۔ اسلام، نفاذِ شریعت اور نظامِ مصطفیٰ کے نام پر ہزاروں شہداء یا ان اسلام نے جان کے نذرانے پیش کیے مگر بد قسمتی سے ان تحریکوں میں نگام کاران لوگوں کے ہاتھ میں تھی جنہوں نے نگام سے نگام کا نہیں زنجیر کا کام لیا۔ اور اگر کہیں کوئی قیادت مخلص بھی تھی تو اسے بے اختیار اور بے بس بنا دیا گیا۔ غالب لادین عناصر نے ایسی تمام تحریکوں میں تلاشِ راہِ حق کو یا تو آگے بڑھنے سے روک دیا یا پھر ایک پرتیج و خم راہِ ضلالت سامنے کر دی تاکہ جستجوئے منزل (خالص اسلامی انقلاب) کا قدم اس میں بھٹک کر رہ جائے۔

احقر کے ان سلسلہ ہائے مضامین اور پیش نظر کتاب سمیت تمام تصنیفی و تالیفی مساعی

کا مقصد اس کے سوا کچھ نہیں کہ مسلمانوں کو ان کے فکر و عمل کے تمام زاویوں اور تمام اعمال و معتقدات میں صرف کتاب اللہ اور سنت رسول اللہ صلی اللہ علیہ وسلم کی دعوت دی جائے خواہ وہ تعلیمی مسائل ہوں یا تمدنی، سیاسی مسائل یا تہذیبی، انفرادی ہوں یا اجتماعی، ملکی ہوں یا بین الاقوامی، ملی ہوں یا کچھ اور، ہر جگہ ہر محاذ پر اور زندگی کے ہر زاویہ اور ہر موڑ پر مسلمانوں کو صرف مسلمان ہی دیکھا جائے۔ ہمارا مقصد صرف یہی ہے اور صدا صرف یہی ہے کہ:-

تَعَاوَنُوا إِلَىٰ كَلِمَةٍ سَوَاءٍ
بَيْنَنَا وَبَيْنَكُمْ -
رسوٰۃ آل عمران ۶۴

آؤ ایک ایسی بات کی طرف جو کہ ہمارے
اور تمہارے درمیان (مسلم ہونے میں)
برابر ہے۔

سب کو کتاب اللہ کی طرف بلایا جائے جو بغیر کسی امتیاز کے سب میں مشترک ہے اور جس سے کسی کو اعتقاداً انکار نہیں مگر عملاً ہم مسلمانوں کا حال یہ ہے کہ:-

الَّذِينَ قَالُوا آمَنَّا بِأَفْوَاهِهِمْ
وَلَمْ تُؤْمِنُ قُلُوبُهُمْ -
(سورۃ المائدہ ۵۱)

انہوں نے زبان سے تو کہہ دیا کہ ہم ایمان
لائے لیکن ان کے دلوں میں ایمان
نہیں۔

جب باری تعالیٰ اہل اسلام کو اپنے کلام کے آگے سر بلند کرنا چاہتے ہیں تو ہم کیوں اس سے گردن موڑ کر اپنے جیسے انسانوں کے سامنے ذلت کا سر جھکاتے ہیں۔

انہی کی پیش نظر تحریری کاوش سمیت اپنی تمام تر تحریری کاوشوں کا صرف یہی

مقصد ہے کہ:-

وَمَنْ أَحْسَنُ قَوْلًا مِّمَّنْ
دَعَا إِلَى اللَّهِ وَعَمِلَ صَالِحًا
وَقَالَ إِنِّي مِنَ الْمُسْلِمِينَ -
(سورۃ طہ السجدہ ۳۳)

اور اس سے بہتر کس کی بات ہو
سکتی ہے جو لوگوں کو اللہ کی طرف بلائے
اور خود بھی نیک عمل کرے اور کہے کہ
میں فرمانبرداروں میں سے ہوں۔

اسلامی انقلاب کسی بھی نئے اور جدید راستے سے نہیں آئے گا، یہ راستہ وہی پرانا راستہ اور وہی قدیمی لائحہ عمل ہے جس پر چل کر ہزاروں ہستیوں منزل مقصود تک پہنچ چکی ہیں۔ آسمان وزمین کے خالق و فاعل نے جس وقت انسانوں کو دیکھنے کے لیے آنکھیں عطا فرمائیں تو اسی وقت ان کے سامنے یہ راستہ بھی واضح اور بے غبار طور پر کھول دیا، ابوالبشر حضرت آدم علیہ السلام نے اسی پر قدم رکھا، حضرت نوح علیہ السلام نے پتھروں کی بارش میں اسی کا وعظ کیا، حضرت ابراہیم خلیل اللہ نے اسی کی نشانی کے لیے قربان گاہ بنائی، حضرت اسمعیل ذبیح اللہ نے اسی کے لیے اینٹیں چھپیں، حضرت یوسف علیہ السلام نے مصر کے قید خانے میں جب ایک ساتھی نے پوچھا تو انہوں نے بھی اسی کی راہنمائی کی، حضرت موسیٰ علیہ السلام جب وادی امین میں روشنی کے لیے بیقرار ہوئے تو اسی راہ کی تجلی ایک بزرگت کے اندر نظر آئی، گلیل کا اسرائیلی واعظ جب یروشلم کے قریب ایک پہاڑ پر چڑھا تو اس کی نظر اسی راہ پر پڑی اور پھر جب خداوند سمیر سے چمکا اور فاران کی چوٹیوں پر نمودار ہوا تو وہی راہ تھی جس کی طرف اس نے دنیا کو دعوت دی :-

راہ ڈال دی تمہارے لیے دین میں وہی جس کا حکم کیا تھا نوح کو اور جس کا حکم بھیجا ہم نے تیری طرف اور جس کا حکم بھیجا ہم نے ابراہیم کو اور موسیٰ کو اور عیسیٰ کو یہ کہ قائم رکھو دین کو اور اختلاف نہ ڈالو اس میں۔

شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَكَّينَا بِهِ إِبْرَاهِيمَ وَمُوسَىٰ وَعِيسَىٰ أَنْ أَقِيمُوا الدِّينَ وَلَا تَتَفَرَّقُوا فِيهِ
رسولہ الشوری آیت ۱۳۰

یہی وہ انقلابی راستہ ہے جس کی نسبت یوسف صدیق نے قید خانہ مصر میں یہ کہہ کر اپنا وعظ ختم کیا :-

یہی سیدھا راستہ ہے مگر بہت ہیں جو نہیں جانتے۔

ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ (یوسف ۱۰۱)

اور جس کے متعلق امام انقلاب داعی اسلام (صلی اللہ علیہ وسلم) کو حکم ہوا تھا کہ آپ
 علی الاعلان یہ کہہ دیں کہ:-

هَذِهِ سَبِيلِي اَدْعُوا اِلَى اللّٰهِ تَعَالٰى
 عَلَىٰ بَصِيْرَةٍ اَنَا وَمَنْ اَتَّبَعَنِي
 (یوسف ۱۰۸)

خدا کا فضل ہے کہ نبی کی امت اور ہم گنہگار بھی تو وَمِنْ اَتَّبَعَنِي میں داخل
 ہیں اس لیے ہمیں صرف یہی راستہ اختیار کرنا ہوگا۔

یہی پیش نظر سلسلہ ہائے مضامین کا ہدف ہے اور یہی ہمارا مقصد اور یہی ہماری
 دعوت اور یہی ہمارا انقلاب ہے جس کے خدو حال اس کتاب میں بیان کیے گئے
 ہیں اور جس کی طرف اہل اسلام کو دعوت دی گئی ہے۔

یہ کسی بھی انسانی دماغ کی اختراع نہیں اور نہ کسی انسانی گروہ کی اتباع و تقلید
 ہے بلکہ اس رب العالمین نے جس نے کتاب و حکمت اور عدل و میزان کے ساتھ اپنے
 رسولوں کو دنیا میں بھیجا، یہ راہ ہمارے سامنے کھول دی ہے۔ وہ اگر توفیق بخشے تو
 اس کی دی ہوئی زندگی کھاسی دعوتِ حق اور اسی دعوتِ عمل اور دعوتِ انقلاب میں ختم کر
 دینا چاہیے۔ اسی انداز کو اپناتے ہوئے ہماری بھی نہ تو کسی سے جنگ ہے نہ
 کسی سے مناقشہ، نہ صلہ کی توقع نہ داد کی امید، بلکہ اس راہ کے داعی عظیم (صلی اللہ علیہ وسلم)
 کو جو حکم دیا گیا تھا وہی پیش نظر ہے:-

فَاذْعُوْا وَاَسْتَقِمْ كَمَا اُمِرْتُمْ
 وَلَا تَتَّبِعْ اَهْوَاءَهُمْ وَقُلْ
 اٰمَنْتُ بِمَا اَنْزَلَ اللّٰهُ مِنْ
 كِتٰبٍ وَاُمِرْتُ لِاَعْدِلَ بَيْنَكُمْ
 اَللّٰهُ رَبُّنَا وَرَبُّكُمْ لَنَا اَعْمَالُنَا

اے پیغمبر آپ ان کو دعوت دیں اور جو
 حکم دیا گیا ہے اُس پر قائم رہیں اور
 ان کی خواہشوں پر نہ چلیں اور ان سے
 کہہ دیں کہ تمام اتری ہوئی کتابوں پر
 میرا ایمان ہے اور مجھ کو حکم ملا ہے کہ

وَكُلُّكُمْ أَعْمَالُكُمْ لِأَجْتِهَةِ
بَيْنَنَا وَبَيْنَكُمْ اللَّهُ يَجْمَعُ
بَيْنَنَا وَإِلَيْهِ الْمَصِيرُ
(الشوری ۱۷)

میں عدل کروں، وہی اللہ ہمارا اور تمہارا
دونوں کا پروردگار ہے ہمارا عمل ہمارے
لیے اور تمہارا عمل تمہارے لیے، جھگڑنے
کی کوئی بات نہیں، اللہ نے ہم سب کو
جمع کر دیا اور سب کو اسی کی طرف جانا ہے۔

نفاذِ شریعت، اسلامی انقلاب، اسلامی سیاست، اسلامی نظامِ معیشت،
اسلام کا نظامِ عدل و انصاف اور عصرِ حاضر میں اسلام کے عملی نفاذ اور زندگی کے
مختلف شعبوں میں پیش آنے والے نئے مسائل کے اسلامی حل کے موضوع پر
اپنے سلسلہ تصنیف و تالیف کے علاوہ اشرف گذشتہ دس سال سے اپنی بساط کے
مطابق کچھ نہ کچھ لکھتا رہا اور ان میں سے بیشتر مضامین ماہنامہ ”الحق“ کے ادارتی کالموں
میں شائع ہو رہے ہیں جبکہ ملک و بیرون ملک کے دیگر اہم جرائد کے لیے
بھی یہ سلسلہ مضامین چلتا رہا۔ احباب و مخلصین اور اپنے مہربان قارئین کی جانب
سے ان تمام مضامین کو یکجا طور پر علیحدہ کتابی شکل میں مرتب کر کے شائع کر دینے
کی خواہشوں کا اظہار ہوتا رہا جبکہ میرے سامنے اس کا عملی نمونہ بھی موجود تھا۔
مفکرِ اسلام حضرت علامہ مولانا سمیع الحق مدظلہ ہتم دارالعلوم حقانیہ کا مجموعہ مضامین
”اسلام اور عصرِ حاضر“ اور ماہنامہ ”البلاغ“ کے مدیر حضرت مولانا
محمد تقی عثمانی مدظلہ کا مجموعہ مضامین ”عصرِ حاضر میں سے اسلام کیسے نافذ ہوگا“
چھپ چکے ہیں۔

مگر یہ خیال دامن گیر رہا کہ تمام مضامین کی یکجا اشاعت سے ایک تو کتاب بہت
ضخیم ہو جائے گی اور ضخامت کی وجہ سے استفادہ مشکل ہو جائے گا۔ دوسرے
یہ کہ مہنگائی کے اس دور میں قارئین کے لیے اس کا حصول بھی آسان نہ رہے گا۔
تیسرے یہ کہ ہمہ نوع مضامین اور مختلف ابواب پر منقسم ہونے کی صورت میں کسی ایک

مضمون سے دلچسپی رکھنے والے اجباب کو پوری ضخیم کتاب یعنی پڑے گی۔
 اس مقصد کے پیش نظر اپنی تمام تحریروں کو ایک کتاب میں جمع کرنے کے بجائے
 ہر موضوع پر الگ الگ مجموعہ تیار کرنا مناسب سمجھا۔ چنانچہ پیش نظر مجموعہ
 ”اسلامی انقلاب اور اس کا فکری لائحہ عمل“ اس سلسلہ کی پہلی کڑی ہے۔ اس
 کے بعد انشاء اللہ ”اسلامی سیاست اور اس کے انقلابی خدو خالے“ پیش کیا جائے گا۔
 مجھے یقین ہے کہ قارئین حسب روایت حوصلہ افزائی سے نوازیں گے تو یہ
 سلسلہ اشاعت بھی مزید آگے بڑھتا رہے گا۔ اللہ تعالیٰ سے دعا ہے کہ وہ اس
 سلسلہ کو مسلمانوں کے لیے مفید بنائیں اور اہقر کے لیے ذخیرہ آخرت ثابت ہو آمین

عبد القیوم حقانی

رفیق مہتمم المصنفین و استاذ دارالعلوم حقانیہ اکوٹہ ننک
 ۳ صفر المظفر ۱۴۱۲ھ / ۱۴ اگست ۱۹۹۱ء

○
 ناز کیا اس پر کہ بدلا ہے زمانے نے تجھے
 مرد وہ ہیں جو زمانے کو بدل دیتے ہیں

○
 اٹھ! کہ ناسازی ماحول سے صف آرا ہو
 زندگی نام ہے ماحول سے لڑتے رہنا

○

اسلامی انقلاب کی ضرورت

اصلاح انقلابِ اُمت

اور

تسخیر امن و سلامتی



اسلامی انقلاب یا غلبہ شریعت کا صاف اور سیدھا مطلب
یہ ہے کہ ہر نوع کے ظلم و استحصال کا خاتمہ، وسائل کی
عادلانہ تقسیم، مواقع کی یکسانیت

طبقاتی بنیادوں پر استوار نظام تعلیم کا خاتمہ، اہلیت و
صلاحیت کی بنیاد پر تقرر و ترقی کی ضمانت، علاقائی و گروہی
لسانی اور قبائلی عصبیتوں پر مبنی اقربا پروری کا استیصال،
بنیادی حقوق اور شہری آزادیوں کا تحفظ، بنیادی احتیاجات
کی تکمیل کا اہتمام

دنیا بنانے کے بجائے آخرت سنوارنے کی فکر و سعی کا
عمومی ماحول، اگر نفاذ اسلام، نفاذ شریعت اور غلبہ دین
کی کوششوں کا ہدف یہ سب کچھ نہیں تو وہ محض
یہی پوتی ہے



مکافاتِ عمل اور احتساب و تنبیہ

ہمارا مخاطب کوئی بھی نہیں کہ سننے والا کوئی بھی نہیں ہے
 ہم اپنا روئیں جا کر سامنے کسے کے
 رہا کون اپنے آنسو پونچھنے والا ہے رونے میں
 لیکن ہم مخاطب ہیں ساری کائنات کے ہر فرد سے اور ہر اس فرد سے جو سننے کی قوت
 رکھتا ہے، جو دیکھنے کی استطاعت رکھتا ہے اور جو سوچنے کی صلاحیت رکھتا ہے۔
 افغانستان کی حالت زار، لبنان کی صورتحال، بھارت میں خونِ مسلم کی ارزانی، آذربائیجان
 اور کشمیر کے مسلمانوں کی کسمپرسی، کون ہے جس سے پوشیدہ ہو، کون ہے جو حقیقتِ حال سے
 بے خبر ہو؟

یہی بیکسی تھی تمام شب اسی بیکسی میں سحر ہوئی
 نہ کبھی چین میں گذر ہو نہ کبھی گلوں میں بسر ہوئی
 یہ پکار سارے چین میں تھی وہ سحر ہوئی وہ سحر ہوئی
 میرے آتیاں سے دھوا لیں اٹھا تو مجھے بھی اس کی خبر ہوئی
 روس کے مسلمانوں کو دیکھو کیا ہو رہا ہے؟ قبرص کے مسلمانوں کو دیکھو کیا ہو رہا ہے؟ عراق
 اور ایران میں دیکھو کیا ہو رہا ہے؟ اسپین میں دیکھو اسلامی شعائر کا مذاق اڑایا جا رہا ہے؟ خوب
 دیکھو اور ٹٹول ٹٹول کر دیکھو، دکھائی دیتا ہے تو آج ہی دیکھو کہ امریکہ، برطانیہ، جاپان، فرانس، چین،
 اور جنوبی افریقہ میں مسلمان کیا کر رہے ہیں؟ ہاں ہاں دیکھو! شام، مصر، ایران، سوڈان،
 لیبیا، سعودی عرب اور عراق کے مسلمان کیا کر رہے ہیں؟
 پڑوسی ملک بھارت میں مسلمانوں کی تازہ ترین مظلومیت اور حالت زار دیکھو! چار سو سالہ

قدیم بابری مسجد کی جگہ رام مندر کی تعمیر کے لیے مسجد سے متصل مندر کا سنگ بنیاد رکھ دیا گیا ہے۔
 عالم اسلام سمیت پوری دنیا میں منظر دیکھ رہی ہے کہ بھارت میں مسلمانوں کا نہ جان و مال محفوظ ہے
 اور نہ ان کے عقائد اور عبادت گاہیں۔ ہزاروں مسلمان شہید کر دیئے گئے مسلمان عورتوں کی عصمتیں
 قتل کیے ان کی لاشیں نالابوں میں اور بعض کو زندہ کنوئوں میں پھینک دیا گیا۔ یکم نومبر کو ایک کتوں
 سے تیس لاشیں برآمد ہوئیں جو بوریوں میں لپیٹی ہوئی تھیں، انہیں کم از کم دس روز پہلے ہلاک کر دیا
 گیا تھا۔ بھارتی فوج کے ایک میجر نے جب سو مسلمانوں کو فسادوں سے بچا کر پولیس کے
 حوالے کر دیا اور انہوں نے ایک بند کمرے میں پناہ لے لی تو پولیس کی نگرانی میں وہ کمرہ
 بوچھڑ خانے میں تبدیل کر دیا گیا اور وہاں سے خون کے دھارے بہہ بہہ کر اطراف کو لالہ زار
 کرنے رہے مگر اس سب کچھ کے باوجود پاکستان سمیت دنیا بھر کے اسلامی ملک اس بنیادی
 انسانی مسئلے پر کوئی مؤثر آواز نہ اٹھاسکے، مسلم سربراہ کانفرنس (OIC) میں اس مسئلہ کو اٹھانے
 کا فریضہ فال کرب اور کس کے نام لکھتا ہے مگر حالت یہ ہے کہ تاہنوز کسی بھی مسلم ملک کو مسلم وزیر خارجہ
 کا اجلاس بلانے کی تجویز بھی پیش کرنے کی جرأت نہ ہو سکی ہے

دوستوں کا کرم معاذ اللہ شکوہ جو دشمنان نہ رہا

اور کشمیر میں جو خون مسلم سے ہو لی کھیلی جا رہی ہے، درندگی اور بہیمیت کے روح فرسا
 مناظر ساری دنیا دیکھ رہی ہے، کیا اس سے کوئی ٹس سے مس ہوا؟ مسلم ائمہ نے اس میں کتنی
 دلچسپی لی؟ انسانی حقوق کے بلند بانگ دعوے کرنے والوں نے ادھر جھانک کر دیکھنے کی بھی
 کوئی رحمت گوارا کر لی؟

آذربائیجان کے دار الحکومت میں روسی فوجوں کی سفاکی، بربریت، اخلاق سوز اور انسانیت سوز
 بلغار سے پوری دنیا لرز اٹھی، ہزاروں مسلمان شہید کر دیئے گئے، ٹینکوں کے شعلوں اور خود کار
 مشینوں کی آگ برہنہ تھی، ہوئی گولیوں سے شہداء کی لاشوں کے پتھرے اڑا دیئے گئے۔
 روس کی اس وحشیانہ کارروائی سے پوری دنیا ششدر رہ گئی کہ بظاہر دو ہمسایہ ریاستوں
 کے جھگڑے میں ماسکو کو کسی ایک فریق کے خلاف اتنی سخت کارروائی کرنے کا کیا حق
 حاصل تھا؟

تاہم اس حقیقت سے انکار نہیں کیا جاسکتا کہ آذربائیجانی مسلمانوں کی بیداری اور پوری
 دنیائے انسانیت میں مسلمانوں کا اسلام کی نشاۃ ثانیہ کے لیے اٹھ کھڑے ہونا افغان
 مجاہدین ہی کی لگائی ہوئی شمع ہے جس نے ایک روز بھڑک کر پوری دنیائے کفر و ظلمت
 کو تاراج کر کے خاکستر بنا دینا ہے، انشاء اللہ
 آذربائیجان میں حالیہ روسی بہیمیت اور وحشیانہ کاروائی بھی دراصل مسلمانوں کے ہاتھوں
 سے اپنے خطرناک اور بھیانک مستقبل کی پیش بندی ہے کہ

یہ بھڑک کر نہ کہیں آتش کا شانہ بنے

دور نہیں اپنے ہی ملک میں دیکھو، پاکستان کے مسلمانوں کو دیکھو کہ کیا کرتے رہے اور
 اب کیا کر رہے ہیں؟ کیا حکمران جماعت سمیت ملک کے معروف سیاسی قائدین نے بحالی جمہوریت
 کی تحریک نہیں چلائی تھی؟ جماعتی بنیادوں پر الیکشن کرانے کے لیے جان کی بازی نہیں لگا
 دی تھی؟ جمہوریت کو بحال ہوئے ایک سال پورا ہو گیا ہے، تو کیا ملک میں ہر طرف نہ سہی
 دارا حکومت کے عوام میں بھی کوئی خوشحالی کی جھلک چھوٹی؟ امن و امان ملک کے کسی بھی حصہ میں
 قائم ہوا؟ رشوت و رپوش ہو گئی؟ اقربا پروری اور صوبائی عصبیت ختم ہو گئی؟ ملکی سالمیت اور
 قومی وحدت میں استحکام پیدا ہوا؟ یا انتشار اور باہمی منافرت کی فضا بڑھ گئی؟

رائیگاں سب فصل گل کی گلشن آرائی گئی

اور ابھی جس قدر یہ زلف سلجھائی گئی

کل جب اسلام کے عظیم جرنیل، قائد شریعت، شیخ الحدیث حضرت مولانا عبدالحق رح کی
 تحریک نفاذ شریعت کے مقابلہ میں جمہوریت کو لایا جا رہا تھا تو کیا ظالم کو مظلوم، قاتل کو مقتول
 جارج کو مجروح اور جمہوریت کے دشمن کو اس کا دوست باور نہیں کرایا گیا تھا؟ جس کے
 ہاتھوں سے ہنوز قتل مسلم کاتون ٹپک رہا تھا، تو کیا اسے گلے نہیں لگایا گیا؟
 اوس اب خیر سے ٹوٹ جمہوریت بحال ہو گئی تو رہنمایان قوم کس طرح نکلے اور کس
 طرح جھکے؟ موقوف بدلے، پلیٹ فارم تبدیل ہوئے، ضمیر نامی چیز عنقا ہو گئی۔ دنیا
 ہنستی رہی اور ہم تماشا گاہ عالم بنے رہے کہ ہمارے منتخب ممبران قوم انسان ہو کر بھی بھڑک رہی

کی طرح مول لگتے رہے اور وہ بکتے رہے سے

کتنا دکھ، کتنی جفا، کتنا استم دیکھا ہے

ہم نے اس عمر میں اک عمر کا غم دیکھا ہے

اور اب کی بار جو مصیبت آئی ہے اور قوم پر نحوست و رسوائی کی سیاہ رات چھائی ہے

یہ روس یا امریکہ سے مسلط کرائی گئی یا یہی خواہان قوم اور ہمدردان ملت کے ثنائوں کے

سہاکے اور پیار ڈلار کے ثمرات ہیں جسے پوری قوم بھگت رہی ہے۔ ملکی سیاست اور

آئین و قانون کی سمت قبلہ تبدیل کر دی گئی، قومی اقدار کی خشیت اول تبدیل کر دی گئی۔ غریبان،

فحاشی اور اسلامی اقدار سے استہزاء عام ہونے لگا، عورت کو خاتون خانہ کی بجائے "کرکٹ کی

گیند" بنا دیا گیا۔ رسوائے زمانہ تنظیم "اپوا" کی پھرسے سرپرستی شروع کر دی گئی، بنگاری سرپرستی

میں محرمات کو پھرسے فروغ دیا جانے لگا۔ معماران قوم اسانڈہ کرام کے جلدی مطالبات

کو تو درخور اعتناء نہیں سمجھا گیا بلکہ ظالمانہ جبری ریٹائرمنٹ کے ذریعہ ہزاروں افراد کے روزگارا

تباہ کر دیئے گئے۔ سیور ریفیل ٹکٹ کے نام سے سادہ لوح افراد قوم کی جیبوں پر مہذب

ڈاکہ ڈالا جانے لگا۔ صوبائی عصبیت کے عفریت کو دودھ پلایا جا رہا ہے، کراچی کو لبنان کے سٹیج

کی سطح پر لایا جا رہا ہے، سندھ کے فسادات میں پردہ نشینوں کے ہاتھ مصروف کار ہیں۔

اس فصل بہاری میں دل ٹوٹ گئے جتنے

اتنے کسی موسم میں ٹوٹے نہیں پیمانے

اور خدا جاگے کیا ہونے والا ہے؟

دیکھو! ہم نے کل بھی یہی کہا تھا، گلا پھاڑ پھاڑ کر یہی کہا جو کچھ آج پیش آرہا ہے۔ یہی

کچھ پیش ہونا تھا، اور خدا کا شکر ہے کہ اب سب وہی کہنے لگے جسے کل ہم تنہا کہتے رہے تو

گردن زدنی بھی تھے اور قابل ملامت بھی۔

غرض دیکھو اور خوب غور سے دیکھو! روس، امریکہ، برطانیہ، فرانس، بھارت، اسرائیل،

فلپائن، جنوبی افریقہ اور یونان اسلام کے نام لیاؤں سے کیا سلوک کر رہے ہیں؟

یاغباں تقسیم یوں کرتا ہے انعام بہا پھول اپنے واسطے، خارچمن میرے لیے

سُن لو، اچھی طرح سُن لو!

گُفّارِ عالمِ مسلمانوں کو مٹانے پر تِلّے ہوئے ہیں، پاکستان کا حالیہ سیاہ ترین انقلاب

ان کے ایسے ہی مذموم عزائم کا پیش خیمہ ہے۔

گُفّارِ عالمِ مسلمانوں میں باہمی سر پھٹول کرانے پر ادھار کھائے بیٹھے ہیں۔ ملک بھر میں

صوبائی اور لسانی و گروہی عصبیت کی لہر اس کی واضح دلیل ہے۔

گُفّارِ عالمِ مسلمانوں کو شراب و شباب اور فحاشی و بد معاشی کے حربوں سے ناکارہ و

آوارہ بنانے کے درپے ہیں۔ سیف گیمز، پاکستانی خواتین کا کھیلوں میں حصہ، تازہ ترین ریڈیو

ٹی وی اور نشریاتی پالیسی اسی سلسلہ مذموم کی غلبت کڑیاں ہیں۔

گُفّارِ عالمِ مسلمانوں کو اپنے مفادات کے ناطے چیرنے بھاڑنے پر تِلّے ہوئے ہیں۔

غیرت و حمیت کی سر زمین افغانستان میں روسی بربریت، افغانستان کے بارہ میں امریکہ کی

نئی حکمت عملی، پاکستان کا صحیح موقف سے انحراف اور پاکستان میں فرقہ واریت بالخصوص ایک

فرقہ مخصوصہ کی سرپرستی اور خون کی ندیاں بہا دینے کی دھمکیاں اسی سلسلہ کی صدائے بازگشت ہیں۔

گُفّارِ عالمِ اہلِ اسلام کو اپنے نظریاتِ باطلہ کے اپنانے کے لیے کیسے کیسے گھناؤنے

حربے استعمال کر رہے ہیں۔ لادین صحافت، تازہ ترین صحافتی پالیسی، قومی اخبارات میں بڑی

سطح پر تبدیلیاں، قادیانی تحریک کی حکومتی پالیسی، اسلامی تہذیب و تمدن اور اسلامی تعلیمات

کے خلاف مضر مضامین کی اشاعت، باطل قوانین اور ازموں کی ترویج و اشاعت بھی تو انہی کے

نظریات کے فروغ و غلبہ کی تحریک کا ایک حصہ ہیں۔

گُفّارِ عالمِ مسلمانوں کو سلامتی کو نسل، جنرل اسمبلی، سارا تنظیم، دولت مشترکہ اور غیر جانبدار

کانفرنس کے شیطانی سٹیجوں پر سراب دکھا کر اپنے مظالم اور چہرہ دستیوں پر ریشمی پٹیاں باندھ کر

انہیں سُلا دینے کے خوبصورت ہتھکنڈے استعمال کر رہے ہیں اور بعض اوقات مسلمان راہنماؤں

کو اپنا آلہ کار بنا کر اپنے مفادات اور مقصد کار کے حصول میں کامیاب رہتے ہیں۔

پاکستانی وزیرِ اعظم کی جانب سے جمہوری ممالک کی تنظیم کی تجویز بھی تو بیٹھے میں زہر کے مترادف

ہے جس سے عرب اسلامی ممالک سے کٹ جائیں گے اور اسرائیل بہاؤ آگے آجائے گا۔

خدا نخواستہ اگر یہ تجویز کامیاب بھی ہو جاتی ہے تو جمہوری ممالک کی یہ تنظیم عالم اسلام کے لیے ایک ناسور سے کسی طرح بھی کم نہ ہوگی اور اس کا سہرا بھی موجودہ حکومت کے سر ہوگا۔

پھونک ڈالا ہے گلستاں کا گلستاں جس نے

کون کہتا ہے تیرا شعرا رخصت نہیں

ہوش میں آڈا سے اسلامیان عالم! تم آپس میں باہم دست و گریباں کیوں ہو؟

عراق و ایران! تم کب تک آپس میں خون کی ہولی کھلتے رہو گے؟

ایرانیو! تم کب تک مقامات مقدسہ کی توہین، حریم شریفین پر یلغار اور عالم اسلام کے

مستاز ملکوں کو اپنی دھمکیوں سے نوازتے رہو گے؟

پاکستان کے مسلمانوں! تم کب تک کفار عالم کی جمہوریت اشتراکیت اور تخریبی عوامل کو اپنوں پر

آزماتے رہو گے؟

مصریو، ترکیو، سوڈانیو، خلیجیو، شامیو، افریقیو، لیبیو، انڈونیشیو، بنگلہ دیشیو، اردنیو! تم کب تک

خواب غفلت میں پڑے رہو گے؟ کہ افغانستان، لبنان، قبرص، فلپائن، آذربائیجان، کشمیر، بھارت،

روس اور پاکستان کے سندھ میں مسلمانوں کے بچے تڑپتے رہیں، مائیں ممتا کو روٹی رہیں، سہانگیں

بیوہ ہوتی رہیں، بھائی بہنوں کو اور بہنیں بھائیوں کو ترستی رہیں، دو شیراؤں کی عصبتیں کٹتی رہیں

اور تم کروٹ بھی نہ بدلو؟

اُس وقت سے ڈرو مسلمانو! تم بھی اور کفار عالم تم بھی — کہ مکافات عمل اب دور نہیں —

تم سب اپنے اپنے کیے کا پھل پانے والے ہو — ڈرو ڈرو اُس رپ جبار و قہار عادل و منتقم سے کہ

پھر اُس وقت تمہارے ظلم تم کو لے ڈوبیں گے کہ نہ تم نے ظلم کا مداوا کیا نہ ظالم کے ہاتھ توڑے نہ خود کو

بچایا نہ ڈبونے والوں کی سرکوبی کی یہ سب ظلم کی باتیں ہیں اور ظلم خدا کو بھی پسند نہیں آیا —

کفار عالم! تم بھی ظالم ہو کہ دوسروں پر ظلم کرتے ہو — مسلمانو! تم بھی ظالم ہو کہ

اپنے بھائیوں پر ظلم ہوتا دیکھ کر تم خواب غفلت سے جاگتے نہیں — سو ڈرو! — اُس وقت سے —

جو آیا، ہی چاہتا ہے! — جسے تم اپنی آنکھوں سے دیکھ رہے ہو — مگر — آنکھوں کو بند کر چکے ہو —

لیکن آنکھیں بند کر دینے سے آنے والا وقت — ہاں لگتی آنے والا وقت — ٹالا نہیں جاسکتا —

(ماہنامہ "انحوت" فروری ۱۹۹۹ء)

اسلامی انقلاب

ہر نوعیت کے ظلم و استحصال کا خاتمہ

ماہنامہ الخیر کے مدیر حضرت مولانا محمد اذہر صاحب مدظلہ نے اجتر کے نام ایک سوالنامہ لکھا کہ ”اجتماعی بنیادوں پر مکمل دینی اور اسلامی انقلاب اور سیاسی اقتدار پر دین کے غلبہ کے لیے پوری منصوبہ بندی کی ضرورت ہے، اس سلسلہ میں (خصوصاً پاکستان کے موجودہ حالات میں) آپ کی کیا رائے ہے اور ذوال امت کی جو تشخیص آپ نے فرمائی ہے اس کے پیش نظر علاج کا طریق کار کیا ہے“۔ اجتر نے جواب میں درج ذیل تحریر لکھی جو الخیر میں شائع ہوئی۔ (عبد القیوم حقانی)

سلام مسنون! آپ کا مفصل مکتوب موصول ہوا، حسن محبت و شفقت اور یاد فرمائی کا ممنون ہوں۔ آپ نے جس پیچیدہ اور مشکل ترین مسئلہ اور اس کے حل کے سلسلہ میں پیش رفت کی ہے۔ یہ وقت کی ضرورت اور اہل علم کے فریضہ منصبی کا اولین تقاضا ہے، میں خود اس کشتی میں سوار ہوں۔ حیرت و استعجاب یا تجسس و استفسار کی جس ”نیا“ میں آپ بیٹھے ہوئے ہیں انفرادی یا اجتماعی طور پر دین کے ہمہ پہلوؤں اور عمل کے تمام محاذوں پر کام بجا اللہ ہو رہا ہے، اس کی رفتار جیسی بھی ہے تاہم بجا اللہ کوئی بھی محاذ خالی نہیں۔ مگر یہ کہ وسیع اور فوری ضرورت اور قومی و ملکی اور ملی مفاد اور دینی تقاضوں کو ملحوظ رکھ کر مکمل دینی اور اسلامی انقلاب اور سیاسی اقتدار پر مکمل دین کے غلبہ کے لیے منصوبہ بندی اور اس کی تکمیل کے لیے عملی اقدام کیا جائے، اس کے لیے ٹھوس، مثبت، مستند اور ایک فعال اور مضبوط قیادت کی ضرورت ہے۔ مگر ایسی قیادت

کافقدان ہے۔ صرف ملکی سطح پر ہی نہیں بین الاقوامی اور ملی سطح پر بھی قیادت کا فقدان ہے۔ جمہوریت کے بھوت نے اچھے بھلے جٹلمیٹوں، شرفاء اور عام مسلمانوں سے بھی شریعت کے اجتماعی نظام اور غلبہ و استحکام کی راہ گم کر دی ہے، اور کچھ ایسے بھی ہیں جو انقلاب انقلاب کی رٹ لگا کر اسمبلی میں پہنچنا اور اقتدار پر قبضہ کر کے نفاذ شریعت کی منزل کے سہلے خواب دیکھتے ہیں، مگر عملی دنیا میں قوم نے مجموعی طور پر جاگیرداروں، وڈیروں اور لادین قوتوں کے ساتھ زیادہ دیباہے اور دینداروں کا کم! اور اگر اسلامی انقلاب کے لیے انتخابات اور مروجہ لادین جمہوریت کو بار بار آزمایا گیا اور اسی راہ پر اکتفاء کیا گیا تو اس کا معنی گویا مسلسل اور ہمیشہ یہ تجربہ کرتے چلے جاتا ہے کہ ایک جمے جملے نظام کی جگہ دوسرا نظام لانے کا کام بھی انہی لوگوں کو سونپا جا رہا ہے جو پرانے نظام کے کل پُرزے ہیں۔ دنیا کی تاریخ ایسی کوئی مثال پیش کرنے سے قاصر ہے جہاں تبدیلی چاہتے والوں نے اپنا کام تبدیلی نہ چاہنے والوں سے لیا ہو، انقلاب انبیاء کرامؑ کا لایا ہوا ہوا ہو یا عام سیاسی راہنماؤں کا، سب نے اپنے نصب العین کے حصول کے لیے اپنے افکار و نظریات کی بناء پر ایک ٹیم تیار کی، مطلوبہ سیرت و کردار کے سانچے میں ڈھلی ہوئی جماعت تیار کی، کوئی کیڈر (CADER) بنایا، پھر اس کی پُرچوش مدد و حمایت، ایثار و قربانی اور عملی شرکت سے ایک نظام کو اکھاڑ کر دوسرا نظام اس کی جگہ قائم کیا۔

انتخابی اور پارلیمانی راہ سے غلبہ اسلام کی جدوجہد اور کامیابی کی منزل کا حصول ہو یا قوت و غلبہ اور خالص جہاد و انقلاب سے، ان دو میں سے جو کسی راہ بھی اختیار کرنی ہوگی تو اس سے قبل معاشرہ میں اسلامی اقدار کے فروغ و ترویج کا بھرپور کام کرنا ہوگا۔ معاشرہ میں اسلام کو ایک پودے کی طرح جمانے کے بجائے اسے سنگلاخ زمین میں کسی طاقت کے سٹھوڑے سے میخ کی طرح ٹھونکنے کا نظریہ عمل برسر غلط ہے۔ پودا لگانے کے لیے زمین کر دینا، اس میں روڑے اور پتھر وغیرہ نکال دینا، جھاڑ جھنکا صاف کر دینا، کیڑے مکوڑوں کا صفایا کرنا اور پھر پودے کی ضرورت کے مطابق کھاد اور پانی دینا پڑتا ہے، جڑوں کے مضبوطی سے جمنے اور تیز ہواؤں کے جھکڑوں اور جانوروں وغیرہ سے محفوظ رکھنے کے لیے کچھ عرصہ کیلئے اس کے

84661

گرد باڑھ بھی لگائی، اس کی مسلسل نگہداشت کی جاتی ہے تب وہ ابھرتا اور تناور درخت بنا شروع ہوتا ہے۔ ہمارے معاشرے میں ہماری سیاسی اور مذہبی تنظیموں کے رہنما اور ہمارے قائدین اس کا کوئی اہتمام نہیں کر پاتے۔ جھاڑ جھنکار، روٹے پتھر اور کیڑے مکوڑے سب اپنی جگہ برقرار ہیں، زمین خریدنے کی کوئی ضرورت محسوس نہیں کی جا رہی۔ اجتماعی اور جماعتی مساعی اور اہداف کو پہلے کدال اور پھر پتھوڑا بنا چاہیے۔ مگر ہمارے ہاں کا عام طرز عمل آغازِ کار ہی سے پتھوڑے کا رخ اختیار کر گیا ہے اور اسلام کو پودے کے بجائے میخ سمجھ کر سخت پتھر ملی زمین میں اتارنے کی کوششیں جاری ہیں۔

یہ انقلاب ہی کا نہیں تدریجی تغیر کا بھی لازمی تقاضا ہے، ملی اور قومی اقدار کے تحفظ کا ہدف ہو تو اس کا بھی یہی تقاضا ہے کہ کم از کم اسلام پسند نہ ہی علماء اور دینی قوتیں اپنے افکار و نظریات، اپنے اہداف و مقاصد میں ہم آہنگ اور لائحہ عمل میں یکسو ہوتے تو آج مستقبل کی شکل حوصلہ افزا ہوتی۔ مگر یہاں صورتحال یہ ہے کہ باہمی سر پھیلنے، خود سری، انانیت اور کج عملی کے نتیجے میں ملکی سالمیت، آئینی تحفظ اور قانون سازی کے عمل میں قادیانیوں، ملحدوں، شیعوں، آغاخانوں، کمیونسٹوں، سوشلسٹوں اور سیکورسٹوں کو پھر سے آگے بڑھنے کا موقع دے دیا گیا ہے اور اب وہ سب مل کر قوم و ملک کے مستقبل کی تقدیر کی تدبیر بن بیٹھے ہیں، ان سب کے درمیان قدر مشترک ”علم و علماء اور نفاذِ شریعت“ سے خدا واسطے کا بیر ہے۔

اب کا جو نقشہ سامنے آیا ہے وہ یہ ہے کہ پارلیمنٹ کے بعض ارکان کا پیر گاڑی کے ایکسیلرپر ہے تو بعض کا پیر بریک پر، ملکی سالمیت کی کشتی کو دلدل سے نکالنے کے لیے دو اہرت یافتہ افراد اسے پیچھے سے آگے دھکیل رہے ہیں تو دو ہم پلہ افراد اسے آگے سے پیچھے کی طرف دھکیلنے میں اپنا زور لگا رہے ہیں۔ یوں ہاتھ سب رہے ہیں، کام سب کر رہے ہیں اور بقدر محنت اپنی اپنی اہرت بھی وصول کر رہے ہیں، لیکن اس طرح گاڑی ہرگز آگے نہیں چلے گی۔

اسلام کی اصل روح حریت، عدل اور مساوات ہے۔ ان سب کو کچل کر اور نظر انداز

کر کے مکمل اسلامی انقلاب ہم نہیں لا سکتے۔ اسلامی انقلاب یا غلبہ شریعت کا صاف اور سیدھا مطلب یہ ہے کہ ہر نوع کے ظلم و استحصال کا خاتمہ، وسائل کی عادلانہ تقسیم، مواقع کی یکسانیت، طبقاتی بنیادوں پر استوار نظام تعلیم کا خاتمہ، اہلیت و صلاحیت کی بنیاد پر ترقی و ترقی کی ضمانت، علاقائی و گروہی، لسانی اور قبائلی عصبیتوں پر مبنی اقربا پروری کا استیصال، بنیادی حقوق اور شہری آزادیوں کا تحفظ، بنیادی احتیاجات کی تکمیل کا اہتمام، دنیا بنانے کے بجائے آخرت سنوارنے کی فکر و سعی کا عمومی ماحول، اگر نفاذ اسلام، نفاذ شریعت اور غلبہ دین کی کوششوں کا ہدف یہ سب کچھ نہیں تو وہ محض لپٹا پوتی ہے۔ اور کل برسوں کے نئے سیاسی انقلاب اور نئی قیادت کے آنے سے یہ لپٹا پوتی بھی ختم ہو جائے گی۔ انا للہ وانا الیہ راجعون۔

اب اسلامی اقدار کے فروغ اور اسلامی انقلاب کی منزل کے حصول کے لیے دیہی قوتوں کو معاشرتی اور عوامی سطح پر بھرپور کارکردگی، قیادت اور جماعتی سطح پر اعتماد و اتحاد اور باہمی یکجہتی اور اسلام پسند اور ہم خیال سیاسی قوتوں کی حمایت سے مستقبل میں غلبہ اسلام کے مشن کے لیے مؤثر اور مسلسل کام کرنا ہوگا۔ خدا کرنے کے اہل علم و بصیرت، زعماء دین و ملت اس ڈگر پر بھی سوچ سکیں اور اللہ تعالیٰ اقدام کی توفیق بھی بخشے۔ اتحادِ ملت اور انقلاب اسلام کے لیے جس جوش و ولولہ اور درد و فکر کا آپ نے اپنے مکتوب میں اظہار کیا ہے میرے جذبات بھی یہی ہیں، درد اور اضطراب ہے، دوا اور اطمینان و سکون کے لیے محض تجاویز کوئی معنی نہیں رکھتیں، کوئی رجل رشید چاہیے جو خدا کی ذات پر بھروسہ کر کے میدان میں کود جائے۔

گوئے توفیق و سعادت درمیاں انگندہ اند

کس بمیداں درنمے آید سواراں را چرشد

بہر حال اس وقت میں عرض یہ کر رہا ہوں کہ ملت کو ایک قائد، امام اور ایک عظیم رہنما

کی ضرورت ہے۔ فعال اور جاندار، دیندار اور معتمد قیادت کے بغیر مساعی کا قومی اور ملی سطح پر خاطر خواہ اثر مرتب نہیں ہوگا۔

اس وقت ایک ایسی جماعت اور شخص کی ضرورت ہے جو دین و علم اور صلاحیتوں کے اس نچے کچھے سرمائے سے وقت پر کام لے لے اور اس کو ٹھکانے لگائے۔ فعال قیادت اور امام کے اوصاف کیا ہیں؟ مولانا سید ابوالحسن علی ندوی کا ایک گرانقدر اقتباس پیش خدمت ہے، اسے بار بار پڑھیے اور رجل رشید و امام وقت اور قومی قیادت و راہنمائی کے تجسس اور تلاش میں مستقبل کے عزائم کا لائحہ عمل مرتب فرمائیے۔ داعی کبیر مولانا سید ابوالحسن علی ندوی تحریر فرماتے ہیں:-

جو خانقاہوں کا حال اور درس گاہوں کا حال، وہاں کی حرارت اور یہاں کی روشنی سارے ملک میں عام کر دے، جیل کے جلو میں چلتی پھرتی خانقاہیں ہوں اور دوڑتے بھاگتے مدرسے گھوڑوں کی پیٹھ پر عالم ہوں اور محرابوں میں مجاہد۔ جو دلوں کی مجھتی ہوئی انگلیٹھیاں دوبارہ دکھا دے، افسردہ دلوں کو ایک بار پھر گرمادے اور ملک میں اس سرے سے اس سرے تک طلب اور دین کی تڑپ کی آگ لگا دے، جو مسلمانوں کی خداداد قابلیتوں اور فطری صلاحیتوں کو ٹھکانے لگائے، جس کی سعی سے شجاعت و دلیری کا رخ میدانِ جہاد اور حقیقی دشمن کی طرف پھر جائے، جذبہ وفاداری خداوند حقیقی کی بندگی میں لگ جائے۔ وضع داری، پختگی و استقامت، فرائض و عبادات کی پابندی اور میدانِ جہاد کی ثابت قدمی میں، عالی ہمتی، دین کی خدمت اور رضائے الہی کے اعلیٰ مراتب کے حصول میں، غیرت و حمیت دین کی مظلومی اور مسلمانوں کی زیوں حالی کے احساس میں، فیاضی و فراخ حوصلگی، مجاہدین کی امداد، مہاجرین کی نصرت اور جہاد و غزاکے اعانت اور دینی بھائیوں کی خدمت میں، جفاکشی و مستعدی، سفر جہاد کے صعوبتوں کے تحمل، میدانِ جہاد کے مصائب اور دینی فرائض کی سربراہی میں، شوہری، اہل لیاقت کی قدردانی، دین کے خادموں اور سپاہیوں کی شناخت اور تربیت میں کام آئے۔ ذہانت و طباعی دعوت و اصلاح کی حکمت، امورِ جماعت میں معاملہ فہمی و فراست، میدانِ جنگ کی تدبیر اور حکومت اسلامی کی دینی سیاست میں

اپنے جو ہر دکھائے، جس کی نگاہ دور رس اور جس کی ذات مسیحانفس کسی بیکار چیز کو بھی بیکار نہ سمجھے اور کسی بے جان کو بھی مردہ نہ کہے، اور جو اُمت کے ذخیرے کے ہر دانے اور اس کے خیابان کے ہر تنکے سے پورا پورا کام لے لے۔ جس کے متعلق ساری دنیا کا فیصلہ ہو کہ یہ کسی مصرف کا نہیں اُس کی نگاہ کا فیصلہ ہو کہ یہی سب سے بڑھ کر کارآمد ہے، جس پتھر کو ہر مہمار رد کر چکا ہو، وہ کہے کہ یہی کونے کا پتھر ہے جو ساری عمارت کا بوجھ اٹھا سکتا ہے، وہ سنگریزوں سے دیکھتے دیکھتے ایسا کھل اچھا ہر تیار کر دے جو ہزاروں آدمیوں کی آنکھیں کھول دے اور عالم کو روشن کر دے۔ جو منتہی ہر افراد سے منظم جماعت، پراگندہ اوراق سے مکمل کتاب، کچے بلکہ گلے ہوئے مال سے بہترین مصنوعات تیار کر دے۔ متضاد عناصر، مختلف مزاجوں اور مقابل طبائع کو آپس میں جوڑ کر ان کے اختلاف و تنوع سے نئی قوت حاصل کرے اور ان کو شیر و شکر کر دے، ہر قابلیت اور ہر ہنر سے دین کا کام لے شعراء کی شاعری کو حق کے دفاع میں، علماء کی قوت استدلال کو حق کے اثبات اور دماغوں کی سلوٹ دور کرنے میں، اہل باطن کی قلبی قوت کو دین کے سپاہیوں اور کارگذاروں کی ترتیب و تزکیہ نفس اور دلوں کی گرہ کھولنے میں اہل قلم کی تصنیفی قابلیت و قوت تحریر کو توجید و سنت کی اشاعت اور جہاد کی ترغیب و تحریص میں، مقروّن کی گویائی و خطابت کو دین کی دعوت اور نفیر عام میں دولتمندوں کی دولت کو مجاہدین کا سامان درست کرنے میں صرف کرنے۔ غرض ہر پیرزے کو دین کی مشین میں لگائے اور اپنی اصل جگہ پر جہائے، پھر ہٹی ہوئی چول کو اپنی جگہ پر لاکر ساری مشین کو اس طرح حرکت دے کہ زندگی کا پورا محور گھوم جائے۔

جو شخص ان اوصاف کا جامع ہو اُس کو اسلام کی بلیغ و معجز اصطلاح میں "امام" کہتے ہیں، اور اس کی جگہ تلاش اور تجسس کما وجود آج

تمام اہل کمال اور مشاہیر رجال کی موجودگی میں خالی ہے۔
 لاہوری قلندر نے بھی تو اپنے انداز میں یہی کچھ کہا تھا ہے
 تو نے پوچھی ہے امامت کی حقیقت مجھ سے
 حق تجھے میری طرح صاحبِ امرار کرے
 ہے وہی تیرے زمانے کا امام برحق
 جو تجھے حاضر و موجود سے بیزاد کرے
 موت کے اٹیک میں دکھا کر رخ دوست
 زندگی تیرے لیے اور بھی دشوار کرے
 دے کر احساسِ زبیاں تیرا ہو گر مادے
 فقیر کی سان چڑھا کر تجھے تلوار کرے
 فتنہ ملتِ بیضا ہے امامت اس کی
 جو مسلمان سلاطین کا پرستار کرے

(ماہنامہ "الخیر" ملتان)

تحریک انقلاب اسلامی

ضرورت و اہمیت اور عزائم

مسلمان قوم کو باری تعالیٰ نے کائنات میں اپنا نمائندہ اور فرائض اور ذمہ داریوں کے لحاظ سے "امت وسط" بنا کر بھیجا ہے تاکہ وہ بھٹکی ہوئی انسانیت کو راہ ہدایت دکھائے اور حق و سلامتی اور نجات و فلاح کے سنگ میل قائم کرے۔ مگر بدقسمتی سے موجودہ حالات اور مغربی افکار و نظریات، جدید تہذیب اور مادیت و لادینیت کی یلغار اور سب سے بڑھ کر عام افراد امت کی عمومی غفلت کے پیش نظر "امت وسط" خود حق اور سلامتی اور ہدایت کی راہ سے ہٹ کر ہلاکت و رسوائی اور نسلالت و بربادی کے مہیب خاروں اور گمراہی کے اندھیاروں کی طرف سرپٹ دوڑے چلی جا رہی ہے اور انسانیت کے قافلے اس کی تباہی کے وح فریب اور شرمناک مناظر اپنی آنکھوں سے دیکھ رہے ہیں۔

گرادی اپنی قیمت ہم نے اپنی ہی نگاہوں میں

برائے خود ہی سمجھیں گے تو اچھا کون سمجھے گا

درحقیقت امت مسلمہ خدا تعالیٰ کے پیغام کی علمبردار بن کر اس کے دنیوی اور اُخروی انعامات کی مستحق بنی تھی، اسے تمام کائنات میں فضل و شرف کا امتیازی مقام حاصل تھا اسی مقصد اور اس مشن کے تکمیل کام اور بہترین کارکردگی کے پیش نظر "خیر امت" کا تاج اس کے سر پر سجایا گیا تھا مگر بدقسمتی سے اب کے مادی اور الحادی دور میں اس نے اپنے اصلی فرائض سے غافل ہو کر خالق کائنات کے غضب اور ناراضگی کو دعوت دی اور تباہی و رسوائی کے عمیق گڑھوں میں جاگری کہ چودہ سو سال کی تاریخ میں اس کی نظیر کہیں نہیں ملتی۔ باری تعالیٰ کی یہ سنت ہے کہ

مگر وہ بھی اسلام کی سچائیوں، دعوت و عزیمت، توحید کی صداقتوں اور نظام شریعت کی وسعتوں
برحق و صداقت کے واضح راستوں سے انحراف کر کے کسی دوسری راہ کو اختیار کرتا ہے تو قدرت
سے مختلف قسم کی ناکامیوں اور بربادیوں سے دوچار کی جاتی ہے۔

مملکتِ عزیزِ پاکستان میں بھی جب خدا کی بندگی کا دعویٰ کرنے والی قوم مجموعی طور پر
ندگی اور عبودیت کے تقاضوں کو پورا کرنے کے بجائے خالق کائنات سے بغاوت اور معصیت و
عراض کی گندگی والی زندگی پر آمادہ ہو گئی ہے تو کائنات کے مالک نے اسے دنیا میں مختلف
نعم کے شدائد اور مصائب، بحرانوں، تخریب کاریوں، بد امنی، بے چینی، قتل و غارتگری، صوبائی
صبیت، لسانی اور مذہبی فرقہ واریت، دھماکے، باہمی انتشار اور اب عورت کی حکمرانی سے عالمی
سوائیوں میں مبتلا کر دیا ہے اور حالت یہ ہے کہ اہل دنیا ان کی حالت زار دیکھتے ہو ایک دوسرے
کو عبرت پکڑنے کی دعوت دے رہے ہیں۔ یہ حالت محض تباہی اور بربادی کی آخری
حالت ہی نہیں بلکہ بے بسی اور بیچارگی اور ذلت و رسوائی کا پست ترین مقام بھی ہے اور اب
ہماری قوم کی کیفیت دنیا والوں کی نظر میں اس بدترین مجرم کی سی ہو گئی ہے جسے پہلے تو ذلت کے
ساتھ قتل کیا جائے پھر اس کی لاش کی بیخبری کی جائے اور آخر پر اسے درخت پر لٹکا دیا جائے
تاکہ دوسرے لوگ اس مجرم کے ارتکاب سے باز رہیں۔

ہمیں ہماری بد اعمالیوں کی سزا وقتاً فوقتاً مختلف طریقوں سے ملتی رہی مگر نگاہِ عبرت
وانہ ہوئی تو مملکتِ عزیزِ دوخت کر دی گئی تب بھی آنکھیں نہ کھلیں تو اب لادینیت کے عفریت
کے گلے میں پوری قوم کو عام عبرت پذیری کے لیے لٹکا دیا گیا اور عورت کی حکمرانی سے پوری دنیا
میں اس پر عالمی رسوائیوں کی مہر لگا دی گئی ہے۔

وہ محتسب نہ رہے گا کسی کی نظروں میں

تیری نظر جسے بے آبرو کیا چاہے

چلے گئے تو یہ تھا کہ ارباب اختیار، قومی راہنما، دینی زعماء، اہل علم و بصیرت، دانشور اور
مدیرانِ جرائد اور عام اصحابِ قلم اس نازک مرحلہ پر ملک کی موجودہ تشویشناک صورتحال پر غور و
تفویض کر کے ان اسباب کی نشاندہی کرتے جن کی وجہ سے پاکستان کے مسلمانوں پر یہ نیا

ٹوٹی ہے اور وہ اس روزِ بد کے دیکھنے پر مجبور ہوئے ہیں، اور پھر نہ صرف یہ کہ انہیں مستقبل کے خطرات سے آگاہ کیا جاتا بلکہ وہ تدابیر بھی متعین کر دی جاتیں جنہیں اختیار کر کے انقلابِ اسلامی کی راہِ سہوار کی جاسکتی ہے اور اب کے روزِ زوالِ حالات کو بہتر بنایا جاسکتا ہے۔

مگر بد قسمتی سے جب سے نیا سیاسی انقلاب رونما ہوا ہے تب سے ماضی کی لغزشوں اور مجرمانہ غفلتوں کو پھر سے دہرا باجا رہا ہے اور ان تمام تدابیر کے اختیار کرنے سے قہداً گریز اور فرار کیا جا رہا ہے جن کے اختیار کرنے سے ملک کی اساسی اور نظریاتی سرحدوں کی حفاظت اور تعمیر نو کا کام بڑی آسانی سے کیا جاسکتا تھا۔ آٹے دن اخبارات، نشریات اور عام جرائد میں دینِ اسلام کی سچائیوں، اسلامی نظام کی کامیابیوں اور شریعت کی جامعیت کی خلاف ایسے مضامین اور تحریریں شائع کی جا رہی ہیں جن میں تحریکِ پاکستان کے واضح مقاصد اور خدا اور خلقِ خدا سے کیے گئے وعدوں سے انحراف اور انکار میں کوئی باک محسوس نہیں کی جاتی۔

اور حال یہ ہے کہ خود حکومتی سطح پر قومی پروگراموں میں ترجیحی بنیاد پر ایسے پروگرام، نشریے، تقریبات اور محفلیں سجائی جاتی ہیں جن میں معیشت اور معاشرت، قانون و سیاست، تعلیم و تربیت اور تمدن و ثقافت، غرض زندگی کے تمام میدانوں میں خدا کے دین اور اس کے نظام سے گھلی بغاوت کی انگیختگی جاتی ہے۔ اور بد قسمتی سے اللہ اور اس کے رسول صلی اللہ علیہ وسلم کے احکام اور اسلامی قدروں کی ترویج اور پیروی کے بجائے پھر سے شراب، جھوٹے، زنا، فواحش و بے حیائی، اختلاطِ مرد و زن، لادین تہذیب اور غیر اسلامی، کافرانہ، باغیانہ اور ملحدانہ نظریات کو فروغ دیا جا رہا ہے۔

زندگی کی ہر سطح پر منافقت اور دورنگی کا دور دورہ ہے، عہدوں اور اقتدار کی جنگ، ذاتی اغراض اور مفادات کی کشمکش، فسق و فجور کے فروع، اجتماعی اور انفرادی ہر شعبہ حیات میں ظلم، ناانصافی اور دین و اخلاق سے بے پروائی کو زندگی اور اپنی مساعی اور معاملات کا محور بنا لیا گیا ہے۔ شبانہ روز کی محنتوں، دماغی استعداد، فکری اور تحریری صلاحیتوں اور ادبی، فنی اور مطالعاتی سرگرمیوں کا ہدف یہی رہ گیا ہے کہ شریعتِ اسلامی کی ترویج اور غلبہ و نقاد کی راہ کو قطعی طور پر مسدود کر دیا جائے اور پاکستان کے مسلمانوں پر موجودہ صورتحال سے بھی بڑھ کر

وزافزوں انتشار، خانہ جنگی، لادینیت، دہریت، نسلی ولسانی اور علاقائی عصبیتوں اور فسطائیت
کے سیاہ بادل مزید چھاتے چلے جاتے ہیں۔

ہنس کے بولے اب تجھے زنجیر کی حاجت نہیں

اُن کو میری بے بسی کا اعتبار آ ہی گیا

پاکستان کے قیام کے بعد جو نظام تعلیم، جو تمدن و معاشرت اور جو نظام اجتماعیت و
سیاست یہاں رائج کیا گیا اُس نے پوری قوم بالخصوص نئی نسل کو پاکستان کے نظریے،
اس کے مقاصد اس کی ضرورت، تاریخ اور روایات اور اس کے عالمگیر مشن سے نہ صرف
بہ نہ آشنائے رکھا بلکہ اُلٹا اس درجہ بیگانہ کر دیا کہ مسلم معاشرہ کے اندر کثیر تعداد میں جاہلیتِ قدیمہ
بیدہ کے ایسے علمبردار پیدا ہو گئے جنہوں نے اسلام اور دینی قدروں کے مقابلے میں ملیانہ
ظہریات اور باغیانہ اطوار زندگی کی خاطر قربانیاں دیں اور اب کا سیاہ انقلاب بھی اسی کا ثمر ہے۔
پوری قوم دیکھ رہی ہے کہ سیاستدانوں سمیت عام افراد اور ارباب اختیار نے حکمرانی کے
یہ طریقے اپنا لیے ہیں جو حقیقی جمہوریت کی نفی ہیں، شریعت سے بغاوت ہیں، سیدھے سادے
سلامی طریقے سے حکومت چلانے کے بجائے یہاں مسلسل محلاتی سازشوں، فوجی انقلاب، آمریت
اور مغرب کی فرسودہ اور لادین جمہوریت کا راستہ اختیار کیا جاتا رہا جس کے نتیجے میں مفاد پرست
سیاسی عناصر، خود غرض سول بیوروکریسی اور طالع آزمائے فرنگی مہرے نتائج سے بے پرواہ ملک
کے سیاہ و سفید کے مالک بن بیٹھے ہیں جس سے سیاسی اور معاشی محرومیاں اور شدید
بے اعتدالیاں اور دینی تجاوزات لے جنم لیا اور جس سے ملک کو ایک آتش فشاں میں تبدیل
کر دیا گیا ہے۔

انقلابات ابھی دیکھئے لائے کیا کیا

دوش سے زلفت تیری تابہ کمر ہونے تک

نئے حکمرانوں کے ہاتھوں مغرب کی اخلاق سوز ثقافت، شراب، زنا، بڑا اور دیوں
کیا حس و منکرات کی مختلف النوع تباہ کاریاں ملک و ملت پر ڈال رہی ہیں، مسلمانوں کا
فرض ہے کہ وہ پوری قوت کے ساتھ ان براہمنوں کا خاتمہ کریں کیونکہ اُن کی بقا اور استحکام کا

انحصار ایسی تمام سماجی برائیوں کے استیصال پر موقوف ہے۔

مسلمان قوم اللہ تعالیٰ کی توحید کی قائل، اس کی ربوبیت کی معترف اور اس کے رسول صلی اللہ علیہ وسلم کی اطاعت گزار ہے۔ اس کی اساس اور بنیاد ہی خدا کی اطاعت اور اس سے وفاداری پر قائم ہے۔ لہذا مسلمان قوم خدا تعالیٰ کی نافرمانی، معصیت اور بغاوت کی راہ اختیار کر کے کبھی بھی فلاح اور سعادت سے ہمکنار نہیں ہو سکتی۔

علماء، دینی قوتوں، اہل بصیرت بالخصوص متحدہ علماء کو نسل کے داعیین و قائدین اور تحریک انقلاب اسلامی کے داعیوں اور بھی خواہان قوم و ملت سے پر زور اپیل اور درمندانہ درخواست ہے کہ قومی آزمائش کی اس کٹھن گھڑی میں ہمہ گیر اصلاح و تعمیر اور کامیاب تحریک انقلاب اسلامی کے لیے ایک بڑے، پھر پور اور مستحکم عزم کے ساتھ اٹھیں اور اپنی قومی اور ملی عزت اور وقار کو بحال کرنے اور اپنے خدا کی بارگاہ میں سرخروئی اور اس کی رضاء کے حصول کے لیے ملک و ملت کو اس کی اصل منزل سے ہمکنار کرنے کی جدوجہد میں کسی سے پیچھے نہ رہیں۔

وفاداروں میں گرچہ اور لوگوں کا بھی نام آئے

تہیں آگے رہو! جب آزمائش کا مقام آئے

(ماہنامہ "المختار" جولائی ۱۹۸۹ء)

اسلامی انقلابی تحریک برپا کرنے کی ضرورت

اہداف، لائحہ عمل، عزائم اور مطمحہ منظر

بحمد اللہ سال رواں سے ماہنامہ الحق نے اپنی زندگی کے پوبیس سال معرکہ حق و باطل میں مصروف کار رہ کر ربع صدی کے سالِ آخر میں داخل ہو رہا ہے۔ یہ سب کچھ خدا تعالیٰ کی توفیق، اسی کی نظرِ انتخاب، اسی کے فضل اور موہبت ہی کا نتیجہ ہے جس پر جتنا بھی شکر ادا کیا جاتا رہے کم ہے۔

علماء حق نے ہمیشہ رزمِ گاہِ حیات میں نظریہ و افکار اور علم و عمل کے مختلف میدانوں میں متنوع خدمات انجام دی ہیں۔ یہ خالص فیاض ازل ہی کی کرم نوازی اور مہربانی ہے کہ جماعتِ حق نے ایک نظامِ رشد و ہدایت کے داعی اور مرکزِ علم و سیاست کے طور پر کام کرتی رہی ہے۔ یہ خالقِ ارض و سماہی کی بلا استحقاق عنایت اور نظرِ رحمت ہے کہ اہل حق کی دعوت و پیغام اور خدمات اپنے دورِ آغاز سے لیکر اب کے جدید انقلابِ حالات تک، دینی مدارس اور تعلیمی اداروں میں مسندِ درس و تلمیم اور ذوقِ عمل کے جذبات کی اینگھت سے لے کر افغانستان کے میدانِ جہاد و کارزارِ عمل تک، تالیفات و تدوینِ افکار سے لیکر قلمی جہاد کے ملی اور قومی میدانوں تک مسلمانوں کی انفرادی اور عام اجتماعی زندگی سے لے کر بین الاقوامی سطح تک، ملکی حالات سے لے کر بین الاقوامی مسائل تک، خالص علمی و دینی اور مذہبی دائرے سے لیکر قومی و ملکی اور بین الاقوامی سیاست کے تمام پہلوؤں اور ہمہ جہتی گوشوں پر پھیلی ہوئی ہیں۔

اور یہ بھی موہبتِ خداوندی ہی کا کرشمہ ہے کہ ہمارا اپنے مقاصد اور طریقہ کار میں محض

ایک صحافتی کردار، ایک اشاعتی ادارہ یا ایک ادارہ کی ترجمانی کے محدود کردار میں محصور نہیں رہا بلکہ روزِ اول سے اسلام کے احیاء، علومِ نبوت کی ترویج و فروغ، مسلمانوں کے اسلامی زندگی کے قیام، ان کی دینی و مذہبی آزادی اور نظامِ شریعت کی تنفیذ کی تحریک کی تکمیل جیسے اہداف کو اپنا مطمح نظر بنائے رکھا۔

بانی دارالعلوم دیوبند حضرت مولانا محمد قاسم نانوتوی کی دینی فکر، شیخ الہند حضرت مولانا محمود حسن کی سیاسی بصیرت، شیخ العرب والعمم حضرت مولانا سید حسین احمد مدنی کا درسِ حریت اور شیخ الحدیث حضرت مولانا عبدالحق کے نظریہٴ فروغِ تعلیم و تحریکِ انقلابِ اسلامی کے خطوط پر قائم ہونے والی عمارت کی تعمیر کو آگے بڑھایا، اور الحمد للہ کہ ہزار آندھیوں اور طوفانوں، حالات کی نامساعدت، مخالف دھاروں کی یلغار اور فتنہ ہائے مختلفہ کے ہواہائے مظلمہ کے تند و تیز جھونکوں اور تھپیڑوں کے باوصف بہ ہزار اعترافِ عجز و انکسار اس کے موقوف و لاکھ عمل اور پائے استقامت میں کوئی بغزش نہیں آئی کہ

حریتِ افکار کی نعمت سے خداداد

مگر یہ امر واقعہ ہے کہ تشکر و امتنان کے جذبات اور حقیقی کیفیات کا اظہار چند واقع اور شاندار جملوں اور ادبی الفاظ کی محض تک بندی سے نہیں ہو سکتا، اور نہ ہمیں محض رسمی اور مصنوعی ممنونیت کی نمائش اس عظیم اور بھاری ذمہ داری کے بوجھ سے سبکدوش کر سکتی ہے جو فی حقیقت ادارہ سے وابستہ متعلقین، عامۃ المسلمین کی جانب سے خلوص و محبت اور توسل و اعتماد کی عزت افزائی کی صورت میں ہم گنہگاروں پر عائد ہوتی ہے۔ دوچار پھڑکتے ہوئے جملوں سے بلاشبہ عارضی طور پر اپنے باذوق قارئین کو محفوظ تو کیا جاسکتا ہے مگر قوم اس وقت فصاحت و بلاغت، ادبی تحریروں، نثر کی رعنائیوں اور نظم کے دلفریبیوں کی بھوک نہیں اور نہ اس کی ذہنی عیاشیوں اور عارضی مستیوں سے اس کے اصل درد کا درمان اور مرض کا حقیقی مداوا کیا جاسکتا ہے۔

اس کے لیے ضرورت ہے ایک قائم و دائم جوش کی، پختہ شعور دینی و علمی بصیرت، نبوی طریق کار و استقامت اور صابرانہ ثبات قدم، دلیرانہ مگر عادلانہ طریقِ عمل، نفس کے

غلاف جہاد، پختہ کاری و بلند خیالی اور ذی ہوش مسلمان بننے اور بنانے کی۔
چنانچہ ہمارے رفقاء نے اپنے تحریری اہداف، مضامین کے انتخاب اور اشاعتی مقاصد میں
اولین ہدف یہی رکھا کہ سوئے ہوئے دلوں کا دروازہ کھٹکھٹایا جاتا رہے، دعوت حق کا غلغلہ
ڈالنے والی زبانِ قلم استعمال کی جاتی رہے کہ اسی سے زمین کی ہوا میں توج پیدا ہوتا ہے۔
مخاطبین اور قارئین کے قلوب میں مساعیٰ جمیلہ کا جذبہ، ان کے اخلاق شجاعانہ استقامت و
ایثار، ان کے ہوارح میں قوتِ عمل اور ان کے عزائم اور ارادوں میں خستی اور سستی پیدا کی
جائے اور یہ امر واقعہ ہے کہ محض گرم ہوش تحریروں اور ولولہ انگیز تقریروں سے ایسے کٹھن
اور بلند پایہ مقاصد میں کامیابی ہرگز حاصل نہیں کی جاسکتی ہے

و کیف الوصول الی سعادۃ دونہا

قلل الجبال و دونہن حتوف

لہذا بحث و تحقیق اور تقریر و تحریر کے ساتھ ساتھ عملی میدان کی نشاندہی، دینی
مساعیٰ کے پلیٹ فارم کی رہنمائی، عمل و اقدام اور اس پر اجر و ثواب و رفع درجات کی
ترغیب اور اس سلسلہ کی ہر ممکن تشویق کا اہتمام کیا جائے ہے

شبیم سے فقط کام چلا ہے نہ چلے گا

پھولوں کی زباں خونِ جگر مانگ رہی ہے

ہمارا سلسلہ تصنیف و تالیف اسی عزم سے نکلا، اسی عزم سے چلا اور اس وادی پر خار
کو برہنہ پاہو کر قطع کرنا چاہا مگر جب عملاً آگے بڑھا تو وہ مشکلات اور تکالیف کا جنگل ثابت
ہوا، قدم قدم پر صعوبتوں کا سامنا کرنا پڑا۔ طرح طرح کے بدنی، مالی اور متنوع مکروہات اس
کے دامن استقلال کو جگہ جگہ الجھا دینا چاہتے رہے مگر حَقِّ الْجَنَّةِ بِالْمَكَارِہِ کے صادق و
مصدق قائل حضرت محمد عربی صلی اللہ علیہ وسلم کو خدا کا سچا رسول اور انسانیت کا ہادی برحق
مانتے ہوئے اس صحرائے پر خار میں برابر گامزن رہا، خود بھی اور اپنے قارئین کو بھی یہی تاثر اور
یہی پیغام دیتا رہا کہ اسی راستے پر جنت کا دروازہ بہت قریب ہے۔ گونا گوں
آفتوں اور آلام میں گھر جانے کے باوجود بھی بفضل اللہ کسی لمحہ مایوسی کو قریب نہیں آنے دیا اور

یہ یقین رہا اور یہی تلقین رہی کہ کامیابی کا آفتاب ہمیشہ مصائب و آلام کی گھٹاؤں کو بچاڑ کر نکلا ہے اور اعلیٰ امیدوں اور انقلابی تمناؤں کا چہرہ سخت اور شدید صعوبتوں کے جھبرٹ میں سے دکھائی دیا ہے۔

سودا نہیں جنوں نہیں دیوانہ پن نہیں

ہینا اگر یہی ہے تو یہ جینے کا فن نہیں

کیا تم نے یہ خیال کیا ہے کہ تم جنت میں داخل ہو جاؤ گے بدول اس کے کہ اللہ جانچ کرے تم میں سے مجاہدین اور صابریں کی۔

أَمْ حَسِبْتُمْ أَنْ تَدْخُلُوا الْجَنَّةَ وَ
لَمْ تَعْلَمِ اللَّهُ الَّذِينَ جَاهَدُوا
مِنْكُمْ وَيَعْلَمَ الصَّابِرِينَ (ال عمران)

یہ حق تعالیٰ جل شانہ کی سنتِ مستمہ ہے کہ کوئی قوم بھی

اس کی محبت و عبادت اور اس کے راستہ پر چلنے کی

مدعی نہیں ہوئی جس کو ابتلاء و آزمائش اور امتحانات

کی کسوٹی پر نہ پرکھا گیا ہو۔ اللہ تعالیٰ کے اولوالعزم و برگزیدہ

خداوند قدوس کے لشکروں

اور ذریتِ شیطان کے

درمیان معرکہ حرب و ضرب

پہنچے بھی اس سے مستثنیٰ نہیں رہے، بے شک وہ بھی مظفر و منصور ہوئے مگر سخت ابتلاء اور

زوالِ شدید کے بعد۔

یہاں تک کہ جب ناامید ہوئے پیغمبر اور

گمان کیا انہوں نے کہ یہ کہ ان سے لوگوں

نے تحقیق جھوٹ بولا، آئی ان کے پاس مدد

ہماری، پس نجات دیا گیا جو شخص کہ چاہتے

تھے ہم اور نہیں پھیرا جاتا ہمارا عذاب

قوم گنہگار سے۔

حَتَّىٰ إِذَا اسْتَيْسَسَ الرُّسُلُ وَظَنُّوْا

أَنَّهُمْ قَدْ كُذِبُوا جَاءَهُمْ

نَصْرُنَا فَنُجِّى مَنْ نَشَاءُ

وَلَا يَرُدُّ بَأْسَنَا عَنِ الْقَوْمِ

الْمُجْرِمِينَ ۝

سورۃ الرعد ۱۱

ہمارے اسلاف نے ہمیشہ فرزند ان توحید کو انبیاء و مرسلین کے راستہ پر چلنے کی

دعوت دی، شیطان کی ذریت اور خداوند قدوس کے لشکروں کے درمیان ہونے والے

معرکہ حرب میں اہل اسلام کے جذبات و ہمت افزائی کی انگیختگی اور اس یقین سے

اپنا سفر منزل جاری رکھا کہ شیطان کے مضبوط سے مضبوط آہنی قلعے بھی خداوندِ قدیر کی نصرت و امداد کے سامنے تارِ عنکبوت سے بھی زیادہ کمزور ہیں بشرط، اخلاص و لٹہیت، جنون و محبت اور اپنی تمام صلاحیتیں خدا کی راہ میں کھپا دینے کا عزم و حوصلہ اور مبنی بر حقیقت فیصلہ ہے۔

کم نہیں ہے آپ حیواں سے محبت کی شراب

دل یہ مئے پیتا رہا اور نو جوان بنتا رہا

کچھ نہ کچھ اہل جنوں ہر دور میں باقی ہے

اک اگر مٹتا رہا اک کارواں بنتا رہا

اسلاف کی نام لیوا جماعت حقہ کو بھی عالیہ بدترین انقلاب اور باحیثیت و دہریت کے

سیاہ طوفانی ریلے کے موقع پر اپنی ذمہ داریاں پہلے سے کئی گنا بڑھ کر محسوس کرنی چاہئیں اور اُمتِ مرحومہ کو بے دینوں اور دہریوں کے زرخے سے بچانے، ان کی ناپاک ہستیوں، ان کے

سامانِ حرب و ضرب، ان کے شوکت و اقتدار اور ان کے خوف و ہراس کو لوگوں کے دلوں سے

ہٹانے اور اسلامی انقلاب کی راہ ہموار کرنے میں یہ پیغام پھیلانا چاہیے کہ تمہارا ماویٰ اور

ملجاء، تمہارا حاکم اور معبود تمہارا محسن اور داتا تو صرف اور صرف خدا ہی کی ذات ہے، پھر یہ

بتوں اور بتوں کی خدائی سے خوف کیوں؟ خوف کھانے کے قابل اگر کوئی چیز ہے تو

وہ خدا کا غضب اور اس کا قاہرانہ انتقام ہے۔ دُنیا کی متاعِ قلیل، دُنیا کے مفادات

دُنیا کی عارضی حکومتیں اور شوکتیں خدا کی ابدی رحمتوں اور اس کے لازوال انعامات کے

مقابلے میں کوئی حقیقت نہیں رکھتیں۔

بہر حال ہمیں اپنے اکابر و مشائخ اور معزز قارئین اور

ایک نیاز اور یہ فکر و عمل | اجباب کی جانب سے بڑے حوصلہ افزا اور ناقابل شکست

عزائم پر مشتمل خطوط موصول ہو رہے ہیں جن سے معلوم ہوتا ہے کہ دارالعلوم کے ترجمان ماہنامہ

”الحق“ کے مضامین اور ادارہ مؤتمر المصنفین کی مطبوعات، تحقیقات، مباحث، انتخاب،

پیغام، لائحہ عمل اور راہنمائی سے بلند خیالی، تدبیر اور ہوشمندی کے پودے نشوونما پا رہے ہیں

اور یہ تاثر بے غبار حقیقت کی طرح ابھرتا ہوا سامنے آتا ہے کہ ”الحق“ اور ادارہ کی مطبوعات

مزید فروغ و اشاعت، اس کی مزید ترویج و تعارف اور اپنے احباب و مخلصین میں اس کی مزید تقسیم و تشہیر سے قوم ملی نجات و فلاح اور تعمیر و ترقی اور خالص اسلامی انقلاب اور نبوی رستے پر چلنے کے واضح نشان راہ پائے گی۔

لاڈیپ "الحق" اور ادارہ کے ٹریچر کی روز افزوں اشاعت و ترقی، قارئین کی فکر و سوچ اور عزم و ہمت کا یہ جوصلہ افزا مرحلہ اس کے اہداف کی صحت کی ضمانت اور مطلوبہ کامیاب رد عمل ہے اور اس میں شک نہیں کہ مسلمانوں نے ایک بڑی ضرورت کا احساس کیا ہے۔ بلاشبہ مسلمانوں کے ماحول، درسگاہوں، لائبریریوں، منج کے مجالس اور تبلیغی و اصلاحی، عام مطالعاتی حلقوں اور عام پڑھے لکھے دوستوں میں اس کی خاص منصوبہ بندی سے اشاعت و استفادہ کا اہتمام کیا جائے تو اس کے مزید انقلابی نتائج اور نقد دینی ثمرات بھی حاصل کیے جاسکتے ہیں۔

یہی بات تو یہ ہے کہ اب ملک کو دین اسلام اور نظام ختم نبوت کے تحفظ اور غلبہ و انقلاب کو نہ ٹھکنے والی دماغی قوتوں، نہ مترنزل ہونے والی قلبی عزیمتوں اور نہ سست ہونے والے اعضاء و جوارح رکھنے والے دینی اور اسلامی جذبوں سے سرشار سرفروشنوں اور مجاہدین کی ضرورت ہے جو اللہ کے دین کی نصرت و اعانت کریں، نظام تبرعیت کی حفاظت، اسلامی تعلیمات کے فروغ و ترویج، دین اسلام کی تبلیغ اور اعدائے اسلام کی مدافعت کے لیے کھڑے ہو جائیں۔ دیگر دسیوں مذہبی فرائض اور ضروریات کے احساس کے ساتھ ساتھ مسلمان اس فریضہ منصبی سے کبھی بھی غافل نہ ہوں بلکہ اسے تمام فرائض سے مقدم اور اہم سمجھیں، اسلام کے پیروؤں اور کلمہ گوئیوں میں ایک ایسا رشتہ وحدت و اتحاد قائم کریں جو تمام مصنوعی، قومی اور سیاسی اتحادات سے بالاتر ہو۔ اور اس کا ایک بہترین وسیلہ اور ذریعہ یہ بھی ہے کہ ادارہ کی تمام مطبوعات اور "الحق" کی روز افزوں اشاعت ہو، گھر گھر پہنچیں، مطبوعات مطالعہ کی ہر میز پر موجود ہوں، جن کے مطالعہ سے قلوب میں حق کی عظمت کا اور وہ ہو گا تو ذہنی اور فکری اعتبار سے بھی محمدی تعلیمات اور پیغام و ہدایات کو سرید استحکام حاصل ہوتا رہے گا۔ انشاء اللہ العزیز

ادارہ کو یقین ہے کہ قارئین علم و مطالعہ اور ذوقِ کتب بینی کی تسکین سے بڑھ کر فکر و عمل اور اسلامی انقلاب کے میدانِ عمل و کردار میں قدم رکھیں گے۔ اب کے رُوحِ فرسا اور دل سوز واقعات اور بدترین حالات کو سامنے رکھ کر سیما بوار بقیاری اور اپنی شرعی و اخلاقی ذمہ داری اور احساسِ مسئولیت کے پیش نظر اٹھ کھڑے ہوں گے اور مسلمانوں کو دین دشمنوں اور دہریت کے زرخے سے نکلنے اور اسلامی فکر و ذہن کی تشکیل کرنے اور انہیں پیچھے کفر و ظلم سے نجات دلانے کے لیے ادارہ کی مطبوعات کیلئے زیادہ سے زیادہ حلقہ مطالعہ و استفادہ اور اسکی وسعت کا اہتمام کریں گے کہ فکری و ذہنی اور شعوری انقلاب، قومی و ملی اور اجتماعی انقلاب کا پائیدار اور موثر پیش قدمی ہو کر رہے۔

تعلیماتِ نبوت اور حالات کا تقاضا ہے کہ اب عمل اور انقلاب کا راستہ اختیار کیا جائے، حیرتِ ایمانی کی عالمگیر تحریک برپا کر دی جائے اور اسلامی اخوت کی ایک عالمگیر تحریک برپا کر

دی جائے، سوئے ہوؤں کو بیدار اور بیداروں کو اٹھا کر کھڑا کر کے اور کھڑے ہوؤں کو بے محابا دوڑا دیا جائے۔ حجرہ نشین زاہد، کتابی کیڑے ادیب و مصنف، دوکانوں پر بیٹھنے والے تاجر، اسباب ڈھونڈنے والے مزدوروں، درس گاہوں کے اساتذہ، برقی تقریر علماء، شعلہ بیابان خلیفہ سب کے سب کا ایک ہی صف میں کھڑے ہونے کا وقت یہی تو ہے۔

مسلمانوں کا اولین فرض ہے کہ دشمنِ اسلام کو دشمنوں کے مرتبہ میں رکھیں، انکی مخالفت و معاندانہ طاقت اور انکی نشہ مغرور و تکبر کو خاک میں ملا دیں۔ حالات کے تقاضوں کو مدنظر رکھتے ہوئے اس پیغام کو عام کریں کہ اے فرزندِ ان توجید! آج تمہارے ایمان و اخلاص کا امتحان ہے۔ اللہ تعالیٰ دیکھ رہا ہے کہ کون اسکے جلال و جبروت کے سامنے سر جھکاتا ہے اور کون ہے جو دنیا کی ناپائیدار ہستیوں کے خوف سے خدا کی امانت میں خیانت کرتا ہے؟

سرورِ جو حق و باطل کے کارزار میں ہے

تو حرب و ضرب سے بیگانہ ہو تو کیا کہیے

اسلام صرف عبادات کا نام نہیں ہے بلکہ وہ تمام مذہبی، تمدنی، اخلاقی، سیاسی ضرورتوں

کے متعلق ایک کامل اور مکمل نظام رکھتا ہے، مؤتمر کی مطبوعات اسی نظام کی ترویج و اشاعت اور تعارف و غلبہ کی تحریک کی علمبردار ہیں، جس کے پیش نظر اس کی مزید اشاعت و تعارف اور ترویج و افادہ کی ضرورت و اہمیت اور بھی بڑھ جاتی ہے۔

جرأت ہو نہ ہو کی تو فضا تنگ نہیں ہے
اے مردِ خدا ملکِ خدا تنگ نہیں ہے

جو لوگ اپنے ذاتی مطالعہ و استفادہ پر اکتفا کر کے زمانہ موجودہ کی کشمکش میں مبتلا اذہان کی راہنمائی میں حصہ لینے سے کنارہ کرتے ہیں، صرف حجروں میں بیٹھے رہتے اور انفرادی عبادت و ریاضت کے اعمال کو اسلامی فرائض کی ادائیگی کیلئے کافی سمجھتے ہیں، گستاخی معاف! وہ اسلام کے پاک و صاف دامن پر ایک دھبہ لگاتے ہیں۔ انکے فرائض صرف نماز، صرف روزہ، صرف حج و زکوٰۃ اور صرف ذکر و تسبیح میں منحصر نہیں بلکہ اس کے ساتھ ساتھ اسلام کی عزت برقرار رکھنے، اسلامی علوم کی تبلیغ و ترویج میں حصہ لینے اور اسلامی شوکت و سطوت کی ذمہ داری بھی تو ان کے سر ہے۔ ہمیں خوشی ہے کہ ہمارے حلقہ اجاب کو اپنے اس فریضہ وقت کا احساس ہے، جیسا کہ ادارہ کو موصول ہونے والے سینکڑوں خطوط سے واضح ہے۔ امید ہے کہ وہ اس سلسلہ کی مزید مساعی، ترویج و تعارف، حلقہ افادہ کی وسعت اور اسکی مطبوعات کو زیادہ سے زیادہ قارئین تک پہنچانے میں پہلے سے بھی زیادہ بڑھ چڑھ کر حصہ لیں گے اور عملی اور فکری انقلاب کی اس توسیعی مہم میں اپنی مساعی جمیلہ سے ادارہ کو باخیر رکھیں گے۔ **وَ اَبْرُءُہُمْ عَلٰی اللّٰہِ**

اے زندہ و قدوسِ خدا، اے رحم الراحمین، اے شہنشاہِ رب، اے رب العالمین! ہمارے گناہوں سے درگزر فرما۔ ہماری کوتاہیوں، تسامحات، کمزوریوں اور فرو گذاشتوں کو معاف فرما، ہمارے ضعف و ناتوانی پر رحم فرما، اعمالِ صالحہ کی توفیق نصیب فرما، اپنے دین کی خدمت کیلئے ہمارے دلوں کو مضبوط اور قدموں کو متحرک کرے، ہماری کلاٹیوں میں طاقت عطا فرما، حق کو فتح اور باطل کو شکست دے۔ آمین یا ارحم الراحمین

(ماہنامہ "الحق" اکتوبر ۱۹۸۹ء)

اصلاح انقلاب امت اور نفاذ شریعت کا پہلا مرحلہ

علماء و مصلحین امت اور دینی قوتوں کیلئے ایک چیلنج

موجودہ دور میں جب ہم اپنے گرد و پیش کے حالات کا جائزہ لیتے ہیں تو یہ بات کھل کر سامنے آجاتی ہے کہ انفرادی طور پر جس شریعت کا نام لیا جاتا ہے عملاً اجتماعی طور پر دوسری شریعت نافذ ہوتی ہے، نام خدا کا لیتے ہیں کام شیطان کا کرتے ہیں، اخلاقی تصورات اور قانونی تصورات میں تفریق کر دی گئی ہے مسجد میں ایک خدا کی پرستش کی جاتی ہے مگر سلطنت کی خدائی کسی شخص یا پارلیمنٹ کے حوالے کر دی جاتی ہے۔ اب تک معاشرہ اور ملک کے اجتماعی نظام میں حسب قدر خرابیاں پیدا ہو چکی ہیں اس کی وجہ یہی ہے کہ ہم نے اپنی اجتماعی زندگی میں خود کو خدا کے بند اس کے غلام، اسی کی تقدیر میں جکڑے ہوئے اور اسی کے قوانین تاریخ اور نو ایس نفسیات کا پابند نہیں سمجھا۔ مسلمان کا مقام اس کے سوا کیا ہے کہ وہ خدا تعالیٰ کی ہدایت پر کار بند ہوں، اس کی تعلیمات اور احکام میں خود کو جکڑے رکھیں اور اس کی حدود حلال و حرام کی پابندی کریں، دین اسلام اور شریعت اسی کا نام ہے۔ اسلام نے انسانیت کو انفرادی اور اجتماعی شریعت ایک دی ہے، مسجد اور پارلیمنٹ کا خدا ایک بتایا ہے، اخلاقی اور قانونی ضابطوں کی شاخیں ایک بنیاد سے پھوٹی ہیں۔

نفاذ شریعت کے نصب العین سے تو مسلمانوں کا تشخص قائم ہے، اس سے ان کی زندگی ہے، اس کے سوا ان کو زندہ رکھنے والی کوئی دوسری روح نہیں۔ اس مرکزی روح سے اگر مسلمانوں نے انحراف کیا تو ان کی شکل مسخ ہو جائے گی، ان کا اعتقادی اور تہذیبی چہرہ بگڑ جائے گا، ان کی دینی، روحانی اور سیاسی قوتیں مفلوج ہو جائیں گی۔

نفاذِ شریعت ان کا ضرورتِ قصایا حاصل اور ان کے لیے سرمایہ اعزاز ہے مگر پھر بھی خود کو مسلمان کہلانے والے اپنے حقیر ذاتی مفاد کی خاطر جب اس سے کتنی کتراتے اور فرار کی راہ اختیار کرتے ہیں تو انہیں اسلام کا نام لینے سے پہلے یہ کیوں سوچ لینے کا نہ سوچا کہ اب جب اسلام کا نام لیا ہے تو بات کو نبھانا اور نظام کو اپنانا ہو گا چاہے اس میں جان ہی کیوں نہ چلی جائے؟

چالیس سال سے حکمرانوں اور سیاسی لیڈروں نے علی الاعلان یا محبت کے عنوان سے پس پردہ فریضہ نفاذِ شریعت سے مسلسل گریز کیا، شریعت کا نام لیا، نظریاتی اساس کا ڈھنڈورا پیٹا، اسلامی جمہوریت کا پرچم لہرایا، شریعت کے نظام عدل و قسط کے گن گائے، مگر یہ سب کچھ اپنے اقتدار کے تحفظ اور اپنے وجود کے استحکام کے لیے صرف نام تک محدود رہا، کام سے کسی کو کیا غرض؟

ایسی روش سے لادینیت پسند، مغرب پسند اور مفاد پرستوں کے گروہ کو خوب خوب فائدہ حاصل کرنے کا موقع ملا شریعت کی اطمینان بخش "اسلامی ہیئتِ سیاسیہ" کا واضح تصور بھی پروپیگنڈے کے زور سے اور کچھ شریعت والوں کی اپنی روش اور بے اعتنائی سے عام لوگوں کی نظروں میں دھندلا کے رکھ دیا گیا، مارشل لا کی جبری اور غیر جمہوری فضا اس کیلئے مزید اس آئی۔ اور اب مسلم لیگ نے یہی سہنی کسب بھی پوری کر دی۔ شریعت کے علمبردار بھی ملکہ جمہوریت کے سایہ عاطفت میں پناہ لینے میں ہی عاقبت سمجھنے لگے۔ اور پھر ظلم کہ عورتوں سے کہا جاتا ہے کہ دوپٹے سر پر کر لو شریعت میں بے پردگی ممنوع ہے، چادر اور چار دیواری میں تمہارے تانبوس کی حفاظت ہے، اور دوسری طرف بے پرد عورتوں کو شیخ پر لاکر اور ان کی سیاسی عظمت تسلیم کر کے لاکھوں انسانوں کو بد سماعی اور بد نگاہی کا موقع فراہم کر دیا جاتا ہے۔

حیرت اور استعجاب اس پر ہے کہ حکومت سے تو خیر سے جب تک دن میں تارے اور موت کے فرشتے نہ دیکھ لے، نفاذِ شریعت کی توقع ہی نہیں رہی مگر مذہبی اور دینی جماعتیں جن کا منشور بھی نفاذِ اسلام کا ہے جب وہ عملاً مغربی لادین سیاست کے بے حساب برائیوں کے

مزیلہ پر کھڑے ہیں اور اس پر صرف منشور کی طباعت اور اسلام سے انتساب کی حد تک اگر گلاب کے دو چار پھول لاکے رکھ بھی دیتے ہیں تو کیا اس غلاظت کا ڈھیر اور بدبودار مزیلہ چین میں بدل جائے گا۔

موجودہ حالات میں اگر واقعہ نفاذِ شریعت مطلوب ہے اور تمہاری سیاست تمہاری جماعت، تمہارے منشور اور تمہارے نعرے اس لیے ہیں کہ یہاں شریعت کا نظام عدل و قسط نافذ کر دیا جائے تو اسلام اور شریعت کو بطور نعرہ اپنی ضرورت پورا کرنے، اپنے کارِ سیاست چلانے اور اپنی کرسی مضبوط کرنے کی غرض سے نہیں بلکہ واقعہ عملی ماحول، معاشرہ اور ملک کے قانون کے طور پر اولاً اپنی القراوی، اجتماعی، جماعتی اور سیاسی زندگی اور اپنی مساعی کے اہداف میں نافذ کرنا ہوگا تب کاروبارِ مملکت میں نفاذ کی منزل قریب تر ہو سکے گی۔

اسلام صرف نام رٹنے سے نہیں آئے گا بلکہ اسلامی علوم اور معارف اور اسلام کے اصولِ حکمت کا مختلف احوال پر انطباق کرنا ہوگا۔ مختلف ممالک، مختلف زمانوں، اداروں اور مروجات کو جانچ پرکھ کر ان سے اجزائے حق کا چھانٹنا، ان کی ترویج اور ان کو اجاگر کرنا ہوگا اور اپنے گرد و پیش کی سوسائٹی میں اجزائے باطل کو ختم کرنا ہوگا۔

اس کے لیے اولاً بنیادی طور پر دین پسند قوتوں اور مذہبی طاقتوں کو نفاذِ شریعت کے ایک پلیٹ فارم پر جمع کرنا ہوگا، پھر نہایت ہی حزم و احتیاط سے اس مجموعہ سے علمی و دینی اور قانونی و سیاسی امور کے ماہرین کی ٹیم منتخب کرنی ہوگی جو مجموعی نظام کو بدلنے اور اس کی بنیادوں کو درست کرنے کے لیے ترجیحات کا ایک جامع منصوبہ بنائے، مزاحمت قوتوں کی نشاندہی، حکومت کے اندر اہم ناکوں پر بیٹھ کر اسلام کے کام کو ناکام کرنے والوں کا شعور، کسی سیاسی اور اجتماعی اقدام اور اس کے سارے متضمنات پر گہری نظر کرے۔ اس عظیم منصوبہ کیلئے اولاً اپنے حلقوں میں بالخصوص دینی اور مذہبی حلقوں میں، اسلام پسند حلقوں میں تعصب اور گھٹن کی فضا کو ختم کرنا اور آزاد جمہوری، وسیع النظری، عوامی اور عمومی فضا کو برقرار رکھنا ہوگا۔ اس سلسلہ میں عمل کی دنیا میں ایک ٹھوس لائحہ عمل اختیار کیا جائے۔ نفاذِ شریعت کے عمل کی مضبوطی کا تمام تر دار و مدار حکومت سمیت نفاذِ شریعت کے دعویداروں اور پیچہ نبوی کے علمبرداروں کے سر ہے۔

جناب عالی! نظام شریعت صرف شراب، جوئے، بدکاری کے امتناع اور چوری، قتل، شراب نوشی اور قذف کے جرائم کی سزاؤں کا نام نہیں بلکہ اس میں اسلام کی انقلابی جماعت کو اپنی جماعتی حیثیت سے اسلامی ریاست کی ہیئت سیاسیہ، نظام شوری، انتخابات، نظام ہیئت، تقسیم اور نچت کے مسائل، نظام اراضی، سود اور بینکاری، بیرونی تجارت، قرضوں کا معاملہ، خارجہ پالیسی، معرض زندگی کے تمام بڑے بڑے مسائل اپنی جماعتی اور اتحادی سطح تک بطور لائحہ عمل کے واضح کرنا ہوں گے، نشان راہ متعین کرنے ہوں گے اور عوام کو یہ یاد کرانا ہوگا کہ واقعی تم غلبہ اور اقتدار پر آنے کی صورت میں نفاذ شریعت کی پھر پور صلاحیت رکھتے ہو۔

اگر یہ سچ ہے کہ آپ واقعہً مسکت گولکشن اسلام اور صدا بہار جنت ارضی بنانے کے لیے کوشاں ہیں تو پھر تمہیں پہلے مرحلہ میں ذہنی اور اخلاقی، اسلامی اور روحانی تربیتی کیمپ قائم کرنا ہوں گے، تمہیں ایک اہل برزخین قوت سینکڑوں اور ہزاروں کی نہیں لاکھوں افراد کی صورت میں حاصل کرنی ہوگی جو اپنی ہزار عملی کمزوریوں کے باوجود اپنا رشتہ و وفا اسلام سے استوار رکھے جن کی زندگی کا اولین ہدف اسلام کے اطوار، اسلام کے اصول و اقدار اور قوانین و احکام کا غلبہ ہو۔ پھر اس وسیع قوت میں ایک مضبوط مختصر ایسا بھی ہو جس کی پورے حالات پر فکری گرفت مضبوط ہو۔ جو عالمی قوتوں کی شرانگیزیوں، مخالف اسلام مغربی مفکروں، حکمرانوں، سیاستدانوں کی حرکات سے پوری طرح واقف ہو، وہ تحقیقی و علمی و دینی اور تبلیغی حلقوں میں گھسے پٹے، ضمیر قارئین، صحافیوں، ادیبوں کے طول و طویل سلسلہ ہائے ترویج کو پہچانتا ہو۔ اس قوت کو سپاہ اسلام بنا کر بنیاد مرصوص کی حیثیت سے آگے لانا ہوگا اور انہیں اسلامی اور اصلاحی مقاصد کے لیے متحد کر کے ایک ایسی ناقابل شکست چٹان بنانا ہوگا کہ اگر وقت آئے تو وہ لوگ ہتھیاروں، لاطیوں اور گولیوں کے سامنے سیدہ پلائی ہوئی دیوار بن جائیں۔

جب آپ کے پاس آپ کی انقلابی جماعت میں واقعہً ایک انقلابی فورس کے مخلص کارکن ہتیا ہو جائیں گے تو جناب پھر صدر ہو یا وزیر اعظم ہو، اسمبلی کے ممبر ہوں یا بیورو کریسی کے سٹون، طوقان غیر صحافی ہوں یا حقائق کو مروٹنے والے دانشور، وہ کبھی اپنی غلط سیکھوں کو آگے

نہیں لاسکیں گے، وہ مغربی آقاؤں کی خوشنودی کے لیے اتنی بڑی اور جمہوری قوت سے نہیں
 ٹکرا سکیں گے، وہ اتنی بڑی قوت سے بچکر کسی پارلیمنٹ یا چیمبر میں سازشیں کر کے اس کو راز
 نہیں رکھ سکیں گے۔ سپاہ اسلام کی اس عظیم قوت کی ملکار مغربی جمہوریت کے دیو ہزار پا کو
 بے دم کر دے گی تمہیں اس انقلاب اور عظیم انقلاب کے لیے اگر کام کرنا ہے تو پھر اسی قوت
 میں تمہیں اخباری سطح پر لکھنے والوں، محلہ دار مجالس میں تقریریں کرنے والوں، شعروادب کے
 چین طرازوں، علمی و سیاسی اور قانونی کام کرنے والے مدبروں، فلسفہ اور نفسیات کے ماہروں
 کا انتخاب کرنا ہوگا اور اپنے کارکنوں کے ہاتھوں میں ایمان و یقین، براہین و دلائل، فکری و
 علمی اور انقلابی اور محکم و مدلل لٹریچر کا اسلحہ دینا ہوگا جس کی مار اندرون ملک لائین قوتوں
 منافق حکمرانوں اور عیار بیوروکریٹس سے لے کر بیرون ملک ماسکو اور نیویازک تک ہو۔
 عوام میں جہاد کی اسپرٹ کو اس طریقے سے حرکت میں لایا جاسکتا ہے کہ پہلے خود
 نفاذ شریعت کی داعی جماعتوں کو بغیر کسی دغدغہ اور تذبذب کے اپنے انفرادی، جماعتی اور
 عملی سیاسی کاروبار میں شریعت اسلامیہ کے سامنے سر جھکا کر اس کو واحد صحیح اور عادلانہ
 قانون یقین کر کے پورے فخر اور احساس برتری کے ساتھ نافذ کر دیا جائے، یہ کوئی متنازعہ
 چیز اور اختلافی قضیہ نہیں کسی خاص فرد، جماعت یا گروہ کی برتری اور کسی کو نیک دینے کے
 جذبات کو اٹھا کر باہر پھینک دینے۔ میری یہ گزارشات ایک جائزہ اور برحق اور معقول تجویز
 پر مبنی ہیں، معقولیت کی فضا میں اس پر غور کر لیا جائے تو انقلابی نتائج حاصل ہوں گے۔
 کوئی خاص جماعت یا پارٹی میری مخاطب نہیں، بغیر کسی امتیاز کے تمام مسلمانوں سے میری یہ
 گزارشات ہیں، آخر ان باتوں میں ہم اکٹھے نہیں ہوں گے تو اور کون سی دعوت یا پروگرام
 ہمیں جوڑ سکے گا۔

اگر آپ نے نوجوان قوت کو منظم کر لیا، اسلام پسند طاقتوں کو منظم کر لیا تو نفاذ اسلام کی عملی
 ایسی خدمت انجام دی جاسکتی ہے کہ دنیا میں ایک تہلکہ مچ جائے، اسلام دشمن قوتوں کے
 عزائم خاک میں مل جائیں، مفاد پرستوں اور سیکورسٹوں کے نظریات کا تار و پود کھرجائے، دولت
 جاہ کی پر شکوہ قبریں پھٹ جائیں اور ایک انقلابی صورتحال برپا ہو جائے۔

امریکہ کی فریب کارانہ پالیسیاں، بھارت کے ناپاک عزائم، اسرائیل کی اندوہناک تاراجی، روسیوں کی بربریت اور تسلط تو توں کی ساری امیدیں اس پر قائم ہیں کہ مسلمان کبھی اپنے ایمان اور نظریے، اپنے دین اور اپنی تہذیب کی بنیاد پر کھڑے نہیں ہو سکتے۔

اٹھو! خدا اور رسول کے دین کے لیے جانوں اور مالوں اور عزت و آبرو کی قربانیاں دینے والے بن جاؤ۔ اپنی دماغی اور تخلیقی، علمی و مطالعاتی صلاحیتیں اسلامی تنظیم کی ترویج میں کھپا دو، خود کو باضمیر بنا کر زندہ رہنے کا استحقاق پیدا کرو، جماعتی اور سیاسی میدان میں اپنی اعتماد اور اتحاد سے تنظیم اور اپنی جماعت کے اندر فعالیت اور اقدام کی صلاحیت اُبھاریے، دین اسلام اور معاشرے کی اعلیٰ خدمات کا وسیع اور جامع منصوبہ بنا لیں، چالبازانہ اور مغربی طرز کا مفاد پرستانہ منصوبہ نہ ہو خالص دیا تدرارہ ہو۔

اسی میں عوام کی فلاح و بہبود ہے، یہی کام اصلاح معاشرہ کا ٹھوس اور حقیقی اقدام ہے بین الاقوامی حالات میں اسی مہج میں ملک کی بقا، استقلال اور استحکام ہے، اسی میں مسلمانوں کے تہذیبی اور ملی شعور کا فروغ ہے۔ اگر اسی علم کو آپ نے تھاما، اس پرچم کو بلند کیا، اس پیغام کے مبلغ بنے اور اس کے لیے اپنے مفادات کو تہ تیغ دیا، ذاتی اور گروہی جھگڑے کی متعفن سیاست کو تین طلاقیں دے دیں، قومی وحدت اور اتحاد امت کا کام ٹھوس اور حقیقی بنیادوں پر استوار کر دیا تو پھر اہل زمانہ، ارباب طاقت، سپر پاورز جن کے آج تم پاؤں چھوتے ہو کل وہ تمہارے جو قول کو بوسہ دیں گے۔

ماہنامہ "الحق" مئی ۱۹۸۸ء

شریعت کا مکمل نفاذ

نسخہ امن و سلامتی

۱۴ اگست سے تاحال وسط دسمبر تک پورے ملک میں وقفے وقفے سے فسادات کی لہریں اٹھ رہی ہیں قتل و غارتگری، فساد انگیزی اور ہلاکت خیزی کے خون آشام مناظر سامنے آرہے ہیں نومبر میں لاہور میں ہتھوڑا گروپ کی کارستانیاں، رحیم یار خان، ٹنڈو آدم اور اندرون سندھ متعدد مقامات پر قرآن کریم کی بے حرمتی و آتش زنی، محرم احرام میں سرحد و پنجاب میں شیعہ سنی فسادات اور مساجد کی بے حرمتی اور اس سے قبل اکتوبر میں کراچی، پشاور اور کوئٹہ میں بھیانک فسادات اور اب کراچی کے تازہ ترین حالات سب کے سامنے ہیں جہاں قتل و غارتگری، دہشت انگیزی، آتش زنی، لوٹ مار، توڑ پھوڑ، ابلسی قوتوں کی بربریت، قومی عصبیت، اذیت رسانی اور تیزاب اندازی روزانہ کا معمول ہے، گویا کراچی بیروت کی طرح مختلف متحارب گروپوں کی پر تشدد تحریکوں کا گڑھ بن گیا ہے، ایسا محسوس ہوتا ہے کہ وہاں ٹر سپنڈوں، غنڈوں، ڈاکوؤں، دہشت گردوں اور تخریب کاروں کا راج قائم ہو چکا ہے۔ بد منی، وحشت و درندگی اور تشدد کے اس طوفان میں سینکڑوں جانیں تلف ہو رہی ہیں، آباد گھرانے اجڑ گئے، کروڑوں کی املاک برباد ہوئیں معاشی و معاشرتی اور جانی و مالی نقصان کے علاوہ پوری دنیا میں ذلت و سوائی اور جگ ہنسائی اس پر مستزاد! — یہ محض چند ڈاکوؤں کا مجرمانہ کردار نہیں اور نہ یہ سب کچھ حادثاتی اور اتفاقی ہے بلکہ ملک کے چاروں صوبوں اور اب کراچی میں منظم دہشت گردی کے انداز میں تخریب کاری کے مسلسل واقعات اور فسادات سرا سر وارداتی ہیں۔ ادھر مملکت عزیز پاکستان کی سرحدیں آگ اور دھوئیں کے خونی بادلوں کی

زد میں ہیں۔ ناقص اور فرسودہ نظام حکومت کی وجہ سے سیاسی ابتری اور اخلاقی بگاڑ روز افزوں ہے۔ اس کے تباہ کن اثرات و مضمرات، اس میں پوشیدہ تخریب کاری کے امکانات، بیرونی ایجنٹوں کا بدترین کردار، مفاد پرست عناصر کی ملک دشمنی اور اس سے پیدا ہونے والی صورت حال، خدا نہ کرے کہ سندھ میں بھارت کی فوجی مداخلت کو یقینی بنانے کا جواز مہیا کر دے۔

کون سا گوشہ ہے کہ ماتم نہیں جس میں برپا

کون سا خطہ ہے جو مضطرب الحال نہیں

ان سارے فسادات کی اصل جڑ ملک میں فرسودہ اور غیر مستحکم فرنگی نظام کا قیام ہے جس کے ایک سرے پر جاگیردار اور دوسرے سرے پر کمیشن یافتہ فوجی اور پولیس افسران، بٹسرنے پر بیوروکریٹس اور چوتھے سرے پر نااہل حکمران اور لادین سیاسی قاطن کا تسلط ہے۔ مسلمانوں نے بیرونی سامراج کو نو دفتروں اور بیروں اور مسند اقتدار سے اٹھا کر

گھڑ تک پہنچا دیا مگر اس کی تہذیب اور نظام کو بدستور اپنا یا بلکہ اسے سینے سے لگایا۔ دشمن نے

اچی سن، فارمن، کر سچین کالج، مرنے کالج، سینٹ پال، سینٹ جوزف، سینٹ لانس

اور گرامر کے نام سے ہزاروں سکول اور کالجز کا ملک کے چپے چپے میں جال پھیل کر ہمارے خلاف

مورچے قائم کر رکھے ہیں جہاں فوجی اور پول افسران اور سیاسی حکمران تیار ہوتے ہیں جو پورے

ملک کا نظام اپنی جاگیروں کے تحفظ، اپنے مفادات کے فروغ اور سامراجی پالیسی کے استحکام

کے نقطہ نظر سے چلا رہے ہیں۔ بیماری ہو، کاروبار ہو، منصوبہ بندی ہو، تجارت ہو، تعلیم ہو،

سیاست ہو، فساد ہو، امن ہو۔ غرض قومی و ملی تعمیر کا کوئی بھی پہلو ہو ان کا رخ ہمیشہ لندن پیرس،

نیویارک، واشنگٹن اور وہاں کے نظام کی طرف ہی رہے گا۔ چنانچہ اب بھی کرفیو لگایا جا

رہا ہے، تحقیقاتی کمیشن قائم کیے جا رہے ہیں، صلح و آشتی کے لیے امن کمیٹیاں بنائی جا رہی

ہیں، امن سے رہنے کی اپیلیں کی جا رہی ہیں، مقتولین و مجروحین کے معاوضوں کا اعلان کیا

جا رہا ہے، ہمدردانہ بیانات دیئے جا رہے ہیں۔ چالیس سال سے سابق حکمران جو کچھ کرتے

آئے ہیں اب کی مسلم لیگ کے اربابِ حل و عقد اور ذمہ داران حکومت بھی اسی ڈگر پر چل پڑے

ہیں مگر اس وطیرہ سے فسادات میں کمی کی بجائے اضافہ ہوا ہے اور چنگاریاں شعلے بن کر بھڑک

رہی ہیں۔ اگر حکومت اور ملک کی سیاسی صورتحال کے ذمہ داروں نے بھی حسب سابق مغربی
 نظام حکومت اور سامراجی نظام سیاست اور حالیہ فسادات میں ٹھوس اور مثبت اقدام کے بجائے
 کمیٹی اور کمیشن کی باتوں کو جزو دین و ایمان اور لازمہ سیاست بنا لے رکھا تو پھر مستقبل قریب میں
 ماضی سے زیادہ ہولناک، المناک، شرمناک، آگ میں لپٹے اور دھوئیں میں اٹے ہوئے بہت بھیانک
 اور نہایت تباہ کن مناظر دیکھنے کے لیے خود کو تیار رکھنا چاہیے۔ (روایا ذی اللہ)
 جب تک فرنگی نظام رہے گا کوئی مفسد گروہ، کوئی تخریب کاروں کا ٹولہ، کوئی داخلی دشمن،
 کوئی بیرونی ایجنٹ، قومی عصبیت، صوبائی وطنیت، جتھہ بندی، پارٹی بازی کی چھوٹی سی
 چنگاری سلگا کر پورے ملک کو تباہی اور قتل و غارتگری کے جہنم میں دھکیل سکتا ہے۔
 موسمی اور وبائی امراض میں صالح سے صالح غذا بھی مریض کے معدہ میں پہنچ کر مسموم اور فاسد
 ہو جاتی ہے! اسی طرح مغربی نظام کے قیام و استحکام میں ہر بھلائی، صلح و آشتی کی ہر کوشش،
 ترقی و ایجاد اور قیام امن کا ہر منصوبہ حکومت و عوام سب کے لیے مثبت نتائج کے بجائے
 منفی اثرات اور وبال جان بن کے رہ جاتا ہے۔ اگر ملک میں واقعہ امن کا قیام، شہریوں کے
 مال و جان کی حفاظت، قتل و غارت کی بیخ کنی، فسادات کی روک تھام، جاہلی عصبیت کا
 خاتمہ اور ایک صالح نظام کے قیام کی ضرورت ہے بلکہ ایک مسلمان کی حیثیت سے سب کا
 فریضہ منصبی بھی یہی ہے تو پھر سب کو خواہ وہ حکمران ہوں یا سیاستدان، عوام ہوں یا علماء، افر
 ہوں یا جماعتیں اپنی زمام کار اسلام کے ہاتھوں میں دینی ہوگی جو سروری و جہان بانی، امن و
 حکمرانی اور قیادت کا ایک جامع نظام حیات ہے جس نے انسانی روح کو اوہام و خرافات،
 ذلت و رسوائی، تباہی و ہلاکت، مرض و فساد، ظلمت و ضلالت، ناپاکی و گندگی، کمزوری و ناتوانی،
 ظلم و سرکشی، انتشار و بے چینی، قومی عصبیت، سماجی طبقہ و اربیت اور جاہر سلاطین کے ظلم و
 استحصال سے رہائی دلا کر حریت پسندی، عقیدہ و اخلاق کی پاکیزگی، یقین و معرفت، عدل و
 انصاف، امن و سکون، متوازن ارتقاء، عمل پیہم، سعی مسلسل کے مقام عروج تک پہنچایا۔
 یہ نظام شریعت کی برکت تھی کہ اوس و خمر راج کی جنگ بغاوت کی وجہ سے ابھی خون آشام
 تلواروں سے خون ٹپک رہا تھا کہ ان کے مجروح اور ٹوٹے ہوئے دلوں میں الفت و محبت

پیدا ہو کر باہم مصالحت ہو گئی جس کو پوری دنیا کا خزانہ خرچ کر کے بھی حاصل نہیں کیا جاسکتا تھا۔ یہ نظام شریعت ہی کا نفاذ تھا جس نے انصار و مہاجرین کے درمیان بھائی چارہ کرایا جس کے سامنے سگے بھائیوں کی محبت اور دنیا کی ساری دوستیاں بے حقیقت تھیں۔ حضور اقدس صلی اللہ علیہ وسلم نے عصبیت اور جھٹھے بندی کے نعروں کو بحسن قرار دیا ہے، حضور صلی اللہ علیہ وسلم کا ارشاد ہے :-

”جو عصبیت کا علمبردار ہو وہ ہم میں سے نہیں، جو عصبیت پر جنگ کرے وہ ہم میں سے نہیں اور جس کی موت عصبیت پر ہو وہ بھی ہم میں سے نہیں“

نظام شریعت معاشرے میں انسانی خاندان کے ہر فرد کو صحیح مقام دیتا، نوع انسانی کے افراد کو ایک خاندان میں تبدیل کرتا اور گلدستہ بنا دیتا ہے، یہی منہاج نبوت ہے، قومیت و عصبیت کے بجائے ہدایت اس کا ہدف ہے۔ جس میں بے حیائی کی تمام قسمیں، عصبیت کے تمام محرکات، فساد کی تمام تر عیبات ممنوع اور خلاف قانون ہیں جس کے نفاذ سے بد اخلاقی، قانون شکنی، نفس پرستی اور عشرت پسندی کا رجحان مغلوب ہو جاتا ہے۔ بے حیائی اور عصبیت پھیلانے والے اشخاص مجرم اور ملک کے دشمن قرار پاتے ہیں جس میں پولیس کی حیثیت صرف لٹھ بردار اور چوکیدار کی نہیں ہوتی بلکہ ایک شفیق و مہربان اور ایک مہربان اتالیق کی ہوتی ہے۔

لہذا حالات کا تقاضا، وقت کی ضرورت اور قیام امن کی اہمیت کے پیش نظر ارکان پارلیمنٹ، ارباب حکومت بشمول وزیر اعظم و صدر مملکت سب کا یہ فرض ہے کہ نفاق کے بجائے ایمان، شک کے بجائے یقین، وقتی فوائد کے بجائے مستحکم عقائد، موقع پرست ذہنیت کے بجائے حق پرست ضمیر، عقل مصلحت بینی کے بجائے عشق مصلحت سوز اور جذبہ ایمان و اخلاص سے کام لے کر بغیر کسی تذبذب و تاخیر کے خالق ارض و سما کا عطا فرمودہ آسمانی دروہانی نسخہ امن و سلامتی نظام شریعت فوراً نافذ کر دیں جس کا جامع آئینی خاکہ جمعیتہ علماء اسلام کے مرکزی رہنما مولانا سمیع الحق اور مولانا قاضی عبداللطیف نے پارلیمنٹ میں ”شریعت بل“ کے نام سے پیش کیا ہے

اور جس کی فوری منظوری و نفاذ کے لیے قائدِ شریعت شیخ الحدیث مولانا عبدالحق صاحب کی قیادت میں متحدہ شریعت محاذ نے پورے ملک میں تحریکِ نفاذِ شریعت برپا کر دی ہے۔

حالیہ فسادات مستقبل کے حالات کا پیشِ خیمہ ہیں۔ اگر اب بھی ذمہ دارانِ حکومت اور اربابِ سیاست اور ممبرانِ اسمبلی اس آئینہ میں مستقبل کا چہرہ نہ دیکھ سکے اور امن و سلامتی کے ضامن نظامِ شریعت کی منظوری و نفاذ میں رکاوٹ بنے رہے تو قوم کے نزدیک حکومت کا یہ کردار ان لوگوں کے کسی طرح بھی کم نہیں ہوگا جو مہاجر، سندھی، پنجابی، پٹھان اور بلوچی کے نام سے جتھے بندی کر کے سرمائے، شہرت، قیادت، ہوسِ اقتدار، غیر ملکی اچھٹی یا محض جہالت اور ناعاقبت اندیشی کے اندھے جنون میں مبتلا ہو کر حیدرآباد کو کاٹتے اور ٹکڑے ٹکڑے کرنے میں دشمنانِ ملک کیلئے تیشہ بدست آلہ کار کا کردار ادا کر رہے ہیں یا کشتی میں پڑے ہوئے مال پر لڑتے لڑتے اب جھنجھلا کر اس کے تختے اکھاڑنے پر لگ گئے ہیں۔

(ماہنامہ "الحق" دسمبر ۱۹۸۶ء)

نوجوانوں میں فکری اتحاد اور اتحاد کی تبلیغ

قومی دانشوروں، علماء کی ذمہ داریاں، لائحہ عمل اور طریق کار

قوموں اور ملتوں کے زوال، ان کی تباہی و بربادی، انحطاط و انتشار، ذلت و نکتہ، ترقی یافتہ اور مسحوور کن تمدنوں اور تہذیبوں کے زوال اور فنا کا سب سے اہم اور بنیادی سبب یہ ہے کہ انہوں نے اپنی گھریلو زندگی، انفرادی زندگی اور عائلی نظام کے انتشار پر کوئی توجہ نہ دی۔ مرد و زن کے باہمی ارتباط میں فساد و اختلال، عورتوں کی بے توجہی بلکہ اپنی ذمہ داریوں سے فرار اور عورتوں کے بارے میں سوسائٹی اور ماحول میں اعتدال و توازن کے فقدان نے انہیں نسبتاً منبیا کر دیا اور دنیا کے وجود سے ان کی شوکتیں، ایک داستان پارینہ بن کر مٹ گئیں۔

کب بہار آئی تھی اس باغ میں کچھ یاد نہیں

آج سب دیکھ رہے ہیں کہ عورتیں مردوں کی ذمہ داریوں اور ان کی کارگزاری کے میدانوں میں برابر کی شرکت، ان کی مسفری و مصغیری، ہر میدان میں ان کے دوش بدوش کھڑے ہونے بلکہ زندگی کے تمام شعبوں میں ان کا مقابلہ کرنے کے شوق میں پاگل ہو گئی ہیں۔ آپ دیکھ رہے ہیں کہ اس کے ثمرات اور تقد ثمرات کے طور پر معاشرہ میں ذہنی و فکری انتشار، عام لائقانویت، انارکی اور بدترین اخلاقی بحران پیدا ہوتا جا رہا ہے۔ ہلاکت کے غار کی طرف قوم کے بڑھتے ہوئے قدم اور بھی تیز ہو گئے ہیں۔ آج پھر سے منسشرقین کے پھیلائے ہوئے زہریلے فکری جراثیم اُجھارے اور پھیلائے جا رہے ہیں تحریک آزادی نسواں اور عورتوں کے حقوق کی بات کی جا رہی ہے، اسلامی احکام و مسائل کو نشانہ تصحیک

بنایا جا رہا ہے۔ سوالات اور استفسارات اور جدید مباحث کے ذریعہ ارتدادی مہم چلائی جا رہی ہے۔ تعدد ازدواج کا مسئلہ، حق طلاق کے لیے مردوں کی خصوصیت، شرعی پردہ سے متعلق تفصیلات، گرما گرم تحریریں اور پمفلٹ اور لیکچرز کے ذریعے قوم کو ذہنی و فکری انتشار اور اضطراب کی منزل کی طرف دھکیلا جا رہا ہے۔ ان دواڑھائی ماہ میں آپ دیکھ لیں کہ غیر ملکی تہذیب اور ثقافت کا پروپیگنڈا اور اسکے اثرات کس حد تک پہنچ چکے ہیں۔

موسم کے بدلتے ہی بدل جاتی ہیں آنکھیں

یارانِ چین بھول گئے نام ہمارا

— آج دین کی دعوت و تبلیغ اور اصلاح انقلابِ امت کے کام کی اہمیت پہلے سے کئی گنا زیادہ ہو گئی ہے۔ اسلام کی دعوت و تبلیغ اور تفہیم و تشریح کے سلسلہ میں مشائخِ اعلیٰ اور ملت کے بھی خواہ مسلمانوں کو اپنی ذمہ داریوں اور قوم سے براہِ راست تعلق کی ضرورت کو زیادہ محسوس کرنا چاہیے۔ معاشرہ کی اسلامی تشکیل اور تعمیر نو میں عوام بالخصوص نوجوانوں کی اہمیت کو نہیں بھولنا چاہیے، اس میدان میں وہ جماعتیں اور تحریکیں جو کام کر رہی ہیں اور اور تجربات حاصل کر رہی ہیں ان کے تجربات و مشاہدات اور تاثرات کو بھی سامنے رکھنا چاہیے۔ برصغیر کی عظیم ترین تبلیغی و اصلاحی تحریک ”تبلیغی جماعت“ اور اس کا طریق کار بھی ہر لحاظ سے محتاط اور محمود ہے، اس کو مزید آگے بڑھانے کی ضرورت ہے۔

تم میرے فکر و فن کا اگر حوصلہ بڑھاؤ

دنیا میں کھینچ لاؤں فضائے بہشت کو

اب کے بے دین اور الحاد زدہ معاشرہ میں قوم سے براہِ راست قائم کرنے اور عام

مسلمانوں کے گھروں، منڈیوں اور بازاروں تک پہنچنے کی کوشش کرنی چاہیے۔

عوام میں مذہبی شعور اور دینی جذبہ بیدار کرنے اور اللہ تعالیٰ کی طرف توجہ، اخلاق و

اعمال کی اصلاح، ایثار و قربانی، اللہ کی راہ میں محنت و مشقت پر آمادہ کرنے کا کامیاب

اور ٹھوس لائحہ عمل اختیار کیا جانا چاہیے۔ محض وعظ و نصیحت کی مجالس اور فکر و مراقبہ کے

حلقے کافی نہیں، پورا تن من دھن لگانا ہوگا۔

شبہم سے فقط کام چلا سے نہ چلے گا
پھولوں کی زبان خونِ جگر مانگ رہی ہے

علماء اگریوں باہمی تشدد و آویزش کا شکار رہے، سیاسی مفادات لادین سیاستدانوں کی طرح علماء پر بھی غالب آگئے، انہوں نے بھی وہی ہلڑ بازی اور بے گام سیاست بازی کے وطیرے اختیار کیے جو سوشلسٹ اور کمیونسٹ کی پہچان ہیں۔ عوام کی دینی راہنمائی، اسلامی تعلیم و تربیت اور دین کے مکمل شعور کے بغیر ان کو آزاد چھوڑ دیا گیا تو یہ قوم و ملت دینِ اسلام اور پاکستان میں دینی قوتوں کے وجود تک کے لیے حد درجہ خطرناک ثابت ہو سکتا ہے۔ اگر کالج اور آزادانہ ماحول پر دینی رنگ غالب کرنے کی کوشش نہ کی گئی اور ان کو ایک صالح اور دیندار تنظیم میں نہ پروا گیا تو وہ کسی بھی وقت کسی بھی مفسد اور ملحد کیلئے ترنوالہ اور خوشگوار گھونٹ ثابت ہو سکتے ہیں۔ اور خدا نہ کرے کہ ہماری عقلمندی باہمی ناچاقیوں اور سیاست بازیوں کی وجہ سے وہ بڑی آسمانی کے ساتھ تباہ کن تحریکوں اور اسلام دشمن افکار و خیالات کا شکار ہو جائیں۔

یہ دور وہ ہے شرافت سنبھل نہیں سکتی

گر یہاں چاک، ہو دامن اگر سیا چاہے

نوجوان نسل باخصوص یونیورسٹیوں اور کالجوں کے نوجوانوں کی طرف توجہ کرنے کی اشد ضرورت ہے کہ مستقبل میں وہی موجودہ نسل کی جگہ لینے والی نسل ہے، وہی مستقبل کے قومی معمار ہیں، وہی مستقبل میں ملک کی قیادت زندگی کی تشکیل، قانون سازی اور تعلیم و تربیت، سیاست اور قومی کردار کا رخ متعین کرنے کی ذمہ داریاں سنبھالیں گے۔ یہ نوجوان وہی ہیں کہ کل کو تمام قومی امور اور ملکی معاملات کی کلید اور حکومت و سیاست کی باگ ڈوران کے ہاتھوں میں آنے والی ہے۔ اُن کی اصلاح، ان کا انقلاب اور ان کا دینی مزاج، قوم کی اصلاح اور قوم ہی کا انقلاب ہے۔ اگر خدا نخواستہ علماء اور دینی قوتیں اسی روش پر رہیں جس کا مظاہرہ اب کر رہی ہیں انہیں باہمی فتویٰ بازیوں، مناظروں اور چپقلشوں سے فرصت نہ ملی تو قوم کے نوجوان اور مستقبل کے معمار سے فضائلِ اسلام پر پختہ یقین، اسلامی

اصولوں اور تعلیمات پر اسخ ایمان ان سے چھن جائے گا اور دین کے لیے ان کا جوش و جذبہ سرد پڑ جائے گا اور ان کے علاقوں میں اسلام کی بقا، اس کی قوت و شوکت بلکہ سالمیت تک خطرہ میں پڑ جائے گی۔

اخبارات کے مضامین، ٹیٹھریاں، ٹیلیوژن کے پروگراموں، ہفت روزوں، ریڈیو کی نشریات اور حکومتی مشینری کے تمام کل پوزوں کی چڑچڑاہٹ اور اول و ہلہ کی جھلک سے الحاد پکتا اور فساد اُٹتا نظر آرہا ہے۔ نوجوانوں سے ان کی اسلام کی صلاحیتوں سے اُن کی بے اعتمادی، عقیدہ و ایمان کی کمزوری، اسلام کے مستقبل اور اس کی قائدانہ صلاحیتوں سے مایوسی اب کے نئے دور کا بدترین تحفہ ہے۔ اور اب قوم مجموعی طور پر انتخابات میں جو نتیجہ نمایاں ہو کر سامنے آگیا ہے، اس ڈگر پر جا رہی ہے بلکہ ذہنی اور فکری طور پر وہ مغربی تہذیب ہی کو انسان کی ترقی، آزادی اور عزت و سعادت کی انتہاء اور ناقابل تردید حقیقت سمجھ کر اس کے بدترین منکر سے اعراض و انکار کی گنجائش تو کجا طبعی نفرت و اباہ کی صلاحیت بھی مفقود کر بیٹھی ہے۔ اور یہ سمجھنے میں کوئی بُعد نہیں رہا کہ اگر قوم کو اسی طرح آزاد چھوڑ دیا گیا، ہماری دینی قوتیں باہمی سر پھٹول میں مصروف رہیں، ہماری سیاست بھی لا دین قوتوں کے تابع یا ان کے خطوط پر چلتی رہی اور ہم نے نوجوانوں کی ذہنی تربیت اور فکری ارتداد کے انسداد کا اہتمام نہ کیا تو یہ درحقیقت ہمارے اپنے ہاتھوں سے اپنے ملک میں اسلام کے زوال، زندگی کی زرمگاہ سے اس کے انخلاء کا پیش خیمہ اور فکری و تہذیبی ارتداد کا کی یلغار میں مزید اضافے کا باعث بن جائے گا۔ والعباذ باللہ!

فکری ارتداد اور باغیانہ طرز فکر کی ایسی لہروں کو روکنے کا ابھی سے اہتمام نہ کیا گیا تو اس کا حملہ بڑا سخت اور اس کی موجیں تند و تیز ہو کر چلیں گی، اور جب ایسے طوفان اُبھرتے اور مچلتے ہیں تو ان کے سامنے نہ تو عالیشان محل ٹھہر سکتے ہیں نہ پامال جھونپڑیاں اور کسانوں کے کھیت رکاوٹ بن سکتے ہیں نہ کسی عالم کا مدرسہ اور گوشہ نشین عابدوں اور زاہدوں کی خانقاہیں تاراجی سے بچ سکیں گے۔

جن جن ملکوں میں علماء نے مستقبل کے اندوہناک اور دردناک انجام کو چشم بصیرت سے

نہ دیکھا، نوجوانوں پر توجہ دینے اور ان کا اعتماد حاصل کرنے میں پہلو تہی کی اور ان کی زندگی میں اسلامی انقلاب لانے اور ان کو متاثر کرنے میں ناکام رہے، ان کی قیادت نہیں کی، ان کی سرپرستی کرنے سے انکار کر دیا، ان کو مادر پدر آزاد تہذیب کے حوالے کر کے بے مہا چھوڑ دیا تو تاریخ آپ کے سامنے ہے۔ الحاد، فساد، اباحت اور دہریت کے داعیوں نے بڑی آسانی سے انہیں اپنے شکار کا ہدف بنا لیا۔ ان کے ذہن و دماغ پر، ان کے دل اور فکر و سوچ پر ملحد، زندقہ، دہری، جارحانہ قوم پرستی کے داعی یا دین کے دشمن کیونسٹ چھا گئے۔

لا دین قوتوں نے اپنی سرگرمیوں کے لیے دو میدان منتخب کیے، ایک تعلیم گاہیں، کالجز اور دوسرا فوج۔ اب نتیجہ سب دیکھ رہے ہیں کہ ان کے پاس اتنی قوت آگئی ہے کہ جدھر چاہتے ہیں ڈنڈے کے زور سے پورے ملک کو ہانک دیتے ہیں، حکومت و اقتدار کی کلید ان کے ہاتھ میں ہے۔ اگر دینی قوتیں بھی اسی لائن پر کام کریں، طاقت اور قوت کے سرچشموں پر اپنی گرفت مضبوط کر لیں تو اسی سے ملک کی سیاست اور حکومت کے طریق کار اور اس کی رفتار پر بڑے مؤثر طریقے سے اثر انداز ہو سکتے ہیں۔

میرے جوش جنوں کے پاؤں پھیلانے کا وقت آیا

خرد مندوں سے کہہ دو اب سمیٹیں اپنی دنیا کو

نوجوانوں میں تبلیغ و دعوت اور دین اسلام کی تعبیر و تشریح اور تفہیم کے لیے جدید اسلوب، جدید زبان اور نوجوانوں کی نفسیات کا گہرا مطالعہ اور ان کو درپیش مسائل اور مشکلات کو اچھی طرح سمجھنے کی ضرورت ہے اس مقصد کے لیے بھرپور طریقہ سے اسلامی نظریہ کی فراہمی کا اہتمام کیا جانا چاہیے جو ان کے فہم اور ذوق کے مطابق ہو اور جو ان کے دماغ کی گہری کھول سکے۔

علماء اور تمام دینی طبقوں کا فرض بنتا ہے کہ ماحول و معاشرہ، سوسائٹی اور مملکت کے نظام کو دین کے زیر اثر کر دیں، دین کو ہر حال پر ترجیح دیں، ملک میں ایسی فضا بنادی جائے کہ کسی بھی شخصیت یا حکومت کے لیے اسلام کی تائید و تصویب اور اہل دین کی ناپسندیدگی

وزناراضگی کی بڑی قیمت دینی پڑے۔ دین کا کام اور دین کا نظام اس قدر حادی کر
 دیا جائے کہ حکومت اور عوام دونوں کی نگاہوں میں اس کی اہمیت اور وقعت بن جائے،
 دینی تعلیمات اور اسلامی ہدایات اور اسلام کا نظام حیات عوام اور خواص کے دلوں اور
 مانگوں میں ایک نشہ پیدا کر دے۔ لادین قوتوں سے جنگ، ملک کی آزادی و استقلال
 کی حفاظت، دینی و ملی غیرت کی بقاء، اسلامی اخلاق و آداب کی ترویج و اشاعت اور تمام
 اسلام دشمن طاقتوں اور تحریکوں سے مقابلہ زندگی کا مقصد و محور اور مساعی کا اولین ہدف
 بن جائے۔

خبر دو بزم خرد کے تماشے بینوں کو
 بہار پھر میرے دیوانہ پن میں آئی ہے

امام اعظم ابو حنیفہؒ کا نظریہ انقلاب و سیاست

تدبیر منزل، نظم مملکت اور فلاح اُمت کے اجتماعی، قومی اور ملی امور کی ترتیب و تنظیم کو سیاست کہتے ہیں۔ سیدنا امام الامم، سید الفقہاء، محدث کبیر امام اعظم ابو حنیفہؒ کی سیاسی زندگی کے تین مختلف ادوار اور تدریجی مراحل تھے۔

(۱) اعلیٰ اور جامع منصوبہ بندی کے ساتھ اندرون خانہ وضع قوانین، ان کے نفاذ و اجراء اور غلبہ و استحکام کیلئے ایک وسیع اور ہمہ گیر تحریک جو مثالی طور پر کامیاب ہوئی۔

(۲) عباسیوں کے طائفہ ابو مسلم خراسانی کے مظالم، سفاکیوں اور چہرہ دستیوں کے خلاف علم بغاوت بلند کرنے والوں سے زبردست تعاون اور صحیح اسلامی انقلاب کے لیے ایک بڑی جماعت کی مضبوط سیاسی قوت، اتحاد و امت اور ایک وسیع اور موثر تحریک و تنظیم کی تجویز و مساعی اور بالآخر نشاندار کامیابی۔

(۳) امام اعظم ابو حنیفہؒ کی سیاست کا تیسرا مرحلہ فقہ و قانون اور اسلامی آئین کی تدوین کی تکمیل، اطراف و اکناف ملک میں آپ کے تربیت یافتہ رجال کار کا انقلابی کردار، محمد بن عبد اللہ نفس زکیہ اور ابراہیم نفس رضیہ کی برپا کردہ وسیع انقلابی تحریک میں شرکت، امام صاحب ج کا حکومت کے انتقامی حربوں کا ہدف بننے اور خلعت شہادت سے سرفراز ہونے کے باوجود اجتماعی، قومی اور ملی مفادات کی سطح پر ۵۳ سال تک فقہ حنفی کی آئینی بالادستی چاروں دیستان فقہ کی ترویج اور اُمت کے لیے اسلامی نظام حکومت اور شرعی نظام سیاست کے واضح حدود و ضوابط اور بے غبار لائحہ عمل۔

امام اعظم ابو حنیفہؒ کے زمانہ میں سیاسی طور پر ظلم و بربریت اور تشدد و استبداد کے

گھٹا لوپ اندھیرے چھلگئے تھے۔ یہ وہی زمانہ تھا جب سیدنا صدیق اکبرؓ کے نواسے حضرت
عبداللہ بن زبیرؓ کو بیت اللہ کی چوکھٹ پر خاک و خون میں تڑپا دیا گیا تھا۔ ابن زیاد اور
حجاج بن یوسف کی تلوار غریبوں اور بیکیوں کے سر پر ٹک رہی تھی کہ اچانک بنی امیہ کی مردہ
لاشوں سے عمر بن عبدالعزیزؓ کو اموی تخت کی وراثت ملی، یہ ابوحنیفہؒ کے عنفوان شباب کا
زمانہ تھا کہ حضرت عمر بن عبدالعزیزؓ نے آزادی ملت کے لیے پہلے منشور کا اعلان کیا کہ :-

لإطاعة لمخلوق في معصية الخالق - اللہ کی نافرمانی میں کوئی ہماری اطاعت نہ کرے۔
حضرت عمر بن عبدالعزیزؓ کی مختصر مدتِ خلافت کے بعد چھ خلفائے بنی امیہ یکے بعد دیگرے
آئے جنہوں نے نبوت کی راہوں کو چھوڑ کر عجمی سلاطین کا وطیرہ اختیار کر لیا تھا۔ امام ابوحنیفہؒ
نے ان کے بے پناہ مظالم، ناگفتہ بہ حالات اور تشدد و استبداد سے تنہا ٹکرانے، اشخاص اور
اہلوں کے بدلنے کی بجائے پورے نظام میں انقلاب لانے کی منصوبہ بندی کی۔ چنانچہ تدوین
فقہ و قانون اور تحریک نفاذ اسلام کی خاموش مگر حکیمانہ سیاسی پالیسی وضع کی جس کے بعد
بیس دور رس انقلابی نتائج نکلے اور وہ اسلامی سیاست کے اصول بن کر تاریخ کا سنہری
باب بن گئے۔

یہی وہ زمانہ تھا جب بنی امیہ کے طاغیہ حجاج اور عباسیوں کے طاغیہ ابوسلم کے
طغیانوں، سرکشیوں، بے رحمیوں کے خونی مناظر، کھلے ہوئے جلیخانوں کی آہ و بکا اور شور و
ہنگامہ کے ہیبت ناک تصور سے اچھے اچھوں کے ارادے پست ہو جاتے تھے شہرِ بیشہ آزادی
روباہ مزاجی پر مجبور کر دیئے گئے تھے، بڑے بڑوں کے ایمان خریدے جا رہے تھے، مگر
امام اعظم ابوحنیفہؒ حکومتِ ظالمانہ سے مقاطعہ اور ترکِ موالات اور استغناء و بے نیازی
کی روش اختیار کر کے گویا اصلاح و تدبیر کی حکیمانہ سیاست پر عمل پیرا تھے اور کثرت سے
یہ دو شعر پڑھا کرتے تھے

عطاء ذی العرش خیر من عطا یکم

وسیبہ واسع یرحمی ویتنظر

(ترجمہ) عرش والے کی داد نہاری داد و دیش سے بہتر ہے، اس کا اجر کم فراخ سے

جس سے امیدیں وابستہ ہیں اور جس کا انتظار کیا جاتا ہے،

و انتم تکدر ما تعطون منکم

واللہ یعطی بلا من ولا کدرا

(ترجمہ) ”تم لوگ حکومت والے جو کچھ دیتے ہو اس کو گدلا کر دیتے ہو، اور حق تعالیٰ دیتے ہیں جس میں نہ احسان جملانے کی اذیت ہوتی ہے اور نہ کسی قسم کی کدورت اس میں ہوتی ہے۔“

امام زین العابدینؑ کے صاحبزادے حضرت زیدؑ کی شہادت، امام حسنؑ کے پوتے محمد بن عبد اللہؑ کی شہادت اور سلاطین و امراء حور کی طرف سے اُمت پر مظالم و مصائب کے پیش نظر امام ابو حنیفہؒ کا فطری ترجم و جذبہ ہمدردی انہیں ہر گھڑی بے چین رکھتا تھا، وہ اُمت محمدؐ کو ظالم سلاطین کے فولادی پنجے اور غلامی کی زندگی سے نجات دلانا چاہتے تھے۔ چنانچہ اسی زمانہ میں آپ نے اہل حق مطلوبین، علماء، طلباء، فقلاء، ائمہ مجتہدین دین کے خدام اور اُمت کے عام افراد سے ہمدردی و خیر خواہی اور نصرت و مدد کے لیے وسیع پیمانے پر تجارت کا رواج شروع فرمایا۔ غرباء کو مضاربت پر مال دیتے تھے اور اس سے ان کی مدد کرتے تھے۔ علماء کو تحائف اور طلباء کو وظائف جاری فرمائے تھے۔ پڑوسیوں کی مدد اور حاجتمندوں کی ضرورت، بیواؤں کی سرپرستی اور مستحقین پر جو دوسخا آپ کی طبیعتِ ثانیہ بن چکی تھی۔ یہی وجہ تھی کہ آپ کی قیامگاہ ”مجلس البرکۃ“ کے نام سے معروف ہو گئی تھی۔ عامۃ الناس کے فائدے اور عام معاشی سدھار کیلئے صحیح اسلامی بینکاری کا نظام قائم فرمایا تھا جس کی ایجاد و توضیح کا سہرا بھی آپ ہی کے سر ہے۔

کوفہ کے مشہور ظالم گورنر ابن النصرانیہ خالد اور یوسف کے زمانہ میں دین کے دور میں دن کو رات کہنا بھی جرم تھا اور دن کہنا بھی گناہ، خانوادہ نبوت کے چشم و چراغ حضرت زید بن علیؑ کی جب کوفہ تشریف آوری ہوئی اور بنی امیہ کے خلاف مقابلہ کے لیے علی الاعلان چار ہزار افراد نے ان کے ہاتھ پر بیعت کی تو انہوں نے بھی سیاست و ریاست کے اصول و احکام پر مجتہدانہ اور فقیہانہ نظر رکھنے والی مسلم شخصیت امام اعظم ابو حنیفہؒ کے سامنے اپنے

صد کے ذریعہ صورتحال رکھ دی۔ چنانچہ حضرت امام صاحب نے بغیر کسی لیت و لعل تردد
پس و پیش کے غیرت و حمیتِ اسلامی کے پیش نظر علی الاعلان فتویٰ جہاد صادر فرمایا کہ :-
”حضرت زید کا اس وقت بنی امیہ کے خلاف اٹھ کھڑا ہونا حضورِ اقدس

صلی اللہ علیہ وسلم کی بدر میں تشریف آوری کے مشابہ ہے“

اُس دور میں میٹین کے ایک بڑے طبقے نے ظالم سلاطین کے مقابلہ میں خاموشی اختیار
رہنے اور اپنی ذاتی ذمہ داریوں کی تکمیل میں اپنی استطاعت کی حد تک مشغول رہنے کو اسلامی
سیاست قرار دے کر گوشہ جموں میں زندگی گزارنے کو ترجیح دی۔ مگر امام اعظم ابوحنیفہؒ حالات کا
اندازہ، عواقب و انجام اور نتائج سے بے نیاز ہو کر محض سیاست برائے سیاست کی خاطر میدان
کا کو دھڑنے کو شرعی اور فقہی نقطہ نگاہ اور تعلیمات کی رُو سے غیر مفید اور بعض حالات میں مضر
ور قابل مواخذہ جرم قرار دیتے تھے منکر کو بدلنا ضروری قرار دیتے تھے، مگر جب منکر کے بدلنے
سے کسی بذریعہ منکر کو راہ ملتی تھی تو اعتدال اور احتیاط کی راہ چلتے تھے حضرت امام صاحب ایسی
قربانی جس کا فائدہ ایک دو افراد کے درجہ شہادت تک محدود ہو اور ملت کے لیے نافع نہ
ہو اور جس سے بعض حالات میں دوسرے لوگوں میں بھی آگے بڑھنے کی جرأت اور ہمت چھوٹ
جاتی ہوئے کے مقابلہ میں صالح رفتار کی نصرت، ایک مضبوط جماعت اور ناقابل تفریق سیاسی
قوت کے بہم پہنچانے کو ضروری قرار دیتے ہیں۔ فرمایا کرتے :-

”اگر حکومتِ جابرہ اور ظالم سلاطین سے مقابلہ کرنے والوں کو صالح

رفقاء میسر آجائیں اور ایک آدمی اُن کی سرداری کرے اور یہ ایسا آدمی ہو جو

اللہ کے دین میں قابل اعتماد ہو اور اپنے مسلک سے نہ پلٹے تب مسلمانوں کو

اس اجتماعی فرض کی ادائیگی کے طور پر اس میدان میں ثابت القدم اور سخ العزم

ہو کر ظالم سلاطین کے جو روستم کے مقابلہ میں ایک سبسہ پلائی ہوئی دیوار

ہو جانا چاہیے“

امام اعظم ابوحنیفہؒ کا نظریہ تھا کہ جابر سلاطین کے مقابلہ میں انفرادی قربانی، شہادت و

جاں سپاری کا جتنا بھی بلند ترین مقام ہو اس میں شک نہیں مگر ان کی نظر و بصیرت دقیق اور

دور رس نتائج پر مبنی، وہ خود کو قتل کرا دینے کے بجائے امکانات سے حتی الوسع نفع اٹھانے کے قائل تھے، وہ اجتماعی اور ملی فائدہ اور ملت کے احیاء اور صلاح و تدریس سے امکانی منافع کے حصول کو ترجیح دیتے تھے۔

احقر سے امام ابوحنیفہؒ کے سیاسی مسلک اور اجتماعی زندگی میں خالص فقہی و شرعی پالیسی قرار دیتا ہے۔

احقر نے اپنی تالیف ”دفاع امام ابوحنیفہؒ ص ۲۳۳“ میں امام ابوحنیفہؒ کے سیاسی عمل کے اجمالی خاکہ کی یوں تلخیص لکھی ہے:-

”خلاصہ یہ کہ امام اعظم ابوحنیفہؒ چالیس سال کی عمر سے ستر سال کی عمر تک میدان سیاست میں اترے رہے اور جب دوسرے امکانات سے نفع اٹھانے کا موقع ملتا رہا استفادے میں انہوں نے کوئی کمی نہیں کی۔ سیاسی حکمت عملی فقہ حنفیہ کی بالادستی، تلامذہ کے ایک بڑے حلقہ اور قاضیوں کی ایک بڑی جماعت کے مستقبل میں غلبہ اور فقہ حنفیہ کو آئینی حیثیت اور قانونی تحفظ اور عملاً مکمل نفاذ کی راہ ہموار کرنے کے بعد سلطان جاغر کے سامنے کلمہ حق کا اظہار کر کے جام شہادت نوش کیا۔“

عکرم بن ہشام کہا کرتے تھے کہ:-

”ہمازی حکومت ربی امیہ نے ہزار چاہا کہ اپنے خزانوں کی کنجیاں امام ابوحنیفہؒ کے حوالے کر دیں یا وہ اپنی پیٹھ پر کوڑے پٹوانے کے لیے تیار ہوئیں، امام ابوحنیفہؒ نے حکمرانوں کے عذاب کو اختیار کر لیا مگر اللہ تعالیٰ کے عذاب سے جان چھڑالی۔“

حکومت ربی امیہ کی امام ابوحنیفہؒ کے متعلق اول سے یہ پالیسی تھی کہ پہلے نرمی سے کام لیا جائے اور نرمی میں جس حد تک مبالغہ ممکن ہو اس میں کمی نہ کی جائے لیکن نرمی سے جب کام نہ چلے تب گرمی کے طریقوں کو اختیار کیا جائے۔

چنانچہ روئے زمین کی سب سے بڑی قاہرہ حکومت کے سب سے بڑے گورنر ابن ہبیرہ نے

م صاحب کی خدمت میں حکومت بنو امیہ کی سیاسی پالیسی کی تکمیل کرتے ہوئے دوست
رہنے کی درخواست پیش کی، اور کہا :-

”حضرت شیخ! اگر آپ اپنی آمد و رفت کو ہمارے ہاں ذرا بڑھادیں تو
آپ سے ہم فائدہ اٹھائیں اور ہمیں آپ سے نفع پہنچے“
امام اعظم ابو حنیفہ نے اپنے استغنائی طرز عمل اور بے باکانہ گفتگو سے ابن ہبیرہ کی بے
پیش کشی رد کرتے ہوئے فرمایا :-

”تمہارے پاس آکر کیا کروں گا، اگر تم مجھے نزدیکی اور قرب عطا کرو گے تو
فتنہ میں مبتلا کرو گے، اور اگر ہمیں تم نے دور رکھا یا قرب عطا کرنے کے بعد
نکال دیا تو خواہ مخواہ کے غم میں مجھے مبتلا کرو گے“
عراق، ایران اور خراسان جیسے عظیم صوبوں کے مطلق العنان حاکم (گورنر) ابن ہبیرہ نے
اس کے بعد امام صاحب کو ایک باختیار وزیر بنانے کی پیش کش کرتے ہوئے پیغام بھیجا کہ :-
”گورنر کی تمہارے سپرد کردی جائے گی تاکہ جو حکم نافذ ہو اور کوئی کاغذ جو
حکومت کی طرف سے صادر ہو اور خزانہ سے کوئی مال برآمد ہو وہ سب
آپ ہی کی نگرانی میں ہوگا اور آپ ہی کے ہاتھ سے نکلے گا“

مگر امام اعظم ابو حنیفہ نے اپنی سیاسی پالیسی کی تکمیل اور حق کی بالادستی کی خاطر دولت
بنی امیہ کے اس منصبِ جلیل کو ٹھکرا دیا تو گورنر ابن ہبیرہ نے آپ کو پندرہ روز کے لیے جیل
بھیجا، زمانہ جلس میں بھی طمع و لالچ اور جاہ و منصب کی مسلسل پیش کش ہوتی رہی۔ اولاً
شاہی کارخانہ کی نگرانی کا عہدہ پیش کیا گیا، جب یہ بھی نہ چلی تو عہدہ قضا کی پیش کش کی گئی،
جب یہ پیش کش بھی ٹھکرا دی گئی تو گورنر ابن ہبیرہ نے غیض و غضب سے معمور ہو کر قسم کھاتے
ہوئے اعلان کیا کہ :-

”اگر عہدہ قضا کو بھی امام ابو حنیفہ نے قبول نہ کیا تو میں ان کے سر پر

کوڑے مار کر رہوں گا“

دنیارز رہی تھی مگر امام ابو حنیفہ کی نظر کوڑوں سے زیادہ آخرت کے آہنی گرز کی چمک

پر تھی چنانچہ اسی لب و لہجہ میں آپ نے بھی اعلان کر دیا کہ :-
 ”خدا کی قسم! میں ہرگز عہدہ قضا قبول نہیں کروں گا چاہے مجھے ابن ہبیرہ قتل
 ہی کیوں نہ کر دے!“

ابن ہبیرہ یہ جواب سن کر تلملا اٹھا، ابو حنیفہؒ کو سپاہیوں کے ذریعے اپنے دربار میں حاضر
 کر کے موت کی دھمکیاں دینی شروع کر دیں، تو امام ابو حنیفہؒ نے بڑی بے نیازی کے ساتھ فرمایا :-
 ”صرف ایک ہی موت تک ابن ہبیرہ کا اقتدار ہے!“

ابن ہبیرہ کے اشارہ سے امام صاحبؒ کے کھلے سر پر جلا دوں کے کوٹے برس رہے تھے
 سر پر مار پڑنے سے چہرہ مبارک سُوج گیا تھا۔ واپسی پر راستہ میں کسی تصویر سے امام صاحبؒ پر
 گریہ طاری ہو گیا، کسی نے وجہ دریافت کی تو ارشاد فرمایا :-

”اس مار کا مجھے خیال نہیں بلکہ مجھے اپنی والدہ کا خیال آتا ہے، میرے اس
 حال کو دیکھ کر اُس بیچاری کا کیہ حال ہوگا!“

ہجرت کے ایک سو تیسویں سال جب بنی امیہ کی حکومت کے خلاف سارے ممالک اسلامیہ
 بے سازش کا جال پھیل گیا۔ امام ابو حنیفہؒ بھی بنی امیہ کے بے پناہ مظالم کے ستائے ہوئے تھے،
 ہاد کے عنوان سے انتقام کے جذبات بھی اُبھر سکتے تھے مگر امام صاحبؒ محض انقلاب اور
 محض شورش کے بجائے ٹھوس، مثبت اور سود مند انقلاب لانا چاہتے تھے۔ چونکہ ابولم خراسانی کی
 قیادت میں برپا ہونے والی بغاوت میں ایسی کوئی توقع نہیں تھی اس لیے آپ نے ان دنوں
 مجاورتِ حرم کی زندگی اختیار کر لی، بلد الامین میں پناہ گزینی کی یہ مدت سوا چھ سال بنتی ہے۔

جب بنی امیہ کی حکومت ختم ہوئی اور عباسیوں کا پہلا خلیفہ ابو العباس سفاح تخت نشین ہوا
 تب امام ابو حنیفہؒ حریم الشریفین سے واپس تشریف لائے، سفاح چار ماہ حکومت کر کے فوت ہو
 گیا تو ابو جعفر منصور الدوانیقی سریر آرائے تخت ہوا جسے عباسیوں کے پہلے خلیفہ حقیقی دولت عباسی
 کے معمارِ اول اور اس کے حقیقی بانی ہونے کا مقام حاصل ہے۔ اسی ابو جعفر منصور کے ساتھ
 امام ابو حنیفہؒ کی کش مکش امام صاحبؒ کی زندگی کا سب سے بڑا سیاسی کارنامہ ہے۔

عباسیوں کے طاغیہ ابولم خراسانی جو اپنی سفاکانہ کرتوتوں میں ظالم الامۃ حجاج بن یوسف

سے کسی طرح بھی کم نہیں، مطلق العنانی اور اس شترکینہ سیاہ سینہ فرمانروا کی ظالمانہ حقیقتیں بے نقاب ہو کر
 یہی خواہاں ملت کے سامنے آئیں تو ابراہیم الصالح جیسے صاحبِ اخلاص و دیانت کے
 دلوں کے اندر آگ کی طرح حق گوئی و بیباکی کا شعلہ بھڑک اٹھا۔ چنانچہ اسی جذبہ انقلاب کے
 تحت وہ بغرض مشاورت و راہنمائی اور معاونت و ہمنوائی کے امامِ اعظم ابو حنیفہؒ کی خدمت
 میں حاضر ہوئے۔ امامِ اعظم ابو حنیفہؒ نے بڑے گہرے غور و فکر اور سیاسی بصیرت سے کام لیتے
 ہوئے ابراہیم الصالح سے فرمایا کہ،

”اگر اس کام کی سرانجامی میں کچھ صلح لوگوں کی جماعت مددگار بن جائے

اور ان لوگوں کا سر دھڑ بھی ایک ایسا آدمی ہو جس پر اعتماد کیا جاسکتا ہو“

اس ارشاد سے امام ابو حنیفہؒ یہ بتانا چاہتے تھے کہ بغیر کسی تنظیمی اور مضبوط سیاسی قوت کی
 فراہمی کے اس قسم کے خطرات میں چل پڑنے سے وضع قوانین اور ترویج شریعت کی حکیمانہ سیاسی
 پالیسی کا بنا بنایا پروگرام خاک میں مل جائے گا۔ امام ابو حنیفہؒ باضابطہ اور موثر اجتماعی تنظیم کے
 قیام تک انتظار کی گھڑیوں میں وضع قوانین اور رجالِ کار کی تربیت پر توجہ مرکوز رکھنا چاہتے
 تھے۔ چنانچہ اس مقصد میں امام صاحبؒ کامیاب ہوئے اور فیاض ازل نے انہیں ایسی دونوں
 صورتیں مہیا بھی کر دیں۔ ابراہیم موت جیسے لایخل عقدے کا حل چاہتے تھے اور وہ یہی کہ خدا
 کے دشمن کی تلوار ان کو خدا کے پاس پہنچا دے اور وہ اپنے مالکِ حقیقی کے قدموں پر اپنی جان
 نثار کر دیں۔ چنانچہ ایسا ہی ہوا کہ حضرت ابراہیم کو شہید کر دیا گیا اور ان کی لاش کنوئیں میں پھینکوا
 دی گئی۔ رضی اللہ عنہ

مگر امامِ اعظم ابو حنیفہؒ نے افادے و استغاثے اور نفعِ مسلمین کے پیش نظر باقاعدہ
 تنظیم و تحریک کے قیام کے انتظار کی ممکنہ ساعات میں حق کو آگے بڑھایا، باطل کو پیچھے
 دھکیلا، گو شہید ہوئے اور اسی منزل تک پہنچے جس تک ابراہیم الصالح پہنچنا چاہتے تھے، مگر
 انہوں نے اپنی قیمتی جان دے کر ذاتی منفعت خلعِ شہادت کے علاوہ وضع قوانین
 تدوین فقہ، اشاعتِ علم، رجالِ کار کی فراہمی و تربیت، فقہی اصول، قواعد و کلیات، ہزاروں
 فروعات، اجتہاد اور استنباط مسائل، اسلامی سیاست کے نشانِ راہ، اسلامی سیاست کا

قیام اور اس کے نظام کے خدوخال یعنی فقہ حنفیہ کو ملک کی دستوری و آئینی حیثیت دلانا اور اس کے مکمل نفاذ کی صورت میں گرانقدر قیمت وصول کی، اسے ہم امام ابوحنیفہؒ کا سیاسی مسلک قرار دے رہے ہیں۔

اقامتِ حق اور ازالہٴ باطل کے لیے آپؐ کی اس خاموش اور حکیمانہ منصوبہ بندی کا نتیجہ تھا کہ مسلمانوں کے پاس فقہ حنفی ہی نہیں بلکہ فقہ حنبلی، فقہ مالکی اور فقہ شافعی کا عظیم قانونی ذخیرہ موجود ہے۔ اور واقعہ ہے کہ چاروں دبستانِ فقہ کی ترویج و اشاعت میں کسی نہ کسی حیثیت سے امام ابوحنیفہؒ ہی کی دیدہ ریزیوں کو دخل حاصل ہے۔

امام ابوحنیفہؒ اپنا سیاسی نصب العین یہ متعین کر چکے تھے کہ اپنی پوری زندگی اور زندگی کے سارے وسائل کو کھپا کر جو چیز وہ تیار کر رہے ہیں اُس کے قبول کرنے پر حکومت کو مجبور کر دیا جائے، چنانچہ تیرنٹھ سالے پر بیٹھا۔ موفقت نے لکھا ہے کہ :-

”بالآخر امام ابوحنیفہؒ کی بات نے استواری حاصل کی اور امراء و سلاطین امام ابوحنیفہؒ کے محتاج ہو گئے اور خلفاء کے درباروں میں ان کی اہمیت و ضرورت کا ذکر مومنین نے لگا،“

یعنی بن آدم کہتے ہیں کہ خلفاء اور ائمہ یعنی مسلمانوں کے سیاسی حکمرانوں کا طبقہ اور حکام امام ابوحنیفہؒ کے مدونہ قوانین سے فیصلہ کرنے لگے اور بالآخر اسی پر سلسلہ ختم ہوا۔ ابو جعفر منصور نے مختلف حیلوں بہانوں سے امام ابوحنیفہؒ کے حکومت سے اشتراکِ عمل کی تحریک شروع کر دی، اس دوران یوں بھی ہوا کہ دنیا اپنی پوری رعنائیوں اور کشاکشوں کے ساتھ امامِ عظیم ابوحنیفہؒ کے پاؤں پڑی۔ ابو جعفر منصور نے مختلف صورتوں میں عطایا، ہدایا، تحائف پیش کیے وہ امام ابوحنیفہؒ کو اپنے کام کا بنانا چاہتا تھا۔ قدرت نے امام ابوحنیفہؒ کو صید بنایا تھا اور صیاد بھی، مگر امام ابوحنیفہؒ صیاد ہی رہنا چاہتے تھے۔ بایں ہمہ حق گوئی و بیباکی اور اصلاح و تنقید کا کوئی موقع ہاتھ سے جانے نہیں دیتے تھے، چنانچہ ایک مرتبہ بھرے دربار میں علی الاعلان منصور سے اپنی ایک جوابی تقریر میں کہا :-

”کسی بھی حیثیت سے تمہاری حکومت شرعی اور آئینی نہیں ہے، جب تم

نے حکومت سنبھالی تو اس وقت ارباب فتویٰ میں دو آدمی بھی تمہاری
خلافت پر متفق نہیں تھے۔“

ابو جعفر اس تقریر سے بہت سٹ پٹیا مگر ہوشیار، مصلحت اندیش اور بڑا سیاسی تھا،
زہر کے بجائے گڑ کھلانے کے تجربے کو ترجیح دیتا تھا کہ ادھر محمد بن عبداللہ نفس زکیہ نے مدینہ
میں حکومت کے خلاف بغاوت اور مقابلے کا اعلان کر دیا تھا۔ بغاوت کی یہ تحریک ایک وسیع
ہمگیر اور انقلابی تحریک تھی۔ ادھر عہد انتظار میں ابو حنیفہ نے تدوین فقہ و تربیت رجال کا کام
مکمل کر لیا تھا۔ چنانچہ امام صاحب علی الاعلان کوفہ میں ابراہیم نفس رضیہ اور محمد بن عبداللہ نفس زکیہ
کی حمایت میں کھڑے ہو گئے اور علی رؤس الاشہاد فتویٰ جاری فرمایا کہ: ”اس جنگ میں شرکت
۵۰ حج سے زیادہ افضل ثواب ہے“ جس کے پیش نظر امام صاحب کے ہر شاگرد مجلس
وضع قوانین کے ارکان اور حلقہ درس کے تمام تلامذہ، آپ کے اہل و عیال سمیت سب کی
زندگی خطرے میں پڑ گئی۔ ایسے حالات میں امام ابو حنیفہ صحیح انقلاب کے لیے ہر ممکن تدبیریں
سوچ رہے تھے۔ اسی زمانہ میں امام ابو حنیفہ نے عباسی فوجی بساط کے سب سے بڑے
مہرے اور زبردست موروثی نمک خوار اور وفادار جبریل حسن بن خطیبہ کو بھی اپنے ساتھ شریک
کر لیا۔ امام صاحب کی اس سیاسی تدبیر سے ابو جعفر منصور باوجود سیاسی مدبر، دیبا اور بہادر ہو
کے بوکھلا گیا، ایسے حالات میں اور حکومتی تحقیقات کے باوجود حکومت ابو حنیفہ پر ہاتھ ڈالنا
بھڑکے چھتے میں ہاتھ دینے کے مترادف سمجھ رہی تھی۔

بہر حال تدبیر پر تقدیر غالب آگئی اور تحریک کچل دی گئی۔ نفس زکیہ اور نفس رضیہ دونوں بھائی
شہید کر دیئے گئے۔ ادھر خلیفہ منصور نے چن چن کر حیلے بہانوں سے بغاوت کی تحریک میں حصہ لینے
والوں سے انتقام لینا شروع کر دیا۔ امام دارالہجرتہ امام مالک نے نفس زکیہ کے خروج کے وقت
فتویٰ دیا تھا کہ ابو جعفر منصور نے بیعت جبراً اور زبردستی بیعت لی ہے اس لیے طلاق واقعہ
ہوگی۔ اس جرم کی پاداش میں امام مالک کو نیس اور بعض روایات کے مطابق سو کوڑے لگائے
گئے، بری طرح پٹوائے گئے، مونڈھے اتر دئیے گئے، ناقابل برداشت سزا سے امام مالک
بیہوش ہو جایا کرتے تھے۔ — ادھر امام ابو حنیفہ کی عظمت رعیت میں ان کا مقام و

اہمیت اور کسی وقت بھی اقتدار کے لیے خطروں میں سکنے کے خطرہ کو ٹالنے کے لیے منصور کے سینے پر سانپ لوٹ رہے تھے۔ چنانچہ منصور نے ۱۲۸ھ سے ۱۵۰ھ تک جو تعمیر بغداد کی تکمیل اور امام صاحب کی وفات کا سن ہے، تقریباً دو ڈھائی سال کے عرصہ میں منصور نے پھر سے امام صاحب سے نیا تعلق قائم کیا۔ چنانچہ امام صاحب کو کوفہ سے بغداد بلا کر اولاً قضا کا عہدہ پیش کیا، جب اس کا دیکھا تو چند صوبوں کی قضا پیش کی، جب یہ بھی نہ چلی تو آخر میں تمام ممالک محروسہ کے لیے ابو جعفر منصور قاضی القضاة کا عہدہ قبول کرنے کی منت سماجت کرتے رہے کہ پورے ملک میں قاضیوں کے نصب و عزل کے اختیارات بھی امام صاحب کے پاس رہیں گے، مگر امام صاحب نے منصور پر تعریفاً و تہنیداً یہ واضح کر دیا کہ تمہارے حوالی موالی، اعزہ و اقرباء اور نوکر شاہی کے افراد انصاف، قانون کی بالادستی اور مساوات کے تقاضوں کو پورا کرنے میں بڑی طرح حائل رہیں۔ ارشاد فرمایا:-

”امیر المؤمنین! آپ کے گرد و پیش میں جو لوگ ہیں ان کو تو ضرورت

ایسے حکام کی ہے جو آپ کی وجہ سے ان کا اکرام کریں؛“

آپ نے اسی مجلس میں خود خلیفہ پر بھی یہ واضح کر دیا کہ:-

”اگر کوئی مقدمہ آپ پر دائر ہو اور آپ مجھ سے یہ چاہیں کہ فیصلہ قانون

کے مطابق نہ کروں اور دھمکی دیں کہ اگر اسے نہ کرو گے تو تجھے دریا میں غرق

کر دوں گا، تو یاد رکھیے میں دریا میں ڈوب جانے کو پسند کروں گا، لیکن

خلاف انصاف فیصلہ کروں مجھ سے یہ نہیں ہو سکتا؛“

ایک مرتبہ ابو جعفر منصور نے حضرت امام اعظمؑ کے پاس کچھ رقم بھیجی مگر آپ نے لینے

سے انکار کر دیا، دوستوں اور خیر خواہوں نے مشورہ دیا کہ لے کر صدقہ کر دیجئے تو امام صاحب نے

بڑی حیرت سے پوچھ رہے تھے:-

کیا ان لوگوں کے پاس کچھ حلال مال بھی ہے؟

او عندہم شیء حلال

کیا ان لوگوں کے پاس کچھ حلال مال بھی ہے؟

او عندہم شیء حلال

جب بعد الوفا امام ابو حنیفہؒ کو عام قبرستان کے بجائے علیحدہ دفن کیا گیا اور خلیفہ منصور

قبر پر نماز پڑھنے آیا تو پوچھا کہ امام صاحب کو عام مقبرے سے علیحدہ کیوں دفن کیا گیا؟ تو لوگوں نے جواب دیا کہ امام صاحب بغداد کے خطہ اراضی کو ارض منصوبہ قرار دیتے تھے، یہ اُن کے فتویٰ اور وصیت تھی کہ مجھے ایسی زمین میں نہ گاڑنا جو ناجائز ذریعہ سے حاصل کی گئی ہو منصوبہ نے جب یہ سنا تو امام صاحب کی قبر کی طرف اشارہ کرتے ہوئے کہا:-

من يعذرني منك حيًّا | زندگی اور مرنے کے بعد بھی تجھ سے مجھے کون
وَميتًا | بچا سکتا ہے۔

بہر حال بات تو یہ چل رہی تھی کہ خلیفہ منصور نے امام ابوحنیفہ کی خدمت میں قاضی القضاة کا عہدہ پیش کر دیا۔ کہا جاتا ہے کہ قاضی القضاة کے عہدے کی طرف سب سے پہلے ہارون الرشید کا ذہن منتقل ہوا اور اُس نے قاضی ابویوسف کا اس عہدے پر تقرر کیا مگر واقعہ یہ ہے کہ سب سے پہلے امام ابوحنیفہ ہی نے اس کے لیے ذہن ہموار کی تھی اور ابو جعفر منصور امام ابوحنیفہ کی حکیمانہ سیاست سے مجبور ہو کر انہیں اس عہدہ کی پیش کش کر رہا تھا۔ بعد میں امام ابویوسف کا قاضی القضاة بننا یہ کوئی اتفاقی واقعہ نہ تھا بلکہ یہ امام ابوحنیفہ ہی کی سیاسی حکمت منصوبہ بند اور بہترین لاکھ عمل تھا۔ قاضی ابویوسف امام ابوحنیفہ کی اس دوراندیشی کو یاد کر کے کبھی کبھی کہہ اُٹھتے:-

”امام ابوحنیفہ کتنے بابرکت انسان تھے کہ دنیا و آخرت کی دونوں

راہیں ہم پر انہی کی کھولی ہوئی ہیں۔“

امام اعظم ابوحنیفہ خلیفہ منصور کی اس عظیم پیش کش یعنی عہدہ قاضی القضاة یا وزارت عدل کے منصب جلیل کو بھی اپنی بصیرت اور دوراندیشی کے پیش نظر اپنے لیے زندگی کا اہم امتحان قرار دے رہے تھے، امام صاحب سمجھ رہے تھے کہ اس طریقہ سے ابو جعفر منصور مجھے اپنے قابو میں لانا چاہتا ہے منصور طے کر چکا تھا کہ اس خطرناک کانٹے کو اپنی حکومت کی راہ سے بہر حال نکال باہر کروں گا، اور اس کے دوہی راستے ہو سکتے تھے یا تو انہیں حکومت میں شریک کر لیا جائے یا انہیں ختم کر دیا جائے۔ امام ابوحنیفہ کے سامنے بھی دوہی راستے تھے:-

(۱) یا تو منصور کے پیش کیے ہوئے اس آخری لقمہ کو نگل کر خود بچ جائیں لیکن اپنی زندگی کی

ساری کمائی کو ہمیشہ کے لیے ختم کر دیں۔

(۲) یا ابو جعفر کی بدگمانیوں کو یقین کے درجہ تک پہنچا کر اپنے مشن اور نصب العین کو بقا و دوام بخشنے کے لیے خود اپنی ذات کے ختم ہو جانے کے خطرے کو برداشت کرتے کے لیے آمادہ ہو جائیں۔

امام ابو حنیفہؒ نے دوسری صورت میں فقہ حنفیہ کے شاندار مستقبل کے پیش نظر اسی کو ترجیح دی اور کوفہ کی جامع مسجد میں اپنے ایک ہزار تلامذہ کے عظیم مجمع کو خصوصی ہدایات دیتے ہوئے ایک تاریخ تقریر فرمائی، جس کے چند ایک اقتباسات درج ذیل ہیں، ارشاد فرمایا۔

”عزیز تلامذہ! میرے دل کی مسرتوں کا سارا سرمایہ تم لوگوں کا وجود ہے، تمہارے حزن اور غم کے ازالہ کی ضمانت پوشیدہ ہے، میں نے ایسا حال پیدا کر دیا ہے کہ لوگ تمہارے نقش پا کی جستجو کریں گے اور اسی پر چلیں گے۔ تمہارے ایک ایک لفظ کو اب لوگ تلاش کریں گے، میں نے بڑی بڑی گزندوں کو تمہارے لیے جھکا دیا اور ہموار کر دیا ہے۔“

پھر ان چالیس تلامذہ کو خصوصیت کے ساتھ متوجہ کرتے ہوئے قریب بلایا اور ارشاد فرمایا کہ۔

”پس وقت آگیا ہے کہ آپ لوگ میری مدد کریں، میں یہ کہنا چاہتا ہوں کہ تم چالیس میں سے ہر ایک عہدہ قضا کی ذمہ داریوں کو سنبھالنے کی پوری صلاحیت اپنے اندر پیدا کر چکا ہے اور دس آدمی تو تم میں ایسے ہیں جو صرف قاضی ہی نہیں بلکہ قاضیوں کی تربیت و تہذیب کا کام بخوبی انجام دے سکتے ہیں۔ میری یہ تمنا ہے کہ علم کو محکوم ہونے سے بچاتے رہنا، قضا کا عہدہ اُس وقت تک درست اور صحیح رہتا ہے جب تک کہ قاضی کا ظاہر و باطن ایک ہو، اسی قضا کی تنخواہ حلال ہے مسلمانوں کا بادشاہ یا امیر اگر مخلوق خدا کے ساتھ کسی غلط رویے کو اختیار کرے تو اس بادشاہ سے قریب ترین قاضی کا فرض ہو گا کہ اس سے باز پرس کرے۔“

ابوجعفر منصور کو ابوحنیفہ کی ایک ہزار تلامذہ سے یہ خصوصی ٹینگ ناگوار گذری اور انہیں کوفہ سے بغداد بلا کر اولاً وزارت عدل کے منصب جلیل کی پیشکش کی، امام ابوحنیفہ پیہم معذرت کرتے رہے، جب کوئی عذر قبول نہ ہوا تو امام صاحب نے کہا:-
 اتی لا اصلاح یعنی قضا کی مجھ میں صلاحیت نہیں ہے۔
 ابوجعفر نے کہا: بل انت تصلاح بلکہ تم ضرور قضا کی صلاحیت رکھتے ہو۔
 دونوں میں اسی سوال و جواب کا رد و بدل ہوتا رہا۔ ابوجعفر غضبناک ہوا، اپنی قطعی غیر مشکوک معلومات اور ذاتی تجربات پر اعتماد کرتے ہوئے امام ابوحنیفہ سے کہنے لگا:-
 کذبت ان تصلاح تم جھوٹ بولتے ہو واقعہ تم قضا کی صلاحیت رکھتے ہو۔
 امام اعظم ابوحنیفہ بھی خاموش نہ رہ سکے، بڑی استغناء اور بے پروائی کے ساتھ خلیفہ کو مخاطب کر کے فرمایا:-

”بیچھے آپ نے اپنے خلاف خود ہی فیصلہ کر دیا، کیا آپ کے لیے یہ جائز ہے کہ اس شخص کو قاضی بنائیں جو آپ کے نزدیک جھوٹا اور کاذب ہے؟“
 امام صاحب کے جواب سے عباسیوں کا مطلق العنان فرمانروا ذہنی شکست کی رسوائی کے پیش نظر زیادہ مشتعل ہو گیا۔ خطیب نے لکھا ہے کہ خلیفہ قسم کھا بیٹھا اور کہا کہ ابوحنیفہ کو بہر صورت یہ کام کرنا پڑے گا۔ مگر حضرت امام نے بھی اسی بیباکی و آزادی کے ساتھ قسم کھائی کہ:-

”خدا کی قسم میں ہرگز یہ کام نہیں کروں گا“

قرآن اور شواہد سے معلوم ہوتا ہے کہ اس موقع پر منصور نے غصہ سے اندھا ہو کر عواقب و انجام اور نتائج کا اندازہ کیے بغیر امام ابوحنیفہ کو تیس کوڑوں کی سزا دی جس سے امام ابوحنیفہ کی پشت پر نشان ابھرائے اور ایڑیوں سے خون بہنے لگا۔ صرف یہ نہیں بلکہ امام ابوحنیفہ کو جیل بھیج دیا، ان پر سختی کرنے اور خوب ستانے کی تاکید کر دی، کھانے پینے میں قید و بند میں ملاقات میں سختی کی جانے لگی، حتیٰ کہ بعض روایات کے مطابق کھانے میں زہر ملا دیا گیا۔
 امام صاحب کی عمر اس وقت ستر برس کے قریب پہنچ چکی تھی، زندگی بھی ساری علمی

زندگی تھی۔ ادھر منصور نے بھی ایک دو تہیں تیس تیس کوڑوں کی سزا دلوائی تھی۔ جیلخانے میں کھانے پینے کی تکالیف اور قید و بند کی سختیاں اور صعوبتیں اس پر مستزاد! صحت گزشتی۔ ابو جعفر منصور کے دار و گیر اور جبر و تشدد نے بوڑھی ہڈیوں میں آخر کیا چھوڑا تھا جو زندگی کا ساتھ دیتا۔ موت کے آثار نظر آنے لگے اور موت ہی کو قدرت نے امام ابو حنیفہؒ کی نجات کا ذریعہ بنا دیا، امام اعظم ابو حنیفہؒ کو اپنی موت کا یقین ہو گیا تو اپنی جبین نیاز بارگاہ صمدیت میں جھکا دی، سجدے میں چلے گئے اور اسی حال میں اپنی جان جانِ آفریں کے سپرد کر دی۔

تیری مسراج کہ تو لوحِ قلم سے پہنچا
میری معراج کہ میں تیرے قدم تک پہنچا

یہ ہجرت کا ایک سو پچاسواں سال تھا۔ رجب، شعبان یا شوال کا مہینہ تھا۔ ابتداء میں اس خبر کو خواص تک محدود رکھا گیا، امام صاحبؒ کے صاحبزادے حضرت حمادؒ بغداد پہنچ چکے تھے، شہر کے قاضی حسن بن عمارہ نے جب آپ کو غسل دینے کے لیے کپڑے تیار کیے تو جسم پر کوڑوں اور مجاہدات کے ابھرنے ہوئے نشانات دیکھ کر سب رو پڑے۔ خود قاضی عمارہ نہلاتے جاتے تھے اور روتے جاتے تھے۔ شہر میں کسی قسم کی منادی یا اطلاع نہیں کی گئی سب کچھ مخفی رکھا گیا۔ جنازہ اٹھانے والے چار پانچ آدمی تھے، مگر جب خراسانی طاقتوں سے گذر ہوا تو ایسا معلوم ہوا کہ کسی نے شہر میں بجلی دوڑا دی۔ پل کے پاس دروازے کے پاس پہنچتے پہنچتے لوگوں کا ازدحام اور ایک سیلاب تھا جو اُٹا آیا۔ اور جاہروی کہتے ہیں کہ:-

لہار باکیا من یومہذ (ترجمہ) اتنے آدمیوں کو روتے ہوئے میں نے کبھی نہیں دیکھا تھا
اسباب و علل کی روشنی میں انسانی تاریخ کے مطالعہ سے یہ بخوبی معلوم ہو جاتا ہے کہ بعد کو جو حالات پیش آئے کہ امام اعظم ابو حنیفہؒ کے اقوال پر عدالتوں میں عمل ہونے لگا اور جب مامون نے اپنے چہیتے وزیر فضل ذوالریاستین کے کہنے پر اربابِ علم و دانش اور اپنے خواص کی خصوصی مجلس مشاورت اس لیے بلائی کہ حنفی فقہ کو عدالت سے باہر کر دیا جائے تو بحث و مباحثہ کے بعد ارباب مشاورت نے اس بات پر متفقہ فیصلہ دیا کہ:-

”یہ بات نہیں چلے گی بلکہ سارا ملک آپ لوگوں (عباسیوں) پر
 ٹوٹ پڑے گا اور حکومت کا نظام درہم برہم کر دیا جائے گا۔“

امام اعظم ابوحنیفہؒ کی وفات کے کل بیس سال بعد ہارون الرشید کے خلیفہ ہونے تک
 بغداد، بصرہ، کوفہ، واسط، مدائن، مدینہ منورہ، مصر، خوارزم، کرمان، نیشاپور، سجستان،
 دمشق، ترمذ، جرجان، بلخ، ہمدان، صنعاء، شیراز، اہواز، تستر، اصفہان، سمرقند، سہرات اور
 ممالک محروسہ، عباسیہ کے تقریباً اکثر مرکزی مقامات میں حنفی قاضی محکمہ عدالت پر قابض
 اور ذلیل ہو گئے جن میں سے بعض کا تقرر منصور نے بعض کا مہدی نے اور بعض کا ہادی نے
 کیا تھا۔ اور ہارون کے عہد تک امام ابوحنیفہؒ کی انقلابی سیاست کے دور رس نتائج و ثمرات
 کے ترتیب کی تو انتہا ہو گئی۔ حنفی قضاۃ اور حقیقت کے سامنے عباسیوں کی جبار حکومت
 سر جھکانے پر مجبور ہو گئی۔ ابو جعفر منصور سے لے کر ہارون الرشید تک تمام عباسی حکمران
 اندرونی طور پر حنفی فقہاء اور علماء کا زور توڑنے میں جب بڑی طرح ناکام ہو گئے، حنفی فقہاء
 حنفی فقہاء کے بغیر نظام حکومت کے تاراج ہونے کا اندیشہ یقین سے بدل گیا، تب
 قاضی ابویوسفؒ کو عام قاضی کے عہدے سے ترقی دے کر قاضی القضاۃ کا مقام دے دیا
 گیا اور محکمہ عدلیہ کی مطلق العنان عدالت پر قاضی ابویوسفؒ براجمان ہو گئے۔ جب مخالفین
 اور حاسدین نے قاضی ابویوسفؒ کی ذمہ داریاں اور اختیارات دیکھے تو ہارون الرشید
 سے شکایت کی، ہارون الرشید نے جواب میں کہا:-

”خدا کی قسم! علم کے جس باب میں بھی میں نے قاضی ابویوسفؒ کو
 جانچا اُس میں کامل اور ماہر پایا، میں آلودگیوں سے اس کے دین کو
 محفوظ پاتا ہوں، آخر کوئی آدمی قاضی ابویوسفؒ جیسا ہو تو پیش کر دو۔“

عباسیوں کو تقریباً پانچ سو سال تک حکومت کرنے کا موقع ملا۔ ۱۳۳ھ میں سفاح
 اول الخلفاء بنی عباس کے ہاتھ پر بیعت ہوئی اور مستعصم عباسی آخری خلیفہ ۶۵۶ھ میں تباریوں
 کے ہاتھوں قتل ہوا، گویا ۵۳۰ سال عباسیوں کی اس دنیا میں حکومت رہی اور بغداد میں
 اس خاندان کے ۷۷ خلفاء گزرے۔ اس طویل ترین مدت میں ان کے قاضیوں خصوصاً

قاضی القضاة کے عہدے پر سرفراز ہونے والوں میں عموماً حنفی مسلک کے پابند فقہا تھے
 اِلَّا مَا شَاءَ اللہ! بعض خاص وجوہات سے دوسرے مسلک کے فقہاء کو بھی کبھی کبھار مرقوم
 ملتے رہے۔

امام اعظم ابوحنیفہؒ نے جو کچھ سوچ کر وضع قوانین کی مجلس بناٹی تھی اللہ تعالیٰ نے
 اُن کو کامیابی عطا فرمائی اور اُن کی مجلس کے وضع کردہ قوانین کے مجموعے نے حکومت
 کے باضابطہ آئین کی حیثیت اختیار کر لی جو ۵۳۰ سال تک ملک کی دستوری حیثیت سے
 نافذ العمل اور جاری رہا۔ پھر دنیا سے انسانیت کے گوشہ گوشہ میں اس کی مسلم قانونی حیثیت
 اور فضل و تفوق کے پیش نظر عملاً نافذ کیا جاتا رہا۔ یہ امام ابوحنیفہؒ ہی کی عظیم حکیمانہ سیاست
 حکمت عملی اور جامع منصوبہ بندی کا نتیجہ ہے کہ آج دنیا میں اُن کے پیروکاروں اور آئینی
 کاوشوں پر عمل کرنے والوں کی تعداد دوسرے مذاہب و مسلک کی نسبت دو تہائی
 بڑھ کر ہے۔

وصلی اللہ تعالیٰ علی خیر خلقہ محمدٍ والہ وصحبہ اجمعین۔

ماہنامہ "الحفت" جون ۱۹۸۹ء

نوٹ (مندرجہ بالا مقالہ مولانا عبد القیوم حقانی نے شاہ ولی اللہ سواتی کی دعوت پر مدرسہ
 قائم العلوم شیرانوالہ گیٹ لاہور میں ۵ اپریل ۱۹۸۸ء کے اجلاس میں پڑھا۔ جس میں اکابر علماء، مشائخ،
 علمی و دینی شخصیتوں، سکولوں اور کالجوں کے اساتذہ، پروفیسر، صحافی اور دانشور حضرات نے
 شرکت کی۔ بعد میں حضرت مولانا میاں محمد اجل قادری مدظلہ امیر نجمین خدام الدین مولانا عبدالرشید
 انصاری مدیر ہفت روزہ خدام الدین، جناب سیر احمد نقیسی مدیر ماہنامہ "حق چار یار" سید
 احمد حسین زید مدیر ہفت روزہ "ترجمان اسلام" سلطان القلم مولانا سید انور حسین نقیسی رقم
 خلیفہ اجل حضرت مولانا عبدالقادر رائے پوری، جناب پروفیسر ہمایوں صاحب اور
 جناب مرزا جانا ز صاحب مصنف "کاروانے اعزاز" نے اظہار خیال فرمایا، اور مقالہ
 کو موجودہ حالات میں تمام افراد امت کے لیے فکر انگیز اور انقلاب آفرین قرار دیا۔

(ادارہ)

اسلام میں خلافت کا تصور

اور نظام خلافت راشدہ

خلافت کا لغوی معنی نیابت اور قائم مقامی کے ہیں۔ الخلفاء النبیاء عن الغیور
 (مفردات، امام راغب) قرآنی اصطلاح میں خلافت سے مراد نیابت اور خلیفہ سے مراد نائب
 لفظ خلافت خود بھی اپنے مفہوم و منشاء کو ظاہر کر رہا ہے کہ یہ ایک اصل کا سایہ، ایک آئینہ کا
 عکس اور ایک حقیقی منصب کی قائم مقامی ہے۔

دینی اور سیاسی اصطلاح میں رسول اللہ صلی اللہ علیہ وسلم کے جانشین کو خلیفہ کہتے ہیں
 اور یہ اصطلاح خود آنحضرت صلی اللہ علیہ وسلم نے اس حدیث میں استعمال فرمائی ہے۔
 علیکم بسنتی و سنتی و سنتی الخلفاء الراشدين المہدیین۔ (الحديث)

قرآن میں خلافت استخلاف فی الارض، وراثتہ ارضی اور تمکین فی الارض
خلافت قرآن میں سے مراد قومی اقدار و ریاست اور قوموں و ملکوں کی حکومت و سلطنت

ہے، یعنی دنیا میں نوع انسانی کی ہدایت و سعادت کے لیے ایک خاص اور ذمہ دار حکومت
 قائم ہو جو کفر و شرک، ظلم و جور اور ضلالت و طغیان سے اس زمین کو پاک کر دے اور دنیا میں
 عبادت و اطاعت، امن و سکون اور راحت و طمانیت قائم کرنے کے لیے اللہ تعالیٰ
 کے ہمہ گیر قانون عدل کو نافذ کر کے کرہ ارض کو سعادت و شرافت کی بہشت زار بنا دے۔

حق تعالیٰ نے بنی نوع انسان کی ہدایت کے لیے سلسلہ نبوت قائم فرمایا
منصب نبوت ہر بنی علیہ السلام حق تعالیٰ کا خلیفہ ہوتا ہے۔ سب سے پہلے خلیفہ اللہ

حضرت آدم علیہ السلام ہیں۔ اِنِّیْ جَاعِلٌ فِی الْاَرْضِ خَلِیْفَۃً (البقرہ) ہر سچے نبیؑ نے

اپنی اپنی امت کی کما حقہ اصلاح فرمائی، منکرات مٹانے اور نیکیاں پھیلانے میں اپنی پوری قوتیں صرف کر دیں۔ یہاں تک کہ پیغمبرِ آخر الزمان، سرورِ کون و مکان امام الانبیاء حضرت محمد مصطفیٰ صلی اللہ علیہ وسلم مبعوث ہوئے۔ چونکہ آپ حق تعالیٰ کے آخری خلیفہ اور خاتم الانبیاء تھے، اس لیے جب تک آپ صلی اللہ علیہ وسلم کی بعثت کا بڑا نصیب العین خدا کے قانون کو خدا کی زمین پر پلانا رحمت قائم کرنا پورا نہیں ہوا آپ کو عالمِ قدس کی طرف بلانے کی دعوت نہیں دی گئی، اور جب خدا کا آئین مکمل کر لیا گیا، اس کی تعلیم اور عملی تشکیل پورے طور پر کر دی گئی اور خدا کی زمین پر اسلام کا مکمل آئین پوری تمکین و قدرت کے ساتھ نافذ ہونے لگا تو قرآن مجید نے اعلان کر دیا کہ اب بعثتِ تامہ کا مقصد پورا ہو گیا۔

لہذا اب رسالت کے فرائض کی انجام دہی باقی ہے، اس کو آپ صلی اللہ علیہ وسلم کے خلفاء انجام دیتے رہیں گے۔ اس عظیم مقصد کے پیش نظر

لسانِ نبوت سے اعلان ہوتا ہے :-

”تم سب سے پہلے بنی اسرائیل میں انبیاء اور پیغمبر سیاست کرتے تھے، جب ایک پیغمبر فوت ہوتا تو دوسرا پیغمبر پیدا ہو جاتا تھا لیکن اب پیغمبری اور نبوت ختم ہو گئی اب تم میں خلفاء ہوں گے“

آپ صلی اللہ علیہ وسلم نے اپنے بعد کے جانشینوں کو خود لفظ ”خلفاء“ سے تعبیر فرما کر واضح کر دیا کہ وہ آپ کے نائب اور قائم مقام ہوں گے۔ درحقیقت خلافت و امامت پیغمبری کی نیابت اور قائم مقامی سے گویا اسلام میں نبوت کے بعد خلافت سب سے بڑا درجہ اور اہم رتبہ ہے۔ اس لیے خلیفہ کا فیصلہ اور حکم شرعاً واجب الطاعت ہوتا ہے۔

چونکہ نبوت کے بعد خلافت سب سے بڑا ادارہ ہے اس لیے

نصیب امام کی اہمیت صحابہ کرام نے نصیب امام کو حضور صلی اللہ علیہ وسلم کی تدفین پر تزیین دی۔ انگلستان میں بھی صدیوں سے یہ روایت چلی آرہی ہے کہ جب کوئی حکمران فوت ہوتا ہے تو اس وقت تک اس کی تدفین عمل میں نہیں لائی جاتی جب تک اس کے ولی عہد کی تخت نشینی کا باقاعدہ طور پر اعلان نہیں ہو جاتا۔

شاہ ولی اللہ محدث دہلوی رحمہ اللہ، امام کی ضرورت پر زور دیتے ہوئے فرماتے ہیں کہ: "اقامتِ دین، احیاءِ علوم و دینیہ، اقامتِ ارکانِ دین، قیامِ جہاد، ترتیبِ جیوشِ قیامِ عدلیہ، رفعِ ظالم اور امر بالمعروف و نہی عن المنکر کے لیے خلافت کا قیام ضروری ہے۔" (ازالۃ الخفاء)

فقہاء کرام اور سیاسی مفکرین تو یہاں تک لکھتے ہیں کہ اگر کوئی شخص ایسی حالت میں مر جائے کہ اس کی گردن میں امام کی اطاعت کا پھندا نہ ہو تو وہ گویا جاہلیت کی موت مرتا ہے۔ (ازالۃ الخفاء)

حضور اقدس صلی اللہ علیہ وسلم کے بعد آپ کے خلفاء اور جانشینوں کی خلافت کی شرائط کا ان تمام اوصاف سے متصف ہونا ضروری ہے جن سے "اقامتِ دین" جیسے اہم مقاصد کی تکمیل کے لیے اشد ضرورت ہے چونکہ منصبِ خلافت متعدد حیثیتوں سے مرکب ہے، اس لیے اسلام نے ایک خلیفہ کے لیے ہر لحاظ سے ضروری اوصاف بتائے جاتے ہیں۔

یعنی ایسے شخص کو خلیفہ بنایا جائے جس میں مندرجہ ذیل اوصاف پائے جائیں: مسلمان ہو، آزاد ہو، مرد ہو، عاقل و بالغ ہو، صاحبِ راشدہ نظر ہو، تدبیر و انتظام کی پوری پوری صلاحیت رکھتا ہو، احکامِ شریعت کا محافظ ہو، ان کی جاری و نافذ کرنے اور اسلامی ممالک کی حفاظت اور دشمنوں کی روک تھام کے لیے جس قدر علمی و عملی قوتوں کی ضرورت ہے وہ اس میں موجود ہوں! تبارعِ شریعت، عدل و انصاف، شجاعت و ہمت، شوکت و صورت ساری صفیں اس میں موجود ہوں۔

ویشترط ان یکون من اهل الولاية المطلقة الكاملة بان یکون مسلماً حراً ذكراً عاقلاً بالغاً سائساً بقوة رايه ورؤيته ومعونته باسمه وشوكته قادراً بعلمه وعد التمه وكفايته وشجاعته على تنفيذ الاحكام وحفظ حدود الاسلام وانصاف المظلوم من الظالم عند حدوث المظالم الخ ركذا في شرح الفقه الاكبر للقاري وشرح المقاصد وفتح الباري ونيل الاوطار وشرح المواقف)

شاہ ولی اللہ محدث دہلوی فرماتے ہیں کہ امیدوار خلافت کو ان دس شرائط پر پورا اترنا چاہیے :-

(۱) وہ مسلمان ہو (۲) مرد ہو، عورت نہ ہو (۳) آزاد ہو غلام نہ ہو (۴) شجاع ہو (۵) عاقل و بالغ ہو، بالفاظ دیگر وہ مجنون اور حواس باختہ نہ ہو (۶) متکلم، سمیع اور بصیر ہو، یعنی وہ گونگا، اندھا اور بہرہ نہ ہو (۷) امور حرب میں صاحبِ رائے ہو (۸) مجتہد ہو (۹) عادل ہو (۱۰) قریشی ہو۔
(ازالۃ الخقاوم)

کیا خلیفہ کے لیے قریشی ہونا ضروری ہے؟

امام ماوردی، ابویعلیٰ اور شاہ ولی اللہ محدث دہلوی نے خلیفہ ہونے کے لیے قریشی ہونے کی شرط عائد کی ہے اور متعدد احادیث سے استدلال بھی کیا ہے، مثلاً ۱۔ الاہمۃ من قریش (الحديث) ۲۔ ان ہذا الامر فی قریش سابق منہما شانان (الحديث) ۳۔ الخلفۃ فی قریش والحکم فی الانصار والذعویۃ فی الحبشۃ۔ (الحديث)

علامہ ابن خلدون لکھتے ہیں کہ شرط قریش کو سقیفہ بنو ساعدہ میں صحابہ کرام نے تسلیم کیا ہے لیکن تاریخ اس پر گواہ ہے کہ وقت گزرنے کے ساتھ ساتھ قریش نے اپنی صلاحیت عیش و عشرت کی نذر کر دی، وہ امور خلافت کی انجام دہی کے قابل نہ رہے اور عجمی ان پر غالب آ گئے۔ ان حالات میں سیاسی مفکروں کو ابنت شہاد پیا ایو گیا اور سرے سے قریشیت کی شرط کے ہی منکر ہو گئے۔ (صدیق اکبر ص ۱۰۳)

حضرت عمر فاروقؓ اس وقت سقیفہ بنو ساعدہ میں تھے جب حضرت ابو بکر صدیقؓ نے الاہمۃ من قریش والی حدیث پڑھی لیکن اس کے باوجود اپنے اپنے آخری وقت میں حاضرین کے دریافت کرنے پر فرمایا لو کان ابو عبیدۃ حیاً لاستخلفته۔ قدے توقف کے بعد فرمایا لو کان سالم مولیٰ ابی، حذیفہ حیاً لاستخلفته۔ (ابن الاثیر والکامل) اگر خلیفہ کے قریشیت شرط ہوتی تو حضرت عمر فاروقؓ ایک عجمی غلام کا نام اپنے جانشین کے طور پر کیوں لیتے؟

علامہ انور شاہ کشمیری نے بھی فرمایا ہے کہ امام ابو حنیفہؒ اور قاضی ابو یوسفؒ کے نزدیک

خلیفہ کے لیے قریشی ہونا کوئی شرط نہیں جس کی تائید اُس حدیث سے بھی ہوتی ہے جس کو مشکوٰۃ میں امام بخاری کے حوالے سے نقل کیا گیا ہے۔ عن انس ان رسول اللہ صلی اللہ علیہ وسلم قال اسمعوا واطيعوا وان استعمل عليكم عبدٌ حبشي ... الخ
 باقی رہی یہ بات کہ الائمتہ من قریش کی صحیح مراد کیا ہے؟ تو علامہ سعید احمد اکبر آبادی نے ”صدیق اکبر“ میں اس پر بحث کرتے ہوئے لکھا ہے کہ جس طرح ہر خاندان کی کوئی نہ کوئی خصوصیت ہوتی ہے اور عام بول چال میں اس خصوصیت کو اس خاندان کے لوگوں میں سے محدود کر کے بولتے ہیں۔ مثلاً ہم یوں کہیں کہ علماء دیوبندیوں یا فرنگی مہلیوں میں پیدا ہوتے ہیں، تو اس کا مطلب یہ نہیں ہوتا کہ علماء دیوبند اور فرنگی محلّی کے علاوہ کہیں نہیں پیدا ہوتے! اسی طرح آنحضرت صلی اللہ علیہ وسلم کا منشاء بھی یہ ہے کہ امامت کے لیے جن اوصاف و کمالات کی ضرورت ہے، مثلاً تدبیر، شجاعت و شہادت و قیادت کی صلاحیت یہ سب قریش کے علاوہ اور کسی خاندان یا قبیلہ کے شخص میں پائے ہی نہیں جاتے۔ بہر حال مدارِ امامت وہ اوصاف و کمالات ہیں جو قریش کا طغرائے امتیاز تھے نہ کہ خود قریش کا نسب ہونا۔

العقادِ خلافت | اگر کسی شخص میں مذکورہ تمام شرائط موجود ہیں تو وہ خود خلیفہ نہیں بن جاتا بلکہ اُس کے ہاتھ پر باقاعدہ بیعت کرنی پڑتی ہے، اس کے ساتھ ساتھ جو لوگ نصبِ امام کے ذمہ دار ہیں اُن میں گواہ کی جملہ صفات موجود ہونی چاہئیں۔ لوگ کسی ایسے شخص کو جو خلیفہ بننے کا اہل ہو بیعت لینے پر مجبور نہیں کر سکتے لیکن اگر اس کے سوا کوئی شخص جامع صفات نہ ہو تو پھر اسے اس امر پر مجبور بھی کیا جاسکتا ہے، جس طرح امت پر نصبِ الامام واجب بالکفایہ ہے اسی طرح جامع شرائط پر بھی واجب ہے کہ وہ اس ذمہ داری کو قبول کرے ورنہ وہ بھی گناہ گار ہوگا۔

طریقِ انتخابِ خلافت | امام کا تقرر اور خلافت کا انتخاب چار طریقوں سے ہوتا ہے جن حالات کے مطابق خلفاء راشدین کا تقرر عمل میں آیا تھا، موقع و محل اور حالات کی مناسبت سے جس طریقہ کو اختیار کر لیا جائے وہی طریقہ صحیح اور

شریعت کے عین مطابق ہے۔

(۱) پہلا طریقہ اہل حل و عقد کا انتخاب کرنا ہے جس کی مثال حضرت ابوبکر صدیقؓ کے انتخاب کی ہے خلیفہ اول بلا فصل کا انتخاب صحابہ کرامؓ کی ایک جماعت میں ہوا اور ان کی خلافت پر صحابہ کرامؓ کا اجماع ہے۔

(۲) دوسرا طریقہ یہ ہے کہ خلیفہ وقت خود کسی ایسے شخص کا انتخاب کرے جو خلافت کی شرطوں کا جامع ہو اور پھر لوگوں کو جمع کر کے اپنے انتخاب کی تصریح کر دے اور مسلمانوں کو اس کے اتباع کی وصیت کرے، جس کی مثال حضرت فاروق اعظمؓ کے تقرر کی ہے۔ حضرت ابوبکرؓ نے اپنی وفات سے قبل اکابر صحابہؓ سے مشورہ کر کے حضرت عمرؓ کو اپنا جانشین نامزد کیا تھا۔ اگر عام حالات اجازت نہ دیں تو نامزدگی بھی ہو سکتی ہے، جس طرح جنگ موتہ کے موقع پر زید بن حارثہؓ، عبداللہ بن رواحہؓ اور جعفر ابن ابی طالبؓ کو آنحضرت صلی اللہ علیہ وسلم نے بالترتیب ایک دوسرے کا جانشین مقرر فرمایا تھا، اسی طرح امام بھی اپنے بعد بالترتیب دو نین جانشین مقرر کر سکتا ہے۔

(۳) تیسرا طریقہ مجلس شوریٰ کا قیام ہے کہ خلیفہ جامعین شرائط خلافت کی ایک کمیٹی تشکیل دے اور یہ کہدے کہ اس جماعت میں سے جس کو اہل مشورہ منتخب کریں گے وہی خلیفہ ہوگا۔ حضرت عثمان ذوالنورینؓ کی خلافت کا انتخاب اسی طرح سے ہوا تھا۔ حضرت عمرؓ نے اپنی شہادت سے قبل حضرت عبدالرحمن بن عوفؓ، حضرت عثمانؓ، حضرت علیؓ، حضرت زبیرؓ، حضرت طلحہؓ اور حضرت سعد بن ابی وقاصؓ پر مشتمل ایک کمیٹی بنا دی۔ انہوں نے کافی سوچ و پکار اور باہمی مشاورت سے کتاب و سنت اور حضرات شیخین کریمینؓ کی پیروی کی شرط پر حضرت عثمانؓ کے ہاتھ پر بیعت کر لی، اسے ہم موجودہ اصطلاح میں انتخابی ادارہ کہہ سکتے ہیں، یعنی (ELECTION COMMITTEE) اس صورت میں ووٹ کا حق ہر شخص کو حاصل نہیں ہوتا صرف چند افراد کو ہوتا ہے، ان افراد کو سیاسی مفکر اہل حل و عقد کہتے ہیں، موجودہ دور میں کابینہ کے وزراء یا قومی اسمبلی کے ارکان کو اہل حل و عقد کا درجہ دیا جاسکتا ہے۔

مغربی جمہوریت اور شورایت میں فرق | مفتی اعظم پاکستان حضرت مولانا مفتی محمد شفیع صاحب

رقم طراز ہیں کہ :-

”موجودہ دور کی اسمبلیاں اسی طرز کا ایک نمونہ ہے، فرق اتنا ہے کہ عام جمہوری ملکوں کی اسمبلیاں اور ان کے ممبران بالکل آزاد اور خود مختار ہیں، محض اپنی رائے سے جو چاہیں اچھا یا بُرا قانون بنا سکتے ہیں، اسلامی اسمبلی اور اس کے ممبران اور منتخب کردہ امیر سب اس اصول و قانون کے پابند ہیں جو اللہ تعالیٰ کی طرف سے اس کے رسول کے ذریعے اُن کو ملا ہے، اس اسمبلی یا مجلس شوریٰ کی ممبری کے لیے بھی کچھ شرائط ہیں اور جس شخص کو یہ منتخب کریں اس کے لیے بھی کچھ حدود و قیود ہیں، پھر ان کی قانون سازی بھی قرآن و سنت کے بیان کردہ اصول کے دائرہ میں ہو سکتی ہے، اس کے خلاف کوئی قانون بنانے کا ان کو اختیار نہیں“ (معارف القرآن)

(۴) خلافت کا چوتھا اصول طریقہ استیلاء (زبردستی غلبہ حاصل کر لینا) ہے۔ وقت گزرنے کے بعد صوبائی گورنروں نے نیم خود مختار حکومتیں قائم کر لیں اور اپنی فوجی قوت کے بل بوتے پر مسند اقتدار پر قابض ہو گئے تو فقہاء اور سیاسی مفکرین ایک نئی صورتحال سے دوچار ہوئے، ان حالات میں انہوں نے یہ کہا کہ اگر کوئی شخص اپنی قوت کے بل بوتے پر اقتدار پر قابض ہو جائے اور اس میں خلافت کی تمام شرطیں پائی جاتی ہوں اور وہ صلح و مصلحت کے ذریعے کسی ناجائز امر شرعی کا ارتکاب کیے بغیر مخالفین کی مدافعت کرتا ہو تو اس کی حکومت بھی جائز ہوگی، پاکستان کی سپریم کورٹ نے ضرورت کے نظریے کے تحت اس طرح برسر اقتدار آنے والے شخص کی حکومت کو قانونی حکومت تسلیم کیا ہے۔

جب اسلامی اصول انتخاب کے مطابق کوئی شخص خلیفہ مقرر ہو جائے
خلیفہ کے فرائض | تو مندرجہ ذیل دس امور کی انجام دہی اس کے ذمہ فرض ہو جاتی ہے :-

(۱) حفاظتِ دین (۲) تقلید احکامِ شریعت (۳) حفاظتِ ملک (۴) اقامتِ حدود (۵) حفاظتِ سرحدات (۶) جہاد کی تیاری (۷) وصولیِ زکوٰۃ اور دوسرے واجبات (۸) مستحقین کی بیت المال سے اعانت (۹) دیانتدار افسروں کا تقرر (۱۰) تمام امور حکومت کی ذاتی طور پر نگرانی۔

قرآن مجید نے خلافت کا مقصد ہی نظام عدل قرار دیا ہے: **يَا دَاوُدَ إِنَّا جَعَلْنَاكَ خَلِيفَةً فِي الْأَرْضِ مِن قَدْحِكُمْ بَيْنَ النَّاسِ يَا مَعْشَرَ الَّذِينَ آمَنُوا أَتَىٰ عَلَىٰ الْإِنسَانِ عَاقِبَتُنَا وَنَحْنُ مُرْسِلُونَ** (سورۃ ص آیت ۱۱)۔
 ارشادِ نبوی ہے کہ امام عادل کا ایک دن ساٹھ سال کی عبادت سے بہتر ہے۔
 قرآن مجید میں بھی اللہ تعالیٰ نے اپنے نیک بندوں (جن کو حکومت مل جاتی ہے) کے فرائض بتاتے ہوئے ارشاد فرمایا ہے:-

الَّذِينَ إِذَا مَا كُنْتُمْ فِي الْأَرْضِ قَامُوا الصَّلَاةَ وَآتَوُا الزَّكَاةَ وَآمَرُوا بِالمَعْرُوفِ وَنَهَوْا عَنِ المُنْكَرِ۔ (الآیۃ) جب اللہ تعالیٰ نے وشا اور ہم فی الامر کے تحت اپنے رسول کو اپنے رفقاء سے مشورہ کا حکم دیا ہے حالانکہ پیغمبر سے زیادہ قوی اور صاحب الرائے کوئی نہیں ہو سکتا ہے، اس لیے خلفاء کے لیے تو اہم امور میں اپنے رفقاء سے مشورہ بے حد ضروری ہو جاتا ہے۔

وَصَلَّى اللّٰهُ تَعَالٰی عَلٰی خَيْرِ خَلْقِهِ وَنَوَّرَ
 عَرْشَهُ بِمَحْمَدٍ وَاٰلِهِ وَصَحْبِهِ اَجْمَعِينَ۔

(ماہنامہ "الخیر" ملتان، فروری ۱۹۸۳ء)

نفاذِ شریعت کیلئے فکری انقلاب

کی ضرورت اور اہم نکات

شریعتِ اسلامیہ کے فائدوں اور اس کے نفاذ کی مثبت مساعی اور ٹھوس اور مخلصانہ کوششوں پر بھرپور توجہ کی ضرورت ہے۔ علماءِ اسلام، ماہرینِ قانون، دینی تنظیمیں اور اسلامی تحریکیں اس سلسلہ میں بہت مفید اور کارآمد کردار ادا کر سکتی ہیں۔ اگر مثبت اور سنجیدہ طریقے، حکیمانہ اور مومنانہ بصیرت سے کام لیتے ہوئے اس کام کا آغاز کر دیا جائے تو اس مومنانہ ارمان کی تکمیل بہت جلد ہو جائے گی کہ اس ملک میں شریعتِ اسلامیہ مکمل طریقہ پر نافذ ہو اور دنیا فوراً اسلام سے معمور ہو جائے۔

موجودہ حالات میں اس بات کی شدید ضرورت ہے کہ علماءِ اسلام ایک منظم پروگرام کے تحت منصوبہ بندی کے ساتھ اس موضوع پر جدید تقاضوں کو ملحوظ رکھ کر تفصیل سے لکھیں کہ شریعتِ اسلامیہ ہر جگہ اور ہر زمانہ میں تطبیق کی صلاحیت رکھتی ہے۔ یہ موضوع ایک ناقابلِ انکار حقیقت اور مسلم الثبوت عقیدہ ہے جس میں کسی مسلمان کو شبہ کی گنجائش نہیں، لیکن سامراجی نظامِ تعلیم و تربیت اور مسیحی مشنریوں کی جدوجہد نیز مسلمانوں کی عام شریعت سے ناواقفیت کا اندازہ اس سے ہوتا ہے کہ سورج سے زیادہ واضح اسلامی حقائق پر بھی تفصیلی ابحاث، دلائل اور بسوط مضامین لکھنے پڑتے ہیں تاکہ سامراجی پروپیگنڈا کا مکمل و مدلل جواب دیا جاسکے۔

اسلام میں عام انسانی حقوق اور آزادی

موجودہ دور کا ایک اہم موضوع "اسلام میں عام انسانی حقوق اور آزادی" پر بھی جدید

اور سائنٹیفک طریقے پر بحث اور مفصل تحریروں اور ان کی اشاعت کی ضرورت پہلے سے کہی گئی
 بڑھ گئی ہے۔ اس میں شک نہیں کہ یہ موضوع بھی سورج سے زیادہ روشن، بدیہی اور اسلام کی
 تاریخ کا واضح باب ہے مگر پروپیگنڈا کی یلغار میں چیونٹی کی رفتار کی نہیں بلکہ بڑی بیباکی،
 جرأت اور حوصلہ و عزم کے ساتھ پُر وقار گفتار، مستحکم کردار اور مثبت و موثر رفتار کی
 ضرورت ہے۔

یہ ایک واضح حقیقت ہے کہ انسان کو جان و مال اور آبرو سے متعلق جتنے حقوق بھی
 اسلام نے دیئے ہیں نہ صرف یہ کہ قدیم عصرِ حجری اور زمانہ جاہلیت کی رسومات نے عطا
 نہیں کیے بلکہ اہل کتاب کی قانونی تشریحات اور رومن قانون ترقی نے بھی حتیٰ کہ آج تک
 امریکن منشورِ آزادی، فرانسیسی منشورِ حریت اور اقوام متحدہ کے منشورِ حقوقِ انسانی نے بھی نہیں
 سنبھتے اور جو کچھ سمجھتے بھی، وہ پہلی بات تو یہ ہے کہ اسلام کے سینکڑوں سال کے بعد اور دور
 تلخ بات یہ کہ وہ صرف کاغذ پر خوشنما پھول کی طرح سجے ہوئے ہیں، مظلوم قوموں اور محروم افراد
 نے ان سے کوئی انصاف نہیں پایا بلکہ ان کے لیے وہ خار بن کر خلش کا باعث ہیں، اور
 تیسری بات یہ کہ آزادی کے نام پر الحاد، بے دینی، بیجانی، آوارگی، قومی، لسانی، عہتی اور
 کوئی تعصب پھیلا یا گیا۔

اس موضوع پر علمی اور تقابلی انداز میں بہت اچھی اور مفید بحثیں اور ٹھوس علمی اور
 تاریخی حقائق سامنے لائے جاسکتے ہیں اور یہ بتایا جاسکتا ہے کہ اسلام کا سب سے بڑا
 کارنامہ یہ ہے کہ اس نے پہلے دن سے آزادی کے حدود متعین کیے ہیں تاکہ ایک شخص کی آزادی سے
 کسی دوسرے شخص یا قوم کا نقصان نہ ہو۔ اسی طرح خدا اور اس کے احکام سے بغاوت کی
 آزادی نہیں۔ اس کے بعد نفس کی شرارتوں، حکام کے ظلم و ستم اور شیطان کے فریبوں سے آزادی کی
 مکمل دعوت اسلام کے جیاتِ نبش پیغام میں سموٹی ہوئی ہے۔ اور اسلام نے مسلمانوں کے علاوہ
 غیر مسلموں کو بھی وہ آزادانہ حقوق اور حریت عطا کی ہیں جن کی نظیر تاریخِ قدیم و جدید میں نہیں ملتی۔
 شریعتِ اسلامیہ کے بنیادی قواعد اور اصول کے بنیادی قواعد اور اصول ہیں۔

لا ریب یہ موضوع مواد اور معلومات کے اعتبار سے سہل اور اپنے حقائق کے اعتبار سے سب سے بڑھ کر بدیہی ہے مگر عامۃً المسلمین، سوسائٹی کے ذمہ دار افراد اور لکھے پڑھے طبقے بالخصوص قومی باگ ڈور کے منصب پر فائز افراد تک پہنچانے، انہیں سمجھانے اور ان کے دل میں مؤثر طریقے سے اس کے بٹھانے کی ضرورت ہے۔ اس میں کتاب و سنت، اجماع اور قیاس و اجتہاد سے متعلق تفصیل سے ٹھوس حقائق اور مباحث سامنے لائے جاسکتے ہیں اور یہ بات مؤثر طریقہ سے پیش کی جاسکتی ہے کہ فقہ اسلامی کی عظیم میراث اپنے اندر ایسی قانونی صلاحیت رکھتی ہے کہ ہر زمانے میں پیدا ہونے والے مسائل کا حل اس کی روشنی میں تلاش کیا جاسکتا ہے۔ اور قیاس و اجتہاد کی بنیادی شرط یہ ہے کہ وہ اصول شریعت کے خلاف نہ ہوں اور کسی بنیادی اصول سے نہ ٹکراتے ہوں اور اسلامی روح یعنی کتاب و سنت سے معارض نہ ہوں کہ یہی حق جاننے کا معیار و میزان ہے اور کسی ایسی چیز میں قیاس و اجتہاد کی اجازت ہی نہیں جس میں نص یعنی کتاب و سنت کی دلیل یا اجماع موجود ہو۔

چوتھا موضوع ”شریعت اسلامیہ میں مصلحت و عرف عام“
مصلحت اور عرف عام کے مقام اور اس کی اہمیت و ضرورت اور شرعی نقطہ نظر سے اس کی حیثیت اور بین الاقوامی قوانین میں اس کے مروجہ تعادل کو خصوصی اہمیت کے ساتھ اجاگر کرنا ہے۔ اگر اسلامی قوانین اور فقہی احکام میں قدرے تامل کیا جائے تو اس موضوع کی انتہائی اہمیت مزید سامنے آجاتی ہے۔ وجہ یہ ہے کہ اسلام کو قیامت تک انسانی زندگی کا ساتھ دینا ہے اور تمام اقوام عالم اس کے زیر سایہ آئے اور آئندہ بھی آتے رہیں گے، اس لیے قرآن و حدیث اور تعادل صحابہؓ میں مصلحت اور عرف عام کو بڑی اہمیت دی گئی۔

اسی طرح تمام وہ رائج الوقت چیزیں جن میں کتاب و سنت یا اجماع نہیں ہے یعنی وہ شرعی طور پر ممنوع نہیں ہیں یا ان کے کرنے کا حکم نہیں دیا گیا ہے ان میں امت کی عام مصلحت، فائدہ اور عرف صحیح پر عمل کیا جائے گا، ایک زندہ اور پائندہ شریعت کے لیے یہ ضروری چیز ہے لیکن اس مصلحت، عرف اور آگے چل کر اجتہاد کے نام پر اسلامیات کے

نام تہاد یورپین اور مسیحی اسکالرز (مستشرقین) اور ان کے مشرقی اسلام کے نام لیوا شاگردوں نے یہ بات عام کرنے کی پوری کوششیں شروع کر دی ہیں کہ اسلام مصلحت کے تقاضوں کو پورا کرنے کا حکم دیتا ہے اس لیے اب عرب کا بدویانہ عرف ساری دنیا کے لیے کیونکر موزوں ہو سکتا ہے، اور دوسری بات یہ کہ سینکڑوں برس بعد اب وہ کیسے قابل عمل رہ سکتا ہے؟ اس لیے اب عصر حاضر کے سارے ترقی یافتہ پیمانے ہی قابل قبول ہونے چاہئیں۔ مثال کے طور پر اُس زمانے میں سود کار و اج غلط سمجھا جاتا تھا، اب جدید تمدن کا عرف یہ ہے کہ سود بہت بڑی تجارتی فائدہ کی چیز ہے اس لیے اب اس کو بدل دینا چاہیے۔ یا فلاں آوارگی، حرام کاری اور حرام خوری عام ہو چکی ہے یا فلاں شرعی قانون یا فلاں چیز اب زمانہ کا ساتھ نہیں دے سکتی اس لیے اس میں ترمیم و تبدیلی کر لینی چاہیے۔

بہر حال اس قسم کی لاطائل باتوں اور حقیقتاً اصول شریعت و عقل کی ابتداء سے بھی جہالت و ناواقفیت آشکارا کرنے والی شریعت کی مخالف اور اسلام بیزار لیکن بظاہر علمی و استدلالی انداز شریعت کی محبت اور اسلام دوستی کا دم بھرنے والی اباحت کے ذریعہ مسلمانوں کو بوجھانے کی ناکام کوشش کی جا رہی ہے کہ غیر شرعی قوانین شرعی ہیں اور غیر اسلامی اقدار خالص اسلامی چیزیں ہیں اور انسانی اوامر خدا کے احکام ہیں۔ حالانکہ اس سلسلے میں پہلی اصولی اور آخری بات جسے فقہ کا ہر طالب علم جانتا ہے اور بہ حضرات بھی اچھی طرح جانتے ہیں لیکن وہ لوح علم دین اور اصول فقہ سے ناواقف مسلمانوں میں غلط فہمی پھیلانے کے منظم منصوبے اور سازش کے ماتحت اس ابتدائی اور اصولی مسلم الثبوت بدیہی اور دین میں معلوم بالضرورت عائد سے نظر پوشی و انماض کرتے ہیں۔ وہ اصول یہ ہے کہ مصلحت اور عرف پر اسی صورت میں عمل کیا جائے گا یا اجتہاد کی نوبت اُس وقت آئے گی جب اس معاملہ میں کتاب و سنت کا کوئی قطعی حکم موجود نہ ہو، پھر وہاں بھی اجتہاد ان مسائل پر قیاس کے ساتھ ہوگا جن میں نص موجود ہو اور وہ روح شریعت اور شرعی اصولوں اور تقاضوں کے ماتحت ہوگا۔ عرف و مصلحت کا حال بھی یہی ہے کہ عبادات و احکام میں ان کا کوئی اعتبار نہیں۔ زندگی کے عام معاملات اور اجتماعی چیزوں میں جہاں مسلمانوں کو شارع علیہ السلام نے آزاد چھوڑا ہے اور کسی قسم کا حکم یا ممانعت

نہیں کی ہے وہاں وہ ایسے صالح عرف یا مصلحت پر عمل کر سکتا ہے جو اسلام کے کلی اصولوں، شریعت کے تقاضوں اور دین کی روح کے منافی نہ ہوں۔ جیسے کھانے پینے کے حلال طریقے، لباس وغیرہ کی متنوع شکلیں جو ساتھ ہوں اور خصوصیت کے ساتھ غیر مسلم قوموں کا مذہبی شعار نہ ہوں۔ اسلحہ کے نئے نئے استعمال، زراعت و صنعت کے جدید وسائل اور دنیاوی استعمال کی بیشمار چیزیں۔ لیکن یہ بات شرعاً ہی نہیں بلکہ عقلاً بھی سمجھ میں نہیں آسکتی کہ مصلحت، عرف یا اجتہاد کے نام پر کوئی مسلمان سود، زنا، سُور، شراب، والدین کی نافرمانی، قتلِ نفس، چوری اور متفرق دوسرے محرمات کو امریکہ و یورپ کے عرف عام پر قیاس کر کے حلال کرنے کی کوشش کرے یا بالکل اسی طرح عرفِ اسلامی میں اور نصِ قرآنی و نبوی میں منصوص طہیات جیسے شادی، طلاق، میراث، اکلِ حلال، نظامِ زکوٰۃ، توحیدِ باری تعالیٰ وغیرہ جیسی اسلام کی قابلِ فخر خوبیوں کو اپنی یورپ سے مرعوب و مسحور عقل سے کیے ہوئے اجتہاد اور غیر قوموں کے اعمال پر قیاس کر کے حرام ثابت کرنے کی راہیں تلاش کرے۔ اس کی مثال ایسی ہے جیسے کوئی شخص دن کی روشنی میں چراغ کی نو سے اپنی راہ تلاش کرنے کی سعی لا حاصل میں گرفتار ہو۔ بہر حال اس موضوع پر تفصیلی بحث اور واضح حقائق کو مزید اجاگر کرنے کی ضرورت ہے تعریفوں کی توضیح اور اقسام کا بیان ضروری ہے اور یہ بھی واضح کر دیا جائے کہ کتاب و سنت یا شریعت کی روح کے معارض کسی مصلحت یا عرف کو بھی اسلامی معاشرہ میں زندہ رہنے کا حق نہیں ہے لیکن صحیح عرف اور مصلحت کا صحیح استعمال اسلامی طرز پر جب کیا گیا تو مسلمانوں نے اقوامِ عالم کی خوبیوں اور علوم کو اپنانے میں کوئی دریغ نہیں کیا البتہ مصلحت یا عرف کے نام پر اقوامِ عالم کی گندگیاں، آزادیاں، مشتفین، شہوت رانیاں، غیر شرعی چیزیں اور حرام طریقہ زندگی ہرگز نہیں اپنائے جاسکتے۔

پانچواں اہم آئٹم ملک کے مروجہ قوانین میں اسلامی اقدار کے تحفظ اور بالادستی کے لیے ٹھوس اور مستحکم بنیادوں پر کام کرنا ہے۔ اگرچہ ملک کے مروجہ قوانین میں بھی بہت سی ایسی دفعات ہیں جو شریعت کی مخالفت نہیں کرتیں لیکن بعض اہم نکات پاکستان بلکہ

اکثر اسلامی ملکوں کے قوانین میں موجود ہیں جو شریعت کی روح، خدا کے حکم اور اسلام کے سراسر مخالف ہیں اور اس کی وجہ یہ ہے کہ سارے قوانین انگریزی، فرانسیسی اور جرمن قوانین سے مانع ہیں جو سامراجی دورِ ظلمت میں مسلم ملکوں پر لاد دیئے گئے تھے۔

مثال کے طور پر، سود، کھیل کود میں جوا، لائٹری اور موجودہ اصولوں کے ساتھ انشورنس (بعض اسلامی ممالک میں زنا کا قانوناً غیر شادی شدہ کے لیے کوئی جرم نہ ہونا، باہمی رضامندی کے ساتھ اس کا جرم نہ ہونا اور صرف زنا با بکر کا جرم ہونا اور اس پر شرعی سزا نہیں ہے بلکہ شادی شدہ ہونے کی حالت میں اگر میاں بیوی معاف کر دیں تو مقدمہ واپس ہو سکتا ہے) یہ سب مغربی انحطاط اخلاقی سے متاثر قوانین کی عکاسی ہے، اسی طرح بعض ملکوں میں قتلِ عمد کی صورت میں قصاص نہیں ہے۔

بہر حال یہ بحث تفصیل طلب اور ہر لحاظ سے توضیح و تفہیم کی متقاضی ہے اور یہی کہنے

کا کام ہے۔ میں یہاں صرف ایک نکتہ کی طرف اشارہ کرتا ہوں شاید فائدہ سے خالی نہ ہو۔ وہ یہ کہ اسلام نے مغربی قوانین کے مخالف کیسا عقلاً فیصلہ کیا ہے کہ قتل کی صورت میں معافی کا حق حکومت کو نہیں دیا بلکہ *وَلِيَ الدَّمِ كُودِیَا* ہے۔ اس لیے کہ یا تو اس طرح دل کا غبار اور غصہ عادلانہ قصاص کے ذریعہ ختم ہو جائے گا یا دیت کی شکل میں اور معافی کی صورت میں۔ کہ اسلام نے اس پر اُجھارا بھی ہے۔ محبت اور انصاف کی فضا بھر قائم ہو جائے گی۔ لیکن اس کے برخلاف زنا جیسے اخلاقی جرم کی معافی کا حق ثبوت قطعی اور شرط کے پورا ہو جانے کی صورت میں۔ اور شروط اور شہادت کے اصول اتنے سخت ہیں کہ ان کا پورا ہونا بہت مشکل ہے۔ نہ حکومت کو دیا گیا ہے اور نہ شوہر اور بیوی میں سے کسی کو! کیونکہ یہ اللہ کی قائم کردہ حدود ہیں اور ان میں معافی تلافی کی صورت میں بد اخلاقی عام ہوگی، زوجیت کے مقدس اور مخلصانہ وقار کے آئینہ صافی پر بال پڑ جائے گا، آبرو باختگی اور جیاسوزی کا دور دورہ ہو جائے گا، سوسائٹی میں سکون و اطمینان کے بجائے قلق، پریشانی، ندامت اور ذہنی تلخیاں بڑھ جائے گا اور شکوک و شبہات کا یہ طریق عمل آگے چل کر نفرت و حقارت کے علاوہ انتقام و غیرت کی خاطر قتل و خون کا غیر قانونی دروازہ بھی کھول دے گا۔

بہر حال اخلاق، آبرو، عصمت اور جیاء کا درجہ مغربی تہذیب اور قانون میں نہ صرف یہ کہ جانی حقوق سے کم ہے بلکہ طرفہ تماشہ تو یہ ہے کہ مال سے بھی کم ہے کیونکہ بعض ملکوں میں لڑکی اپنے مالی و تجارتی حقوق — جو اس نے بڑی جدوجہد کے بعد کچھ حاصل کیے ہیں — ان کا استعمال آزادی کے ساتھ ۲۱ سال کے بعد کر سکتی ہے لیکن جنسی حقوق کا ناجائز استعمال پوری آزادی بلکہ بیچیاؤں اور بے شرمی کے ساتھ ۱۸ سال کی عمر ہی سے قانوناً شروع کر سکتی ہے۔ اور قانونی عمر سے بہت پہلے سوسائٹی میں عام جنسی آوارگی اور آبرو باختگی کا اندازہ تو ہم مشرقی اور مسلمان ذہن لگا ہی نہیں سکتے — اور یہی وہ اخلاقی خوبیاں اور تمدن کے ”تختے“ ہیں ترقی کے نام پر مسلمانوں کے مغربی اور مسیحی دانادشمنوں کی سازشوں اور لیجانہ کوششوں سے فریب خوردہ مشرقی مسلمان نادان دوست اسلامی معاشرہ میں طرح طرح کے نام بدل کر پھیلانے کی کوشش کر رہے ہیں۔ حالانکہ اسلام نے عفت و جیاء، پاکدامنی، عمدردی، غمخواری اور کم آزاری کی تعلیم دی ہے جبکہ مغربی تہذیب نے بھوار و قمار بازی، آزادی و بیچیاؤں اور رنج و آزار دیا ہے۔

صلہ فرنگ سے آیا ہے سو ریا کے لیے

مے و قمار و ہجوم زنا سے بازارے

اسلام میں بین الاقوامی تعلقات

ایک اہم موضوع ”اسلام میں بین الاقوامی تعلقات“ اسلامی ملکوں اور غیر اسلامی ملکوں

کے ساتھ غایت درجہ قابل توجہ ہے، اور یہ بات بڑی جرأت و بیباکی، وضاحت اور نکھار کے دُنیاء کے سامنے لانی چاہیے کہ اسلام نے اس سلسلے میں بھی ایسے کئی اصول عطا کیے ہیں کہ جن کی روشنی میں بین الاقوامی تعلقات قائم کرنا کوئی مشکل بات نہیں۔ آج یورپ و امریکہ میں بھی اس موضوع پر امام اعظم ابوحنیفہ کے جلیل المقدر شاگرد امام محمد بن حسن الشیبانی کو امامت کا درجہ عطا کیا جا رہا ہے اور ان کے نام سے بین الاقوامی سوسائٹیاں بن رہی ہیں۔ اس موضوع میں جدید حالات اور زبان و ادب کو ملحوظ رکھ کر تفصیلی طور پر دارالاسلام، دارالحرب، دارالمعاہدہ اور دارالموادعہ وغیرہ کی اسلامی اصطلاحوں پر بحث کرنی چاہیے اور

مضبوط و مستحکم اور مٹھوس دلائل سے یہ بات سامنے لاتے کی ضرورت ہے کہ اسلام تلوار سے نہیں پھیلا ہے بلکہ یہ حقیقت ہے (اور اب موجودہ دور میں اس کے اُجاگر کرنے کی اشد ضرورت ہے) کہ اسلام اپنی فطرت بشریہ کے موافق قوانین اور منصفانہ اصولوں، انسانی کرامت کے احترام اور بیشمار خوبیوں کی وجہ سے پھیلا ہے۔ تلوار کا استعمال شریعت کی حفاظت، جان و مال کی حفاظت، اسلامی زمین اور آبرو کی حفاظت کے لیے کیا گیا اور ہمیشہ تلوار، توپ اور بم کا استعمال ضروری ہے۔ جہاد اسلام کا شعار اور فرض ہے کیونکہ ایسی ابلیم سرشارت طاقتیں ہمیشہ دنیا میں موجود رہتی ہیں جو طاقت کی منطق کے سوا کسی دوسری چیز سے ہوش میں نہیں آتیں۔ اور اسلامی ممالک میں سامراجی طاقتوں کا داخل ہونا اور عرصہ دراز تک قابض رہنا اس بات کی بڑی دلیل ہے کہ جب قوت کمزور ہوتی ہے تو اسلام دشمن عناصر غلبہ پائل کے منصوبے بناتے ہیں۔

اور جو بات ہماری سمجھ میں نہیں آتی کہ آج دنیا کی ساری حکومتیں جنگی تیاریوں اور اسلحہ پر بے دریغ پیسہ خرچ کرتی ہیں اور وزارت جنگ کا نام ڈیفنس یا دفاع کی وزارت کہتی ہیں اور ان کی اس وزارت پر کوئی اعتراض نہیں کرتا، بلکہ راقم ایک نیا استنتاج پیش کرتا ہے وہ یہ کہ آج ترقی یافتہ قومیں جبری ٹریننگ تمام بالغین کے لیے مقرر کرتی ہیں اور اس سے انکار کرنے والوں کو سزا بھی دی جاتی ہے، لیکن اگر اسلام جہاد کو فرض قرار دیتا ہے اور یہ ایسا جامع لفظ ہے جو جنگ اور ڈیفنس سے زیادہ اہم معنی اپنے اندر رکھتا ہے اور تقویٰ و اخلاق اور مجاہدہ کا مظہر بھی ہے اور یورپ سے تیرہ سو سال قبل مسلمان پر اس نے فوجی ٹریننگ لازمی قرار دی ہے تاکہ وہ اپنے عقیدہ، آبرو اور حدود کی حفاظت اسلام دشمن طاقتوں کے مقابلے میں کر سکیں، تو اس پر اعتراض کیا جاتا ہے یہ تماشا جہالت و تعصب، تنگ نظری اور واضح طور پر اسلام سے حسد و بغض و نفرت کا مظہر نہیں تو اور کیا ہے؟ وہی عمل جسے دنیا کی ساری قومیں ہمیشہ کرتی ہیں، اسلام بھی اگر اسے زیادہ منظم، اخلاقی اور محتاط طریقے پر کرے تو اسلام دشمنوں کے باشعور ضمیر فوراً چونک پڑتے ہیں۔ اور یہی وہ باشعور اور بیدار ضمیر ہیں جنہوں نے حضرت موسیٰ علیہ السلام کی زبانی (نعوذ باللہ) خدا کی

طرف سے ایسے سخت احکام صادر کرائے ہیں جن کی رو سے جنگ میں شریک ہونے والے اور نہ ہونے والے غیر مسلح شہری بلکہ پرامن اور دشمنی نہ ظاہر کرنے والی دوسری قومیں تک سب کی سب تلوار سے قتل کی جاتی ہیں اور بچوں، بوڑھوں اور عورتوں سمیت شہر تک جلا دیئے جاتے ہیں اگر ان میں عبادتِ باطلہ جاری ہو جائے۔ (استثنا ۱۳، ۱۲، ۱۸، ۲۰۰، ۱۰، ۱۸-۱۸)

تاریخی تفصیل کا یہ موقع نہیں۔ بہر حال یہ زندہ ضمیر لوگ تیار لہان کی ماسی نسل سے ہیں جس نے سیکسونی، بوہمی اور متعدد یورپین وثنی قوموں کو تلوار کے زور سے مسیحیت میں داخل کیا تھا۔ یہی وہ باشعور ضمیر ہیں جنہوں نے دوسو برس تک تلوار و تفتنگ کے ذریعہ بلا کسی قانونی تہی کے برصغیر ہند پر حکومت کی تھی، مشرق وسطیٰ میں پھانسیوں کے تختے لٹکائے تھے، ہیروشیما کو جہنم زار بنایا تھا، جن کے کارخانوں میں آج بھی دنیا کے سب سے مہلک ہتھیار بننا رہے ہیں اور ان سب کوششوں کا نام قیام امن ہی کی کوششیں رکھا جا رہا ہے لیکن ہلاکت و بربادی، خونخواری و ستم کیشی صرف اسلام کا فریضہ جہاد ہی ہے۔

بہر حال حق پسند لوگ اچھی طرح جانتے ہیں کہ اسلامی تاریخ کا سب سے پہلا منظم جنگی اور اخلاقی قانون ہے اور آج بیسویں صدی میں ماڈرن قومیں ایک طرف فوجی تربیت ہر شخص پر لازمی قرار دے رہی ہیں اور دوسری طرف جنگ کو کسی قدر اخلاقی بنانے کے لیے روایت وغیرہ بنا رہی ہیں مگر آج تک اس کے عشرت شیر کو بھی نہیں پہنچ سکیں جو اسلام نے تیرہ سو سال قبل اپنا لئے تھے۔

بات یہ عرض کرنی چاہتا ہوں کہ دراصل امتِ اسلامیہ ایک امت ہے لیکن حالات کے پیش نظر متعدد اسلامی ملک ہیں۔ اگر قیادت امین ہاتھوں میں ہو تو اس تعداد کے باوجود بھی متحدہ قانون بنایا جاسکتا ہے اور اسلامی ملکوں سے تعلقات اور روابط اسلامی بنیادوں پر مخلصانہ دوستانہ اور برادرانہ قائم کرنے پر زور دینا چاہیے۔

دوسری دشمن حکومتیں ہیں جو اسلام کے مخالف ہیں اور عملی طور پر مسلمانوں کے خلاف اقدام کرتی ہیں۔ تیسری وہ غیر مسلم حکومتیں ہیں جن سے ہمارے معاہدے ہیں وہ ہمارا احترام کرتی ہیں، اسلام اور مسلمانوں کے خلاف ظلم و ستم اور تعصب سے پیش نہیں آتیں اور دینی

کا احترام کرتی ہیں ہم بھی ان سے عہد و پیمان کا احترام کرتے ہیں اور ان سے بلاوجہ دشمنی نہیں کرتے کہ اسلام انسانی احترام کا قائل ہے اور عہد شکنی کی مذمت کرتا ہے۔

اس سلسلہ میں کام کرنے والے سکالر، علماء اور مفکرین تفصیلی طور پر اسلامی حکومتوں کے زمانہ میں غیر مسلم حکومتوں سے تعلقات، معاہدات اور ہدایا وغیرہ کے تفصیلی مباحث، نظائر اور کئی اہم گوشے اجاگر کر سکتے ہیں۔ اقوام متحدہ کے اصولوں پر بھی گفتگو کی جاسکتی ہے۔ جدید انداز کا یہ لٹریچر تیار ہو اور تحقیقی و مطالعاتی ذوق رکھنے والے اور پڑھے لکھے اجاب کے لیے اس سے استفادہ کے مواقع فراہم کر دیئے جائیں تو پھر اگر کسی کی دینی تعلیم زیادہ نہ ہو، انہوں نے یونیورسٹیوں میں کیوں نہ ڈگریاں حاصل کی ہوں، آپ کی علمی کاوش اور فکری تربیت کے نتیجے میں ان کے قلب و نظر اسلام کی حقیقت سے باخبر رہیں گے، وہ دین اور علم دین اور فکری اعتبار سے دل کے بادشاہ رہیں گے اور دیارِ غیر میں رہتے اور پڑھنے کے باوجود اپنے سرمایہ حیات پر نازاں، اسلامی میراث اور فقہ اسلامی کی قدر و منزلت پر فریفتہ رہیں گے۔

موجودہ دور کا سب سے اہم اور معرکہ الآراء مسئلہ شریعت میں حدود اور نئے قوانین میں ان کی تطبیق ہے۔

شریعت میں حدود اور نئے قوانین میں ان کی تطبیق کے لیے حقیقت حال تمام اہل فکر و نظر کے سامنے واضح ہے کہ آج کے عصرِ حاضر میں جہاں مغربی سوسائٹیوں کا معیار اخلاقی انحطاط و زوال کی آخری ڈگری پر پہنچ چکا ہے اور قتل و غارتگری، چوری، ڈاکہ زنی، زنا، راہزنی، جرائمکاری اور جرائمخوری وغیرہ جیسے عیوب عام ہو چکے ہیں اور ان کے روکنے کی ساری تدبیریں بے سود ہوتی جا رہی ہیں۔ جیلوں، عدالتوں، ججوں اور وکیلوں کی ہر جگہ بہتات ہے پھر بھی انصاف اور عدالت کے خواہاں مضطرب اور بے چین ہیں۔ اس پریشان اور مضطرب ماحول میں ہونا تو یہ چاہیے تھا کہ اس اخلاقی انحطاط کے خلاف کوئی مؤثر اقدام کیا جاتا لیکن اس کے برخلاف مجرموں کے ساتھ نئے ناموں اور بہانوں سے رحم و کرم کا جذبہ ابھر رہا ہے اور ان کے زیر سایہ اسلامی حدود پر وحشیانہ، بدویانہ، ظالمانہ اور عصرِ حاضر کے ذوق کے خلاف ہونے کا الزام لگایا جا رہا ہے۔ حالانکہ یہ تاریخ اور تجربہ کی مسلم الثبوت شہادت ہے کہ سوسائٹی کو سکون

سے آشنا کرنے کے لیے جتنے بھی قوانین آج تک پردہ ہستی پر بنائے جاسکے ہیں ان میں اسلام کا نظام تربیت و اخلاق اور اس کے بعد نظام حدود سب سے زیادہ مؤثر اور کارگر ثابت ہوا ہے۔

کیونکہ اسلام پہلے تو اپنی تعلیمات کے ذریعہ خدا پرستی، معرفتِ نفس، اخوت، ہمدردی اور طہارت و عفت کے عالی جذبات پیدا کرتا ہے، لیکن اگر چند بے راہ و شیطان نفس کی اتباع کرنا چاہتے ہیں اور سوسائٹی میں فواحش پھیلانا چاہتے ہیں تو اسلام ان کو سخت سزا دے کر سوسائٹی کو پاک و صاف بنانا چاہتا ہے، اور اسلامی حدود ایسی نہیں ہیں کہ اگر نافرمان ہو جائیں تو عوام پریشان ہو جائیں بلکہ اس کے برعکس سب سکون و چین کی نیند سو جائیں۔ چوری، ڈاکہ زنی، قتل، بے آبروئی اور حرام کاری کا ہر داغ مٹ جائے گا۔ ہاں یہ ضرور ہے کہ جو لوگ ان اعمال کے گرویدہ اور دلدادہ ہیں انہیں اس سے بہت نقصان ہوگا اور وہ اس کے خلاف ہمیشہ اپنی جدوجہد جاری رکھیں گے۔ پھر حدود کو نافذ کرنے میں جس احتیاط، گواہی کے شروط اور سخت اصولوں کو سامنے رکھنا پڑتا ہے اور چھوٹے چھوٹے شک و شبہ سے حدود ختم ہو جاتی ہیں۔ اس سے یہ اندازہ لگانا دشوار نہیں کہ اسلام نے ایک طرف انصاف و عدالت کو ملحوظ خاطر رکھا ہے اور دوسری طرف علاج، دوا اور پڑھیز کے بعد حدود کو قائم کیا ہے۔

اسلام نے شادی کے معاملہ میں آسانیاں مہتیا کیں، پھرنا چاقی کی صورت میں طلاق میں رکاوٹیں نہیں ڈالی گئیں، ایمان و اخلاق اور تقویٰ کا درس دیا گیا، اس کے باوجود بھی حرام کاری کرنے والے کو سزا دی جائے گی لیکن گواہی کی ایسی سخت شرطیں رکھی گئی ہیں کہ تاریخ اسلام میں آج تک زنا کے سلسلہ میں کوئی سزا گواہی کے ذریعے نہیں ہوئی ہے۔ اس سے اندازہ ہوتا ہے کہ اس فعلِ قبیح کی مذمت ظاہر کرنے کے لیے اور سوسائٹی میں فواحش کے پھیلاؤ کو روکنے کے لیے قانون میں یہ لم رکھی گئی ہے جس کا مشاہدہ یورپ و امریکہ کے کلبوں، پارکوں، سڑکوں اور رفاہ عام کی جگہوں پر ہوتا رہتا ہے۔ چوری چھپے، سہمتے، ڈرتے، گھر کی چار دیواری میں گناہ سمجھتے ہوئے بد فعلی کا صدور ہر اس جگہ جہاں انسان رہتے ہیں

ممکن ہے لیکن اعلانیہ، قانون کے ذریعہ، لوگوں کی نظروں کے سامنے ثواب سمجھ کر قسم کی فطری اور غیر فطری بدکرداریوں کے جواز کا فتویٰ تو غلاظت و نجاست کے عروج کے زمانہ میں رومن امپائر کے منحلے تک نہ دے سکے تھے جسے آج قانونی سند مغربی تہذیب کے دیوانوں نے دے رکھی ہے۔

اس سلسلہ میں دوسری اہم بات یہ ہے کہ مثال کے طور پر چوری کی سزا ہاتھ کاٹنا ہے، چوری کی وجہ سے اکثر اوقات گھرانوں کا سکون مرٹ جاتا ہے، برسوں کی پونجی لٹ جاتی ہے اور نوبت چور کی طرف سے قتل تک آجاتی ہے اور سوسائٹی میں کسی طرح چوری ختم نہیں ہوتی۔ اس کے برخلاف جب اسلامی حدود نافذ تھیں تو شاذ و نادر ہی چوری ہوتی تھی اور آج بھی دنیا میں سب سے زیادہ کم چوری کی شرح سعودی عرب میں ہے ہجرت نہیں تو اور کیا ہے؟ کہ وحشی، کٹیڑے اور چوری کی عادی قوم۔ آج سے پچاس سال قبل کے احوال جاننے والے اس حقیقت سے باخبر ہیں۔ کس طرح ایماندار اور چوری سے باز رہنے والی قوم بن گئی۔ کوئی صاحب اس کی یہ تاویل اور توجیہ نہ کرے کہ مال و زر کے انبار انہیں مل گئے کیونکہ امریکہ یقیناً سعودی عرب سے زیادہ مالدار، زیادہ تعلیمیافتہ اور عصر حاضر کا سب سے زیادہ ترقی یافتہ ملک ہے وہاں چوری اور دوسرے سنگین جرائم کی شرح سب سے زیادہ ہے اور اس کے حساب کے لیے اب منٹ تک ناکافی ہو کر نوبت سیکنڈوں تک آگئی ہے۔ اس کے مقابلہ میں ابن سعود کی پوری مدت حکومت ۲۴ سال میں چوری کی صرف ۱۶ وارداتیں ہوئی تھیں جبکہ ابن سعود کا شروع زمانہ فقر و مصائب اور مشکلات کا زمانہ تھا۔

یہ بجائے خود اس اعتراض کا جواب بھی ہے کہ اگر اسلامی قانون نافذ کر دیا جائے تو سوسائٹی میں ہر طرف ٹنڈے، ہی ٹنڈے نظر آئیں گے۔ یہ اعتراض بالکل قابل اعتبار نہیں کیونکہ اس طرح تو پھر ہر اچھی چیز چھوڑنی پڑے گی۔ موٹروں کو ایکسیڈنٹ کے خطرے اور سوسائٹی کو اپاہج پیدا کرنے کے الزام میں چھوڑنا پڑے گا۔ ہوائی جہاز، فیکٹریاں اور تعمیر و ترقی کے سارے پلان بتدکرنے پڑیں گے، کیونکہ عمومی فائدہ کی ہر چیز میں کسی نہ کسی فرد

کے لیے نقصان کا پہلو نکل سکتا ہے۔

ہم یہاں قدیم و جدید قوموں کے قوانین پر ناقذانہ گفتگو نہیں کرنا چاہتے بلکہ صرف عصر حاضر کے ترقی پسند، آزاد، مہذب ذہن اور زندہ ضمیر سے جو حدود کو قبول کرنے سے انکار کرتا ہے، اتنی گذارش کرنی ہے کہ وہ اپنے آپ کو اس پر راضی کرنے کی کوشش کرے کہ قاتل کو قتل کیا جائے، چور کا ہاتھ کاٹا جائے اور اسلامی قصاص و حدود کو وہ قبول کرے جس طرح عالمی ضمیر نے ویتنام میں انسانی ہلاکت کا سامان بہم پہنچایا اور سرخ انقلاب میں پچاس لاکھ انسانوں کو آزادی اور مساوات کے نام پر خاک و خون میں تڑپایا، پہلی اور دوسری جنگ عظیم کی اجازت دی، چور کی سزا قتل تک تجویز کی، سامراجی زمانے میں پھانسی کے تختے تک لٹکائے، انسانی چربی سے صابون بنائے گئے، انسانی کھال جوتوں میں استعمال کی گئی، آتشین بموں نے جسموں کو خاکستر بنایا، پستول کی گولیاں چوروں اور ڈاکوؤں کے ذریعہ ہر پرامن شہری کے سینہ کو داغدار کرنے کا ارمان رکھتی ہیں اور آبرو بختگی اور جنسی انارکی کے مریض ہر عفت مآب گھرانے کا سکون دل لوٹنے کے لیے بےقرار نظر آتے ہیں۔ ایسے پاکباز، طاہر و تطیف اور بیدار مشرقی و مغربی عالمی ضمیر پر ذرا سی کوشش بھی اگر کی جائے تو شاید مجرم کو سزا دینے پر وہ راضی ہو ہی جائے اور اسلام کی منظم حدود سے اپنے غیر قانونی کردار اور جنگل کے دستور کے مقابلہ میں زیادہ منصفانہ اور ہلکی نظر آئیں۔

اسی سلسلہ کا ایک ذیلی مگر اہم موضوع اسلام کا نظام تعزیر اور اس کی تطبیق کی صلاحیت ہے۔ اس کا تعلق اگرچہ سابقہ دونوں اور اس کی تطبیق

موضوعات سے ہے مگر فقہ اسلامی کے الفاظ، اصطلاحات اور قانونی حد بندیوں کی وجہ سے اس کی الگ توضیح اور تشریح کرنی چاہیے۔ جب کہ فقہی و علمی تعریف اور عملی تطبیق کی رو سے اس کی ضرورت بھی ہے۔

شرعی زبان میں تعزیر اس سزا کا نام ہے جس کی حد شارع علیہ السلام نے مقرر نہ کی ہو اور اولی الامر کو اس بات کا حق ہو کہ وہ موقع اور حالات کے مطابق جو سزا مناسب ہو تجویز کرے، تعزیر کا معنی تادیب کے بھی ہیں، وہ جرائم جن میں کوئی حد یا قصاص شارع علیہ السلام

کی طرف سے مقرر نہیں ہے، جیسے رمضان میں ہر عام کھانا پینا، نماز پڑھنا، خواتین کو چھپڑنا، ناجائز سمگلنگ کرنا اور ہر قسم کے اجتماعی و معاملاتی مفاسد ہمیشہ باقی رہنے والی شریعت کے لیے اور نئے نئے جرائم اور مفاسد کو روکنے کے لیے اسلامی قانون میں تعزیرات کی بڑی ضرورت تھی اور یہ انتہائی حکیمانہ قانون ہے۔

قصاص کا مسئلہ | اسی سلسلہ کا ایک مسئلہ "قصاص" ہے۔ قصاص سے متعلق تفصیلی طور پر عالمی ضمیر سے متعلق گفتگو گذشتہ صفحات میں عرض کر دی ہے

یہاں اس کو دہرانے کی ضرورت نہیں۔ اس میں قصاص فی النفس یعنی قتل اور جان کا بدلہ داخل ہے۔ اس سے بڑھ کر عدل اور کیا ہو سکتا ہے کہ قاتل کو قتل کیا جائے تاکہ معاشرہ زندہ رہے اور قتل کرنے والا اپنے انجام سے باخبر ہو کر قتل کا ارادہ ترک کر دے جن ملکوں میں قتل کی سزا ختم ہو جاتی ہے تجربہ و مشاہدہ ہے کہ وہاں فوراً شرح قتل بڑھ جاتی ہے، قتل عمد کی صورت میں قصاص ہی سب سے زیادہ عادلانہ سزا ہے لیکن معافی کا حق صرف ولی کو ہے اور دیت بھی ادا کی جائے گی۔ قتل غیر عمد کی صورت میں دیت ادا کرنی ہوگی جو مجرم کی عاقلہ یا دیوان ادا کرے گا جس کی تفصیل فقہ کی کتابوں میں موجود ہے۔ اس موضوع میں قصاص دون النفس کو بھی زیر بحث لایا جا سکتا ہے۔ یعنی جان بوجھ کر ہاتھ یا پیر یا آنکھ، ناک، کان کاٹ دینے یا تلف کر دینے کا بدلہ یا اسلام قصاص کی شکل میں بدلہ ادا کر دینے کا قائل ہے تاکہ جرم پسند طبیعتیں مجبور اور کمزور لوگوں کے اعضاء کاٹنے کھے عادی نہ بن جائیں۔ معافی یا دیت قبول کرنے کا حق اسی کو ہے جس کے ساتھ زیادتی ہوئی ہے اور یہ بالکل صحیح اور فطری بات ہے، کیونکہ مجرم کے جیل جانے یا جرمانہ نذرانہ شاہی میں داخل ہونے کی صورت میں مظلوم کی دادی کچھ بھی نہیں ہوتی، پھر دیت کی فقہی تفصیلات، معیار اور اس کی قیمت کا تعین اور عقلی فوائد بھی بیان کرنے ہوں گے۔ اور یہ بھی واضح کرنا چاہیے کہ جو اعضاء تعداد میں دو دو ہیں ان میں نصف دیت ہوگی۔ غلطی سے کسی عضو کے تلف ہو جانے کی صورت میں قصاص نہیں ہوگا بلکہ دیت ہوگی اور معاف کرنے کا حق مظلوم یا اس کے ولی کو ہوگا۔ دیت کی مقدار اور فقہی مباحث بھی تفصیل سے واضح کر دینے چاہئیں۔

انشورنس (بینکاری) کے متعلق فقہ اسلامی کا حکم

موجودہ دور میں امت مسلمہ کو درپیش مشکل ترین مسئلہ نظام بینکاری کا ہے جس کو دور حاضر میں اہل علم اور ماہرین فقہ نے کسی حد تک واضح اور مثبت انداز کے مفید طریقہ کا

کے ساتھ مرتب کر دیا ہے۔ اس سلسلہ میں سب سے پہلے یہ بات ملحوظ رہنی چاہیے کہ :-

اسلام کسی جزوی چیز کا نام نہیں ہے بلکہ ایک کلی نظام ہے اور اسے پورے کا پورا

اپنا نا چلے بیٹھے مغربی تہذیب اور یہودی سوداگروں اور سود خواروں کے تفصیلی نظام جو عالم اسلامی

میں بھی رائج ہیں ان میں علماء سے صرف فتوے پوچھے جاتے ہیں اور بد قسمتی سے ان پر

جزوی عمل تو کجا عمل کرنے کا ارادہ بھی نہیں کیا جاتا، حالانکہ اسلام کا بذات خود ایک تعاونی

نظام ہے، ایک اقتصادی نظریہ ہے، ایک تجارتی اصول ہے، ایک تکافلی پروگرام ہے

یعنی اسلام ایک مکمل لائحہ عمل ہے، اخلاص کے ساتھ اگر اسلامی نظام کو اپنا لیا جائے اور

پھر اسلامی نظام انشورنس یا نظام بینکاری بتایا جائے تو کوئی مشکل بات نہیں ہے لیکن اسلامی

ملکوں میں غیر اسلامی نظام و قانون پر رضامندی اور پھر مغربی یہودی نظام، سرمایہ داری، مشرقی

یہودی نظام، مارکیٹ پر اس قدر اخلاص کے ساتھ آخر کار کیوں ہے؟ اور یہ مغربی و مشرقی

ناسور اسلامی ملکوں کے جسم و جاں کو آخر کیوں اور کب تک گھائل بنائے رہیں گے؟

بہر حال اسلامی نظام میں یوں بھی بیت المال سارے غریبوں، مصیبت زدوں،

بیواؤں، بے نواؤں، فقیروں، مسکینوں، طالب علموں، مسافروں اور تمام محروم افراد کی دائمی

یا ہنگامی مصیبتیں دور کرنے کا ذمہ دار ہے، اسی ذمہ داری کو عصر حاضر میں اہل علم، دانشور

اور ماہرین فن آگے بڑھا کر منظم تعاونی نظام بنایا جاسکتا ہے۔

اس موضوع پر قدیم و جدید بینکاری کی تاریخ کا مطالعہ کیا جائے تو یہ حقیقت بھی واضح

ہو جائے گی کہ یورپ میں بھی پہلے صرف تعاونی انشورنس تھا بعد میں سود خواروں نے تجارتی

انشورنس بنایا۔ بہر صورت یہ عقد غرر والا معاملہ تو ہے ہی ساتھ ہی ساتھ سود کا شبہ نہیں بلکہ

یقین بھی اس میں ہے اور یہ جوئے کی شکل بھی ہے جسے کسی بھی طرح جائز نہیں قرار دیا جا

سکتا بلکہ اس کے بدلے انشورنس کا مکمل اسلامی نظام بنانا اور اپنا نا ضروری ہے جو

اسلامی تعاون کے اصولوں پر گامزن ہو۔

شریعت اسلامیہ میں سود کے احکام اور مدنی و تجارتی اور بحری قوانین میں اسکی تطبیق

سود کا موضوع جس قدر اہم ہے اسی قدر صاف ہے اور نصوص قرآنیہ و نبویہ سے بالکل واضح بھی ہے، موجودہ دور میں قرآن و سنت

کی روشنی میں اس کے انفرادی و اجتماعی نقصانات کے ظاہر کرنے کے ساتھ اس کے عملی خاتمے کے لیے مؤثر اقدامات کرنے ہوں گے۔

موجودہ سائنسی اور مادی دور میں عقل پر ریسرچ کے پردے پڑ چکے ہیں، حلال چیزوں کے بجائے حرام کام مرغوب ہو گئے ہیں، اس لیے فتنہ نفس بشر شیطان کی قوتوں اور تفکیری صلاحیتوں سے پوری طرح مدد حاصل کرتا ہے اور الفاظ کے عجیب و غریب پھیر میں پڑ کر سیدھے سادھے اور عام معافی کو بدلنے اور غلط تاویلات کرنے پر ابھارتا ہے۔ یہ سب مغرب کی تقلید اور یہودی نظام سود کے زیر اثر ہے۔ اس سلسلہ میں یہ نکتہ بھی نکالا جاتا ہے کہ بہت زیادہ سود لینا منع ہے لیکن محض سود لینا منع نہیں ہے اور قرض کے سود اور تجارتی سود میں تفریق کا شائبہ بھی اس بحث میں پھیلا جاتا ہے۔ یہ سب وہ انحرافات اور لا طائل بخشیں ہیں جنہیں نہ عقل تسلیم کرتی ہے نہ علم صحیح اور ایمان مستقیم۔ سود کے جو ظہر من الشمس نقصانات ہیں اور جس طرح اس کے ذریعہ قوم کا سرمایہ چند سود خواروں اور سود خوار داروں کے پاس چلا جاتا ہے، اس کا اندازہ افراد کے سود میں تو صدیوں سے ہوتا چلا آ رہا تھا اب جدید دور میں غیر ترقی یافتہ ملک جب سودی قرض لیتے ہیں اور ان کی ادائیگی کی صورت میں جن مالی اور اقتصادی پریشانیوں سے دوچار ہوتے ہیں، یہ واضح دلیل ہے کہ سود نقصان دہ ہے۔

اور پھر سود کا یہ بین الاقوامی کاروبار خالص یہود کا بنایا ہوا ہے جس سے افراد و اقوام کی خستہ حالی اور دیوالیہ پن مقصود ہے اور بزعم یہود ان کی کتاب مقدس کی پیشین گوئی کی صدا بھی ہے اور قوموں کو سودی کاروبار کے ذریعہ غلام بنانے کی یہ چال گویا نعوذ باللہ خدا نے ان کو سکھائی ہے۔ ”تو اپنے بھائی کو سود پر قرض نہ دینا۔ تو پر دیسی کو سود پر قرض دے تو دے

پر اپنے بھائی کو سود پر قرض نہ دینا، (استثناء ۲۳: ۱۹، ۲۰)

اس طرح کے دوسرے الفاظ بھی ہیں جن کی تشریح بعض تلمود کے حاضرات نے یہ کی ہے کہ ان الفاظ میں حضرت موسیٰ علیہ السلام نے سود لینے کی اجازت نہیں دی ہے بلکہ یہ حکم ہے کہ اجنبی (غیر یہودی) کو قرض سود ہی پر دیا جائے تاکہ وہ برباد ہو اور اس لیے شریعت تلمود میں اجنبی کو بغیر سود کے قرض دینا ناجائز اور حرام ہے۔ اس سلسلہ میں حاخام شواب کا قول یہ ہے۔ اس نے بعد میں یہودی دین کو ترک کر دیا تھا۔ کہ اگر مسیحی کو کچھ پیسے کی ضرورت ہو تو یہودی کو چاہیے کہ اس کے ساتھ بار بار سود کا معاملہ کرے حتیٰ کہ وہ اس کو ادا نہ کر سکے۔ اور اسی وجہ سے قدیمی جی افکار اور ڈکشنریوں اور ادب میں یہود سے مراد سود خوار اور خیانت کار لیا جاتا ہے۔

بہر حال سود ایک ایسی لعنت ہے جسے اسلامی معاشرہ سے ہمیشہ کے لیے ختم کرنے کے لیے ٹھوس حکمت عملی اور جدید مؤثر منصوبوں پر غور کرنا چاہیے، اور کم از کم داخلی طور پر ملک میں داخلی سود کو فوراً ختم کر دینا چاہیے، پھر اسلامی ملکوں کے اتحاد اور بین الاقوامی مسلم بینک کے پروان چڑھنے کے بعد خارجی سود کو بھی بند کیا جاسکتا ہے۔

اس اہم موضوع پر تاریخ اور حقائق کی روشنی میں تفصیل سے بحث کی ضرورت ہے خصوصاً آیتہ الزبوا کے معانی و مفاسد اور اس میں متعدد بلاغی اور ادبی طریقوں سے سود پر قطعی حرمت پر توجیہات کی اشاعت کی جائے تو نفع زیادہ ہوگا۔ مثلاً واضح اور صاف بتا دیا جائے کہ سود میں اضطراب پریشانی، فکری ناآسودگی اور ذہنی خلجان ہوتا ہے جس کی تعبیر مس شیطان سے کی گئی ہے۔ سود خوار ہمیشہ یہ کہتے ہیں کہ سود اور تجارت میں کیا فرق ہے؟ حالانکہ سود حرام اور تجارت حلال ہے۔ جو موغظت و ممانعت کے بعد سود سے باز نہ آئے اسے عذاب نار کی وعید ہے۔ سود کے مال میں بے برکتی ہوتی ہے وہ مٹ جاتا ہے۔ سود خوروں کو کفر کے صیغہ مبالغہ کفار اور انجیم سے خطاب کیا گیا ہے۔ پھر ایمان اور عمل صالح کا تذکرہ آیت میں یہ ثابت کرتا ہے کہ سود ایمان کے منافی ہے اور عمل غیر صالح ہے۔ نماز و زکوٰۃ کے لفظ سے یہ پتہ چلتا ہے کہ جس طرح یہ دین میں معلوم بالضرورت

اور سب سے افضل قرآن ہی ہے۔ اسی طرح سود بھی معلوم بالضرورت اور قبیح ترین فعل ہے اور جس طرح اطاعت گزاروں کو خوف اور غم سے واسطہ نہ ہوگا، اس کے برخلاف سود خور دنیا و آخرت میں خوف اور غم کا شکار رہے گا۔ تقویٰ کی علامت یہ بتائی گئی کہ سود خوری چھوڑ دے اور جو سود نہ چھوڑے وہ خدا اور رسولؐ سے لڑائی مول لیتا ہے۔

قدیم سود کے لیے قویہ کی شرط یہی ہے کہ سود نہ لیا جائے اور صرف رأس المال واپس لیا جائے، نیز یہ بھی ملحوظ رکھا جائے کہ جس طرح رأس المال واپس نہ کرنا ظلم ہے اسی طرح سود لینا بھی ظلم ہے۔

ضرورت ہے کہ بینکاری کے نظام کی مفصل تاریخ اور اس میں سود کی آمیزش کا مفصل جائزہ لیا جائے۔ اسلامی بینک کے قیام، اس کے اصولوں کی تشریح اور نظام مندرجہ کے فوائد و ثمرات کی توضیح کی جائے۔ نیز یہ بات واضح اور دو ٹوک انداز میں صاف کر دینی چاہیے کہ سود بہر حال سود ہے جسے کسی بھی قسم، کسی بھی شکل اور کسی بھی تاویل کے ذریعہ حلال نہیں بنایا جاسکتا۔

جدید تہذیب اور مغربی افکار سے سود کو بڑی تقویت ملی اور ہر کام میں اس کی ضرورت محسوس کی گئی اور سودی کاروبار بینکوں میں جاری کیا گیا۔

مغربی بینکاری کے دیوتاؤں کو اس بات کی شکایت ہے کہ اسلامی ملکوں میں بینک کی صحیح فکر اور سمجھ لوگوں میں پیدا نہیں ہو پاتی۔ دراصل اس کی اصل وجہ یہ ہے کہ جینٹل بینکوں میں سود یعنی حرام مال کا شائبہ رہے گا اسلامی ملکوں میں بینک کو صحیح فروغ حاصل نہ ہوگا۔ ہم کیوں نہ بینکوں کو سود کے شائبہ سے پاک کر کے اس کی بنیاد خالص اسلامی اصولوں پر رکھیں تاہم ایک مسلمان جب واقعہً بھی مسلمان ہو تو وہ ایک درہم بھی اس طرح لینے پر تیار نہیں ہو سکتا جس طرح خدا نے اس کو حرام کیا۔

عقد غرقانون میں اور
غرقانون کا موقوف
غرقانون کے معنی دھوکے یا خطرہ کے ہیں۔ موجودہ دور میں اس کی ضرورت اور بڑھ گئی ہے کہ فقہاء اور اہل علم جدید تقاضوں کو ملحوظ رکھ کر مسلمانوں کو یہ بتائیں کہ شریعت میں وہ تجارتی طریقے

جن میں نقصان کا یاد ہو کے کا خطرہ ہو ممنوع ہیں، لیکن غرر کی کئی قسمیں ہیں جن میں ایک غرر فاحش ہے یعنی خطرہ اور دھوکے کا زیادہ امکان، دوسری قسم معمولی اور کم نقصان کی شکلیں ہیں۔ ان کے جائز اور ناجائز ہونے کی تفصیلات کتب فقہ میں وضاحت اور تفصیل کے ساتھ لکھی ہوئی ہیں۔ بعض حضرات انشورس، قانونی جوئے وغیرہ کو غیر فاحش غرر کہہ کر جائز کرنا چاہتے ہیں حالانکہ یہ سراسر غلط ہے کیونکہ پہلی بات تو یہ ہے کہ ان میں غیر فاحش اور کھلا ہوا نقصان یاد ہو کہ ہے۔ اور دوسری بات یہ کہ اس میں دوسری وہ قباحتیں بھی موجود ہیں جن کی حرمت پہلے سے موجود ہے جیسے سود اور قمار۔ بہر حال یہ فقہ کا اہم باب ہے موجودہ دور میں اس کی توضیح اور تفہیم کی شدید ضرورت ہے۔

زکوٰۃ اسلام میں فرض اور ایک اہم رکن ہے۔ اقتصادی و اجتماعی نظام زکوٰۃ اور سرکاری فائدے کے علاوہ ایک عبادت بھی ہے۔ اسلامی نظام حکومت ٹیکسوں سے اس کا تعلق میں زکوٰۃ مالداروں پر فرض ہوتی ہے جو صاحب نصاب ہوں۔ زکوٰۃ کے مصارف کو قرآن کریم نے مخصوص افراد کے لیے اور مخصوص صورتوں میں خرچ کرنے کا حکم دیا ہے۔

حکومت کی دوسری ضروریات اور انسانوں کی اپنی خواہشات جیسے سڑکوں اور پلوں کی تعمیر، بجلی اور پانی کی سپلائی وغیرہ کے لیے اگر دوسرے ٹیکس لگائے جائیں تو ان کا فائدہ خود انسان ہی اٹھائیں گے، ایسی صورت میں زکوٰۃ کیسے معاف کی جاسکتی ہے جو محتاجوں اور

پریشان حالوں وغیرہ کا حق ہے؟

زکوٰۃ کی صحیح تحصیل و تقسیم کے بعد مستحقین و ضرورت مندوں کے احتیاج کا تشفی بخش حل ہو سکتا ہے۔ اگر نظام زکوٰۃ کی اسلامی روح کو ملحوظ رکھا جائے تو زکوٰۃ کی کامل ادائیگی اور صحیح تقسیم کے بعد اسی غرض کے لیے کسی نئے ٹیکس کے لگانے کی ضرورت باقی نہیں رہتی۔ زکوٰۃ خدا کا حق ہے جو غریبوں کو دیا جاتا ہے۔ اسلامی نظریہ کی رو سے سارا مال خدا کا ہے نہ کہ افراد اور حکومتوں کا۔ غریبوں کا جو مقرر کردہ حق ہے وہ کوئی احسان نہیں ہے بلکہ فرض اور واجب ہے۔

زکوٰۃ جمع شدہ مال پر سال میں ایک بار ادا کی جاتی ہے، ٹیکس آمدنی پر ہوتا ہے زکوٰۃ اس کی وجہ سے کیونکر معاف ہو سکتی ہے؟ اگر ٹیکسوں کی بہتات کی وجہ سے مال جمع ہی نہ ہو سکے تو زکوٰۃ کا سوال ہی پیدا نہیں ہوتا لیکن اگر پھر بھی خرچ کے بعد جمع ہوا ہے تو اس جمع شدہ خزانے میں سے غریبوں کا حق نکالنے میں آخر پس و پیش کیوں اور کیسا ہے؟ حکومت کا طے کردہ ٹیکس ادا نہ کرنے کی جرأت نہ کرنے والوں کی یہ جرأت عجیب و غریب ہے کہ صرف مسکین و غریب کا حق ادا نہ کیا جائے۔

بہر حال اس موضوع پر تفصیلی مباحثہ، جائزے اور منصوبے بندی اور اسلامی نقطہ نظر سے انسانی منافع کے پہلوؤں کو نئے سرے سے اُجاگر کرنا ضروری ہے، اسلامی ذہن بنا کر لوگوں کے ذریعہ سے خود ہی زکوٰۃ کی تقسیم اور ادا نہ کرنے کی صورت میں اسلامی حکومت کی طرف سے نگرانی یا وصولی یا بعض چیزوں کی زکوٰۃ حکومت وصول کرے اور بعض کی لوگ ادا کریں۔ اور اس نوعیت کی اہم تجاویز پر بھی غور کیا جانا چاہیے اور لوگوں پر یہ واضح کر دینا چاہیے کہ زکوٰۃ کی اہم اسلامی مدد کے قیام اور اہتمام سے بے شمار اقتصادی فائدے ہو سکتے ہیں۔

احوالِ شخصیہ (پرنسپل لاء) | اسلام کے عائلی قوانین کے سلسلہ میں اسلام کی واضح ہدایات اور انسانی اخلاقی اقدار کو ملحوظ رکھ کر دنیا کے مختلف اسلامی اور سیکولر ممالک کے مروج پرنسپل لاء اور احوالِ شخصیہ کے قوانین کا مطالعہ اور تجزیہ کرنا ہوگا۔ تاہم یہ بات تو قطعی ہے اور اس سے قوم کو آگاہ کرنا ہوگا کہ لیبیا، مصر، شام حتیٰ کہ بعض سیکولر ممالک میں پرنسپل لاء مکمل طور پر باقی اور جاری ہے اور نکاح و طلاق اور میراث اسلامی کو بدلنے کی ہمت باوجود کوششوں اور پروپیگنڈوں کے اسلامی ملکوں میں (سوائے ترکی کے) کسی کو نہیں ہوئی، مصر میں اس سلسلہ کی طویل ترین کوششیں ناکام ثابت ہوئیں۔

البتہ بعض ممالک میں ملک کے عوام یا علماء نے نہیں بلکہ فرما ترواؤں نے تبدیلی و ترمیم کی جو مذہبِ مساعی کی ہیں یا کرنے کی کوشش کر رہے ہیں، اب وقت آ گیا ہے کہ ایسی تمام ترمیم کو منسوخ کر دیا جائے اور بین الاقوامی طور پر اس ضمانت کا مطالبہ سارے اسلامی ملک مل کر کریں کہ دنیا بھر میں مسلم پرنسپل لاء کا احترام کیا جائے اور اس میں ترمیم کی اجازت نہ کسی

اسلامی ملک کو دی جائے اور نہ کسی غیر اسلامی ملک کو جہاں مسلمان اقلیت میں ہوں اور
باعزت زندگی گزارنا چاہتے ہوں۔

کسی مسلمان کے نزدیک اس کے عائلی شرعی قوانین میں تبدیلی سے بڑھ کر بے عزتی اور
توہین کوئی دوسری نہیں ہو سکتی۔ مذہب کی تعلیمات، اعمال اور احکام پر عمل کرنا انسان کا فطری
حق، آزادی کا پہلا حصول اور عزت و شرافت کا معیار و امتحان ہے۔

بہر حال یہ عالم اسلام، عامۃ المسلمین بالخصوص اہل علم اور اسلامی سکالروں کی منصبی
ذمہ داری ہے کہ شریعت اسلامیہ کے قیام و نفاذ اور استحکام کے سلسلہ میں اس کے محاسن
اور خوبیوں کو اجاگر کرنے کا مزید اہتمام کریں جو ہر لحاظ سے مبارک قدم اور مستحسن تحریک ہے
اور ساری اسلامی اُمت اس دن کی منتظر ہے جب اسلامی شریعت کا نور شمس عالمتابین
کرتمام اسلامی ملکوں پر چھا جائے گا۔

(ماہنامہ "الحق" جنوری/فروری ۱۹۹۱ء)

موجودہ بحران کا واحد حل

اسلامی نظام تعلیم کی ترویج

آج ملک کی سیاسی، انتظامی، اقتصادی، تعلیمی اور دفاعی صورت حال پر سب کو تشویش ہے۔ انہیں بھی جو اقتدار میں ہیں اور انہیں بھی جو حزب اختلاف میں ہیں، انہیں بھی جنہیں ملکی سالمیت کی حفاظت سونپی گئی ہے اور انہیں بھی جنہیں ملکی مفاد اور قومی استحکام کے کسی بھی اقدام کے انجمن سے واقفیت نہیں۔

اس کے حل میں پیشرفت اور مقصد کا حصول کبھی ۱۵۰ کا دستور قرار دیا گیا، کبھی قرار داد مقاصد کو دستور کا حصہ بنا دیا گیا، کبھی ۱۵۰ کا دستور بتایا گیا، کبھی وفاقی شرعی عدالت کا قیام عمل میں لایا گیا، کبھی آٹھویں اور نویں ترمیم سے جی بہلایا گیا اور کبھی بارہویں ترمیم سے ورغلا یا گیا۔

مگر کیا اس نے حقیقت کا سراغ مل گیا؟ معاشرہ میں امن و امان اور عدل و انصاف کو راہ مل سکی؟ لوگوں کو سکھ کا سانس لینے کے مواقع مل گئے؟ نئی نسل کا مستقبل محفوظ ہو گیا؟ ڈاکوؤں، لیٹروں، قاتلوں، راہزنوں اور قومی سلامتی کے دشمنوں پر عرصہ حیات تنگ کیا جاسکا؟ نظام شریعت، قرآنی احکام، حدود و قصاص کے خلاف غلبہ اور بازاری زبان استعمال کرنے والوں اور رسول عربی صلی اللہ علیہ وسلم کو ریگستانی اور جاہلی معاشرہ کا نبی قرار دینے والے گستاخان رسول منہ پھٹ سیاستدانوں کو قرار واقعی سزا دینے کے بارے میں کوئی مناسب منصوبہ بندی کی جاسکی؟ ظلمت چھاتی گئی اور الحاد بے دینی کے لیے راستہ بنا گیا مگر اخلاقی اقدار، شرافت، انقلابی فکر،

آفاقی نظریہ، امن عالم کی ضمانت پر مبنی نظام کی ترویج اور اشاعت کا درمفقود اور
عناء ہوتا چلا گیا

کارواں کے دل سے احساسِ نیاں تارہا

در اصل بات یہ ہے کہ دنیا میں اور دنیا کے کسی بھی معاشرے میں بڑے بڑے
بحران اُس وقت آتے ہیں جب خود علم تارکیوں میں گھرجاتا ہے، جب تعلیم بھٹک
جاتی ہے، جب مکتب اپنے مقصود کو گم کر دیتا ہے، اور جب معلم اپنا فریضہ اور
پارٹ صحیح طور سے ادا نہیں کرتا، علم اور تعلیم کے بھٹکے ہوئے خورشید و منہ کے
پر تو میں نہ سیاست صحتمند رہ سکتی ہے نہ جمہوریت نشوونما پاسکتی ہے نہ اقتصادی
عدل قائم ہو سکتا ہے نہ بارہویں ترمیم کارگر ہو سکتی ہے اور نہ اخلاقی شعور اتنا
زور دار ہوتا ہے کہ جرائم کا راستہ روک سکے، نہ قومی خودی اس حد تک توانا ہو سکتی
ہے کہ بین الاقوامی مسائل کو حل کرنے کے لیے دفاعی، سفارتی اور نشری قوتوں کو صحیح
طور سے بروئے عمل لاسکے۔

دورِ غلامی تو الگ رہا آزادی پانے کے بعد ہم لوگ تعلیم کے بھٹکے ہوئے خورشید
کے پر تو میں ۴۳ سال سے جاوہ پیمائی کر رہے ہیں۔ اسی کا نتیجہ وہ بحران ہے جو بالکل
ابتداء سے آہستہ آہستہ پرورش پا کر اب پوری طرح جوان ہو گیا ہے جو ایک زہریلے
اور خطرناک اژدھے کی طرح پوری ملکی سالمیت کو ہٹپ کر لینا چاہتا ہے۔

اگر ہم نگاہ کو ذرا سا وسیع کر کے پورے عالمی ماحول کو دیکھیں تو اس حقیقت
سے انکار کرنا ممکن نہیں کہ علوم و فنون، تنظیمات و ادارات، ذرائع و وسائل اور تفریح و
تعبیحات کی تیز رفتار افزائش کے باوجود انسان تہذیبی بحران سے دوچار ہے جنگوں،
انقلابات، قومی و طبقاتی تعصبات، طرح طرح کے منافرت انگیز متصادم نظریات اور
منحوس قسم کے خود بخوار جرائم کے ہجوم میں گھرا ہوا بے بس انسان دل و دماغ کا سارا
سکون گنوا کر ہمدردی کے ایک مخلصا بول کے لیے ترس رہا ہے۔

پس آج ملکی اور قومی لحاظ سے بھی اور عالمی لحاظ سے بھی زندگی کو سنوارنے کیلئے

سب سے زیادہ توجہ طلب شعبہ تعلیم کا شعبہ ہے، اس کی دستی پر ہماری اپنی سلامتی کا بھی انحصار ہے اور اسی کو صحیح اصول و مقاصد کے سانچے میں ڈھال کر ہم نئی نسلوں کو اس قابل بنا سکتے ہیں کہ فسادِ بھروسہ میں مبتلا دنیا کو امن و انصاف اور سلامتی و تحفظ کا راستہ دکھا سکیں۔

ضرورت اس امر کی ہے کہ جدید سائنسی اور فنی تعلیم معلمِ انسانیت محمد عربی صلی اللہ علیہ وسلم کے بنائے ہوئے نظامِ تعلیم کی روشنی میں پڑھی، سیکھی اور پڑھائی جائے۔ جس نبی کے معلمانہ کردار کی اعجازِ آفرینی پر تاریخ کا یہ حیرت انگیز واقعہ گواہ ہے کہ سرزمینِ حجاز کے صحرائی کلاس روم میں معلمِ صدق و صفا سے درس لینے والی تہذیبِ نا آشنا قوم دیکھتے ہی دیکھتے اقوامِ عالم کے لیے نہ صرف راستی، مساوات، عدل، اخوت، اہمسان اور امن کی راہنما بن گئی بلکہ اس نے تدبیر و تفکر کی گنجیوں سے علوم و فنون کے بند خزانوں کے ساری نوعِ انسانی کے لیے کھول دیئے۔ حق یہ ہے کہ حضور صلی اللہ علیہ وسلم ہی کے تیار کردہ جماعت نے بین الاقوامی دورِ تہذیب کا افتتاح کیا اور آج کے فاسد علوم اور بے توازن تحریکوں میں جہاں کہیں کسی قابلِ قدر جوہر کا کوئی ذرہ چمکتا دکھائی دیتا ہے یہ اسی قومِ محمد کے فیضان کی یادگار ہے جو دوسروں کو منزل کا سراغ بتانے کے بعد خود اپنا سراغ گم کر بیٹھی۔

مجھے کسی بھی طویل بحث یا اس موضوع پر گفتگو کرنے سے پہلے یہ احساسِ ندامت دامنیگر ہو جاتا ہے کہ ملتِ اسلامیہ ہونے کی حیثیت میں ہم نے نبی کریم صلی اللہ علیہ وسلم جیسے عظیم ترین معلمِ ایمان و عمل اور معلمِ انقلاب کی پیروی کا حق ادا نہیں کیا۔ ہمارا مقام یہ تھا کہ ہم حضور صلی اللہ علیہ وسلم ہی کو اپنی تمام فکری و عملی سرگرمیوں میں سرچشمہ ہدایت تسلیم کرتے اپنے کاروانِ حیات کو ہر بیچ و خم تاریخ سے گزارتے ہوئے حضور ہی کا دامنِ قیادت تھامتے اور سیاست و اقتصاد اور تعلیم و دفاع اور دوسرے تمام شعبہ ہائے کار میں حضور کے معلمانہ منصب سے روشنی حاصل کرنے۔ مگر ہماری افسوسناک حرکت یہ ہے کہ ہم اس سستی کو جو قائدِ تہذیبِ انسانی تھی ایک آراستہ و پیراستہ عجائب خانہ عقیدت میں مسند آراہ کر کے اپنے قافلہ ہائے فکر و عمل

وادی وادی میں گھماتے پھرتے ہیں۔ موجودہ بحران زدہ تہذیب کے بدہ اور پر اگندہ
 براکبر کے دروازوں پر ہدایت کی بھیک مانگنے کے لیے مرغوبیت کا کشکول اٹھائے
 مار گاتے ہیں۔

باقی رہی یہ بات کہ علم کیا ہے؟ اس کا مقصد اور اس کے حصول کے ذرائع اور خود اسلام
 نظام تعلیم کیا ہے؟ ان سوالات کو چھڑتے ہوئے جب ہم مغرب کے نظریہ علم کو دیکھتے ہیں تو پھر ہم
 ملا مان مصطفیٰ صلی اللہ علیہ وسلم اور حاملین قرآن کی حیثیت سے یہ کہنے پر مجبور ہو جاتے ہیں کہ
 اس رائج شدہ باطل نظریہ علم کی وجہ سے تمام علوم بگڑ کر رہ گئے ہیں۔ ان میں جو تھوڑے بہت
 بچائی کے اجزاء ہیں وہ غلط افکار و تاثرات کے ساتھ اس بُری طرح خلط ملط ہو گئے ہیں کہ انکے ذریعہ
 زندگی کو پوری طرح خیر و خوبی سے آراستہ کرنا ناممکن ہے اور جو نظام تعلیم محض ان علوم و افکار
 و تشکل کرنے کا وسیلہ بن کے رہ گیا ہو وہ ہمیں نہ تو مسلمان کے سے ایمان و کردار سے آراستہ
 رکھتا ہے اور نہ انسان کو موجودہ بحرانی دور سے نجات دلا سکتا ہے۔

اسلام کے سوا تمام نظریہ ہائے تعلیم، نظریہ ہائے جیسا اور نظریہ ہائے نظام حکومت، آج کی تمام
 نخرکیں آج کے تمام سماجی نظام اور آج کے تمام معاشرے اُس طرح کے ریت کے گھروٹے ہیں
 جنہیں بچے ساحل سمندر کی ریت سے بناتے ہیں پھر اپنے حاصل محنت کو توڑتے ہیں اور بار بار
 اسی کھیل کو دہراتے ہیں، غضب یہ کہ وہ اس کھیل کھیل میں اپنے اپنے گھروندوں کو صحیح اور
 بہتر اور دوسروں کے ریت کے قلعوں کو غلط اور گھٹیا قرار دے کر آپس میں لڑتے ہیں۔
 آج کی نشست میں انتہائی دلسوزی کے ساتھ قوم اور اسکے کارفرما حضرات کو اس امر کی طرف
 متوجہ کرنا ہے کہ ہمارے سامنے ہمیشہ کی طرح فلاح و سعادت کا اب بھی ایک ہی راستہ ہے اور وہ یہ کہ
 ہم سچے مسلمانوں کی طرح غلوں کے ساتھ اسلام پر عمل پیرا ہوں، اسلام کے نظام تعلیم کا اجرا کریں،
 قول و عمل کا تضاد ترک کر دیں، نظام تعلیم کو بنیاد ہی سے مکمل اسلامی سانچے میں ڈھال کر اپنی پوری
 انفرادی اور اجتماعی زندگی کو اسلامی تصور حیات پر استوار کریں اپنے تعلیمی، معاشی، تمدنی، قانونی
 اور سیاسی نظام کو قرآن اور سنتِ رسول صلی اللہ علیہ وسلم کے مطابق ڈھالیں اور دنیا کے سامنے اس
 مثالی نظام زندگی اور عدل و انصاف کا عملی نمونہ پیش کریں جس کیلئے پاکستان کا قیام عمل میں لایا
 گیا تھا۔ (المختصر، جولائی ۱۹۹۱ء)



کرنا ہے اگر ذکر تو اس جانِ جہاں کا
چلنا ہے تو کونین کے سرور کی طرف چل

پھر منزل مقصد نہ ملے تو میرا ذمہ

دو چار قدم راہِ پیغمبر صلی اللہ علیہ وسلم کی طرف چل

میلوں نہ ہو تیرگی رنج و الم سے

اے رہو شبِ صبحِ منور کی طرف چل

پھر شبِ بے کی نہ کبھی ہو گی شکایت

اک بار ذرا ساقی کو تر کی طرف چل

سامان بقا کر لے فنا ہونے سے پہلے

اے قطرہِ ناپیز سمتِ در کی طرف چل

ہے تجھ کو اگر تیرہ نصیبی کا گلہ کچھ

بڑھ صلِ علی بختِ سکندر کی طرف چل

ہر سمت جہاں پر ہے تجلی ہی تجلی

اس بارشِ انوار کے منظر کی طرف چل



بین الاقوامی سیاست اور
ملکی نظام حکومت میں
سیرت نبویؐ کے تقاضے

اہمیت اور ضرورت



اب عمل کا وقت ہے، آزمائش کی گھڑی ہے، سیاسی مفادات، جماعتی وابستگی اور گروہی تعصب سے بالاتر رہ کر سیرت رسول صلی اللہ علیہ وسلم کی ترویج و بالادستی کے لیے نظام شریعت کی منظوری، ترویج اور نفاذ کے مرحلہ میں بھڑپور کردار ادا کر کے دنیا و آخرت کی سُرخ روٹیاں حاصل کیجئے ورنہ خدا نہ کرے کہ کل بارگاہ

صحافت میں جو اب بھی نہ بن سکے!



اسلامی انقلاب کا واحد راستہ

منصبِ نبوت پر اعتماد اور انقیاد

ذیل کا مضمون بھی ماہنامہ ”الخبیر“ ملتان کے ایڈیٹر مولانا محمد ازہر کے مکتوب ”آپ کے نزدیک ربیع الاول“ کے مناسبت سے قوم کے نام کو نئے نئے نصوص سے پیغام یا دستور العمل جو ہمیں ذلت و ادبار کے موجودہ دردناک صورت سے نکال سکے، ہو تو اس کے لیے ”الخبیر“ کے صفحات حاضر ہیں۔“ کے جواب میں لکھا گیا۔

ربیع الاول کے مقدس اور مبارک مہینہ میں سیرت نبوی کے بیان و توضیح، تبلیغ و اشاعت، ریسرچ و تحقیق، وسیع اداروں، عظیم جماعتوں پھر ان کے مختلف النوع پروگراموں، ملکی اور صوبائی سطح پر سیرت کانفرنسوں کا انعقاد، وعظ و خطابت اور جوش و جذبہ کی موثر اور نئی اداؤں اور مختلف صورتوں میں سیرت سے تعلق و نسبت کا وصف امت زوال و ادبار، باہمی تشقت و انتشار اور آویزش و افتراق بلکہ لادینیت اور لامذہبیت کی گود میں جا رہی ہے۔

نئی نسل کے صاف ذہنوں میں صالح اقدار اور پیغام نبوت کا بیج بھٹانے کے بجائے ابا حیت کی تخم ریزی کی جا رہی ہے۔ اذہان کی تعمیر اور سیرت کی تشکیل، صاحب سیرت صلی اللہ علیہ وسلم کے اُسوۂ حسنہ کے عملی نمونے دکھانے بغیر ہرگز حاصل نہیں کی جاسکتی۔ آپ نے جس بحث و تحقیق کا آغاز کیا ہے اس کی نئی نسل کو خاص طور پر ضرورت ہے

جب تک پوری قوم کے سامنے، عالم افراد اُمت اور سربراہ طبقہ یا قومی سطح پر مستقبل کے معماروں کے سامنے زندگی، تہذیب و تمدن اور عقل انسانی پر نبوت اور عالیین نبوت کے احسانات واضح نہ کر دیئے جائیں کہ انہوں نے دنیا کو کیا عطا فرمایا اور ان کے پیغام و نظام اور ان کے انقلابی کردار اور ان پر اعتماد و انقیاد کی بدولت دنیا کیسے رشکِ حثیت بن گئی۔ اس وقت تک موجودہ بے راہروی، مادی اقدار کی غلامی، مغربی طرز فکر سے وابستگی، مزاج اور منہاج نبوت سے ناآشنائی اور ظلمت و ضلالت کی یلغار کو نہیں روکا جاسکتا۔

موجودہ حالات و واقعات اور ماحول میں اگر مصلحین اور اصلاح انقلاب اُمت کے ہی خواہ اپنی ساری توانائیاں اس پر مرکوز کر دیں اور اس سوال کا ہر مل طریقہ پر جواب دینے کی کوشش اپنے قوائے فکر یہ اور قلب و دماغ پر اس طرح طاری اور ستوی کر دیں کہ برصغیر پاک و ہند کے تعلیمیافتہ مسلمان اور عامۃ المسلمین اپنی پوری فکر اور کوشش، اپنی تمام مساعی اور حرکات اور اپنے پورے فکر و عمل کو اسی مزاج و منہاج ہی کے قریب کرنے کی کوشش میں پڑ جائیں جس کو انبیاء کرام اور اس کے سرگروہ اور خاتم حضرت محمد رسول اللہ صلی اللہ علیہ وسلم کے ساتھ نسبت حاصل ہے، اور اللہ کے نزدیک صرف یہی طریقہ مقبول اور حقیقی کامیابی کا ضامن ہے۔

اگر آپ حضرات اور آپ کی طرح دینی و علمی حلقے، اسلامی اور دینی انقلاب اور خالص دین اسلام کے فروغ کا کام کرنے والی تنظیمیں، سیاسی جماعتیں اور قومی ادارے اپنی ترجیحات میں منصب نبوت کی عظمت، اہمیت و واقعیت اور اسی پر عوام الناس کے اعتماد و انقیاد کی بحالی کی تحریک شروع کر دیں۔ اولاً اپنے ذاتی اور گروہی تعصبات جماعتی ہٹ دھرمیوں، سیاسی چکر بازیوں اور ضمیر و ایمان کی خرید و فروخت کی متعفن لعتوں کے قلاوٹوں کو دور بھینک دیں۔ انسانی زندگی، اس کی ترقی کے امکانات اور اس کے وسیع مضمرات کے حقائق، اس کی قدریں اور قیمتیں وہی رکھیں جو انسان ہی کے نمایان نشان ہیں۔ ہمارے قائدین ہمارے علماء، ہماری مذہبی جماعتوں کے امراء اور

بھی خواہاں اُمت جن پر افراد اُمت اعتماد کرتے ہیں اور بعض اوقات ان کے اشاروں پر جان بھی تیار کر دیتے ہیں، خدا ترسی سے کام لیں، حق و انصاف کے تقاضے پورے کریں، عامۃ الناس کے ان سے دینی تعلق اور اپنی ذمہ داریوں کا احساس کریں، انہیں اپنی خواہش اور منشاء کا آلہ کار، اپنی قیادت و سیادت اور مفادات و اغراض کا ذریعہ نہ بنائیں۔

بدقسمتی سے اب لادینیت کے اس طوفانِ بلاخیز میں ”کفر از کعبہ برخیزد“ کے نکتے سامنے آرہے ہیں۔ جو لوگ اُسوہ نبوت کے فروغ و تشریح کا نمونہ بن سکتے تھے اور جن سے قوم اس لیے وابستہ ہے کہ وہ نبی کے نظام اور اس کے مشن اور کام کا نام لیتے ہیں خود ان کا اپنا دامن تارتا رہے اور انہی کے ہاتھوں سے ہماری مملکت میں دین اسلام کو اٹنی چھری سے ذبح کیا جا رہا ہے۔

یہ دور سیاست بھی کیا دور سیاست ہے

مذہب کی نمائش ہے ایمان کی تجارت ہے

ناقص تربیت، نا تمام اخلاقی ماحول اور بدترین لادین سوسائٹی اور گروہی تعصب اور جھٹھے بندی نے قائدین کو کوتاہ نظری، خطا کاری، گمراہی اور غلط فہمی میں مبتلا کر رکھا ہے، غلط بیانی، نفس پرستی، بواہوسی اور انفرادی و اجتماعی انانیت ان کی گھٹی میں بیٹھ چکی ہے۔ دینی طبقوں میں باہمی سرچھٹول اور عدم اعتماد و منافرت نے بدقسمتی سے مسلمانوں کے سر پر طویل بدبختی اور مصیبت لادوی ہے۔

میرا مقصد یہ ہے کہ آپ حضرات جیسے ارباب علم و دانش اور اعمدانِ پستد علماء اپنے اخلاص، بصیرت، خلألق دوستی اور احترامِ انسانیت کے جذبات لے کر خالص دینی نقطہ نظر سے کام شروع کر دیں۔ لیکن، سٹالن، برزیمیف، گورباچوف اور ان کے ایجنٹ جو کہ انسانی اقدار سے کھیلنے رہے، اسے گیند کی طرح لڑھکاتے اور اس پر ہر روز نئے نئے تجربے کرتے رہے۔ ان کے ان ظالمانہ کرتوتوں کو تاریخ نے محفوظ کر لیا ہے اور آنے والی نسلیں کبھی بھی انہیں معاف نہیں کریں گی۔

موجودہ دور میں اگر خیر کی توقع اور امید کی کوئی کرن نظر آتی ہے، نبوت کا نظام اور کام اگر صحیح معنوں میں کہیں چل رہا ہے تو وہ تبلیغی جماعت کا سلسلہ خدمتِ دین ہے مگر بیونٹی کی رفتار سے ہاتھی کی یلغار کو نہیں روکا جاسکتا۔ لادینیت، منافقت، اباہیت، فحاشی اور دجل و فریب کے عفریت کے سامنے بھی تو بند باندھنا ہوگا، ملک میں دینی قوتوں اور اسلامی معاشرت کی گرفت بہت کمزور ہو چلی ہے، مغرب کی مروجہ لادینیت نے اسے مزید شہ نخستی ہے۔

ایسے حالات میں علماء اور صلحاءِ امت، دانشورانِ قوم اور مصلحینِ ملت کا یہ فرض بنتا ہے کہ وہ خود کو اسوۂ رسول صلی اللہ علیہ وسلم کے اعمال سے آراستہ کر کے میدانِ عمل میں آئیں تاکہ کم سے کم عقائد اور ایمانیات کی تحفظات کی جاسکے۔

محض خطابت، محض جماعت بندی، محض تنظیم، محض جلسہ و جلوس اور محض اسلامی منشور کے اعلان اور نعرہ بازی سے کام نہیں چلے گا۔ لوگ وابستگیوں کو بھی دیکھیں گے، لوگ سوسائٹی کو بھی دیکھیں گے۔ ابنِ قلدین کے الفاظ میں ”ہر شخص اپنی سوسائٹی اور ہمنشینوں سے پہچانا جاتا ہے“۔ اب عمل اور عشقِ رسول اور منصبِ نبوت پر اعتماد اور منہاجِ نبوت سے وارفتگی اور جنون کی حد تک اس پر نچنگی اور استقامت کی ضرورت ہے مگر موجودہ نقشہ تو آپ کے سامنے ہے۔

بٹھاتا ہے دل کو کلامِ خطیب
مگر لذتِ شوق سے بے نصیب
کلام اس کا منطبق سے سلجھا ہوا
لغت کے بکھڑوں میں اُلجھا ہوا
وہ صوفی کہ تھا خدمتِ حق میں مرد
محبت میں یکتا حیثیت میں فرد
عجم کے خیالات میں کھو گیا
یہ سالک مقامات میں کھو گیا

بجھی عشق کی آگ اندھیر ہے

مسماں نہیں خاک کا ڈھیر ہے

حضور نبی کریم صلی اللہ علیہ وسلم کی ذات پر اعتماد، منصبِ نبوت کا پورا انقیاد اور باہمی اتحاد سیرتِ نبوی کا توہر ہے جس پر حسن انجام، دنیا کی سعادت اور آخرت کی نجات کا

دارومدار ہے جس سے صحیح اخلاق، صالح تہذیب، بندے کو خدا سے ملانے والی عبادات اور جامع نظام کی تشکیل اور تکمیل ہوتی ہے۔ اس میں تھوڑی سی کمزوری، ضعف الاعتقادی اور معمولی سی لغزش کی تلافی بھی بہت مشکل بلکہ ناممکن ہو جاتی ہے۔ جب تک مصلحین امت، جب تک دینی جماعتوں کی قیادت اور جب تک راہنمایان ملت میں سیرت نبوی کا مطلوبہ انقلاب نہیں آتا یا کوئی خالص دینی قیادت نہیں ابھرتی جو امانتدار، گمراہیوں اور غلطیوں سے پاک، لالچ اور نفع اندوزی اور مادی معاوضوں سے بری ہو، جو خواہشات سے مغلوب اور جذبات سے متاثر نہ ہوتی ہو جو محض اپنی رائے، ناقص معلومات اور محدود تجربوں اور ذاتی مصلحتوں کے تحت فیصلے نہ کرتی ہو تب تک خالص اسلامی انقلاب کی توقع عبث ہے۔ میدان خالی ہے، امت کو بھرپور علمی و دینی اور خالص اسلامی قیادت کی ضرورت ہے۔

گوئے توفیق و سعادت درمیاں انگنہ اند
کس بمیدان در نہ مے آید سواراں را چہ شد

قومی سیاست اور ملکی نظام حکومت میں

سیرت نبویؐ کی اہمیت

ماہنامہ الخیر کے مدیر شہیر حضرت مولانا محمد ازہر صاحب مدظلہ نے اپنے ایک مفصل مکتوب میں احقر کو لکھا کہ: "آجنا بیک کے نزدیک سیرت طیبہ کا وہ کونسا خاص سبق اور بنیادی نقطہ ہے جسے ترک کرنے کی وجہ سے امت ذلت و مسکنت کے آخری کنارے پر اکھڑی ہوئی ہے اور وہ کونسا پہلو ہے جسے بطور خاص زندہ کرنے سے دین کے دوسرے شعبے زندہ ہو سکیں گے؟" ذیل کا مضمون اسی سوال کا جواب ہے۔

حامداً و مصلياً۔ برادر گرامی قدر محمد و محترم حضرت مولانا محمد ازہر صاحب مدیر

ماہنامہ الخیر، ملتان

سلام مستون! امید ہے کہ مزاج عالی باخیر ہوں گے، آپ کا گرانقدر مکتوب گرامی

میرے سفر بلوچستان کی وجہ سے آج یہاں کوٹھنیں موصول ہوا اس لیے جواب میں بھی تاخیر ہوئی

کہ خط کے موصول ہونے میں تاخیر ہوئی تھی تاہم سے

میں گورہا رہیں ستم ہائے روزگار

لیکن تیرے خیال سے غافل نہیں رہا

مجھے یہاں آئے ہوئے آج پوچھا روز ہے، بلوچستان کے مختلف اضلاع کا دورہ ہوا

مشائخ علماء، ارباب مدارس، طلبہ، مدرسین، وکلاء، دانشوروں، سیاستدانوں، ممبران اسمبلی، بعض

وزراء صحافیوں اور عامۃ المسلمین سے ملاقاتیں رہیں۔ تبادلہ خیال، افہام و تفہیم، خطابات

کچھ سننے اور سنانے کے خوب مواقع ملتے رہے۔ اور اب ذہن پر یہاں کے حالات اور مذہبی اور خالص دینی اعتبار سے اضطراب اور پریشان کن تخیلات کا تسلط ہے، ممکن ہے تحریر میں اس کی عکاسی اور جھلک غالب رہے، تاہم یقین ہے کہ قومی اور ملی اعتبار سے اہل وطن کے مستقبل اور سیرت رسولؐ کے اُسوۂ نجات ہونے کے اعتبار سے اللہ تعالیٰ سے نافع بنائے گا۔ ممکن ہے بعض طبائع کو میری تحریر کے بعض جملوں سے تکدر ہو مگر محترم! جو چیز ظالم حکمرانوں، ڈکٹیٹروں اور آمروں کے لیے باعثِ لعنت و ملامت تھی وہی چیزیں دیگر سیاستدانوں، حکمرانوں، قومی رہنماؤں بلکہ مذہبی زعماء کے لیے کیونکر باعثِ عزت و شرافت قرار دی جاسکتی ہیں یا اس پر سکوت اختیار کر کے آخر کون ایسا مسلمان ہوگا جو خود کو شیطانِ انہرس رگونگے شیطان کے کردار میں رکھے گا؟

آپ نے ربیع الاول میں خصوصی پیغام یا سیرتِ مطہرہ کے موضوع پر کچھ کہنے کا حکم فرمایا ہے۔ کیا کیا جائے اور کیا کیا جائے کس کے سامنے دردِ دل رکھا جائے؟

میں اپنا رونا روؤں جا کر سامنے کس کے
رہا کون اپنے آنسو پونچھنے والا ہے رونے میں
سیرتِ مطہرہ جو عملاً متروک و منفلوم اور پاکستان کے مذبح خانے میں اُلٹی مچھری سے ذبح
کی جا رہی ہے تو جناب یہ بھی اختیار نہیں بلکہ اپنے کر رہے ہیں
منہ از بیگانگان ہرگز نہ عالم
کہ ہامنے ہرچہ کرداں آشنا کرد

کچھ ایسے ہی جذبات ہیں اور اس قسم کے احساسات ہیں جو بلوچستان کی فضا میں
قلب پر وارد ہوئے اور دل و دماغ پر ابھر ابھر کر سامنے آرہے ہیں۔ بہر حال جو کچھ
بھی بنو فیق الہی بن پڑا عرض کیے دیتا ہوں، تعمیلِ حکم کی سعادت بھی حاصل ہو جائے گی
لائے عمل کوئی ایسا نہیں جس کے لیے تجاویز کی ضرورت ہے، نا انا علیہ و اَصْحَابِی کے
خطوط واضح ہیں۔ بہر حال اگر کسی دل والے نے توجہ سے بات سُن لی تو شاید اصلاحِ حوالہ
کے عملی طور پر مفید کردار بھی سامنے آجائیں۔

اہل پاکستان کی عالمی رسوائی

قومی اور ملکی حالات، اہل پاکستان کی عالمی رسوائی، دینی اور مذہبی اعتبار سے زبوں حالی اور تنزل و انحطاط

غرض شاید ہی کوئی ایسا پہلو ہو جس پر اہل دل، اہل بصیرت اور ارباب علم و کمال حیران اور ششدر اور بعض مایوس اور ناامید ہو کر نہ بیٹھ گئے ہوں۔ نظر عمیق سے دیکھا جائے تو یہ دین تو حید کے خلاف ایک خطرناک پہوڑی سازش ہے جو بظاہر کامیاب ہوتی نظر آرہی ہے اور خود ہمارے نادان دوست دانستہ یا نادانستہ طور پر اسکے آلہ کار اور ریلوے استعمار بنتے جا رہے ہیں۔ آپ نشریات کو دیکھیں، ریڈیو اور ٹیلیویشن کی ترجیحات کو دیکھیں، اخبارات کی کی ہیڈ لائنوں، شہ سرخویوں اور قومی راہنماؤں کے بیانات کو دیکھیں، سیاست کے اکھاڑوں میں پہلوانوں کی کبڈی اور باہمی متازعات کو دیکھیں، ممبران اسمبلی ہی نہیں راہنمایان قوم کے ضمیروں کی خرید و فروخت، چڑھتی ہوئی قیمتوں اور اس کے پس منظر اور اسباب کو دیکھیں، قوم کی سادہ لوحی، غفلت، نا سمجھی یا ان کے ذاتی مفادات کو دیکھیں تو صاف معلوم ہوتا ہے کہ صرف تعبیرات اور اصطلاحات کے قدرے تغیر سے پھر سے اقوام کہن کے خدایان کہن کو جمع کر دیا گیا ہے جن کی جاہلی دور کے انسانوں نے پوجا کی تھی، ان کے اصنام اور مجسمے تراشے تھے، ان کے نام پریسکل اور معبدوں کی تعمیر کی تھی۔ اب بھی ان اصنام کا اثر صرف تاریخ کے اوراق یا مشرکین کے کردار و اعمال تک محدود نہیں بلکہ اب کی معاشرت، شعر و ادب، صحافت بالخصوص قومی سیاست اور جوڑ توڑ کی عملی ترجیحات میں بھی سرایت کر چکا ہے۔

جاہلیتِ قدیمہ یا مختلف طبقات اور سیاسی جماعتوں کا ذوقِ صنم گری

آپ ارض پاک کے اطراف و اکناف چھان ماریں، سیاسی جماعتوں اور کارکنوں کے دلوں کی دھڑکنوں کو ٹٹولیں، راہنماؤں کے مفادات پر نظر دوڑائیں

ان کی وابستگیوں کی تحقیق کریں، ان کے اعمال کا جائزہ لیں، عوامی اور عمومی جہالت کو پرکھیں، علم و عمل کی میزان سے تولیں، خالی الذہن ہو کر خوب سوچ سوچ کر عدل و انصاف کے ترازو میں سب کو تولتے جائیں، کونہ کونہ چھان ماریں تو آپ بھی میرے ساتھ اس نتیجہ پر متفق ہو جائیں گے کہ مملکتِ عزیز پاکستان میں بھی جاہلیتِ قدیمہ اور ہر شہر و دیار اور ہر زمانے

کے بت جمع کر دیئے گئے۔ آج یہاں مصریوں کے دیوتا بھی ہیں اور بتوں کے خدا بھی،
 یمن کے الہ بھی اور جاہلیت کے معبود بھی، وادی فرات کے پروردگار بھی اور وصل و فراق
 کی دیویاں بھی، الغرض سبھی کو اسی محفل پاک میں گھسیٹ لایا گیا ہے۔ سب کی تسکلیں اور ظاہری
 صورتیں مختلف ہیں تاہم مختلف قوموں، طبقات، گروہوں اور پارٹیوں کے ذوقِ صنم گری
 کا پتہ دیتے ہیں۔ کسی نے تلوار اٹھا رکھی ہے تو کسی نے تیر کھینچ لیا ہے، کسی نے درانتی الازنا
 شروع کر دیا ہے تو کوئی ترنگا لہرا رہا ہے۔ غرض ہیئت کچھ بھی ہو حالت سب کی یکساں
 ہے، سب کے سب سیرتِ مصطفویٰ سے کانپ اور مخترا رہے ہیں جو ان کے خلاف
 بغاوت اور انقلاب کا سبق پڑھاتی ہے جس نے انکی عیش و عشرت کو حرام کر دیا ہے جس نے
 ہمیشہ بتوں اور بتوں کی خدائی اور اصنام کی جاگیر داری کو ختم کر کے توحید کی اساس پر ایک
 نئی دنیا آباد کی۔

بہر حال خدا بھلا کرے متیہ علماء کو نسل کا کہ نعرہ حق بلند کیا، پیرایہ رحمت جلا دیا، الحاد
 کے خلاف اتحاد کی مہیر مہیا کر دی۔ لہذا سب معبودانِ باطل خواہ اقتدار کا بت ہو یا
 وزارت اور قومی سیاست اور ذوقِ سیادت کا بت ہو یا رخص و عداوتِ صحابہ کا بت
 ہو، سب کے سب ذکرِ حق سے خائف اور "ضربِ خلیل" سے ناخوش ہیں۔
 گذشتہ ہفتہ آنحضرت صوبہ بلوچستان کے دورہ پر تھا۔ مختلف اضلاع اور وہاں کی سرکردہ
 شخصیات، سیاستدانوں، صحافیوں، قومی رہنماؤں، علماء، ممبرانِ اسمبلی، وزراء اور مختلف
 مکاتبِ فکر کے زعماء سے تبادلہ خیال ہوا، جلسے اور اجتماعات بھی ہوئے، پریس کانفرنسیں
 بھی ہوتی رہیں اور ۸ ستمبر کو صادق شہید پارک کوڑے میں متیہ علماء کو نسل کا ایک عظیم الشان
 تاریخی جلسہ عام بھی ہوا۔

احقر کا ذاتی اور مجموعی تاثر یہ رہا اور اس کی پشت پر
 احقر کے پاس ذاتی مشاہدات کے بدیہی دلائل ہیں کہ
 بلوچستان جیسے متصلب دینی صوبہ میں بھی "وٹلسٹ"،
 کیونٹسٹ، لادین حکمرانوں سمیت تمام دہریے اور روسی اور خمینی گمشتے اور جاہلیتِ قدیمہ

کے علمبردار خوش ہیں اور خوشی سے بغلیں بجا رہے ہیں، باہمی مبارک سلامت کا شور ہے ان کے ہاں ایک جشن کا سماں ہے۔ سب دینی قوتوں اور اسلامی اور دینی فکر پر یقین رکھنے والوں کے اسے سبز باغ دکھانے میں کامیاب ہو چکے ہیں، سب نے اپنے اپنے معبودانِ باطل کو خوشخبریاں سنائیں اور سب نے بلوچستان سمیت تمام پاکستان میں دینی قوتوں کے ٹکٹے جانے کو اپنے اصنام اور مذموم مقاصد اور غیر ملکی کام کے حق میں فال نیک سمجھ کر ان سے کہنا شروع کر دیا ہے لوگو! مبارک ہو انسان پھر سے خدا سے بھاگ آیا ہے، ادیانِ سماویہ کو ٹھکرا کر پھر سے ماضی کی خرافات، جاہلی روایات اور خالصہ مغربی شیطانی سیاست اور مغربی مفادات کے حصول کی طرف علم و نظر کی وسعت اپنی بہترین صلاحیتیں اور فکری کاوشیں ہماری عزت بڑھانے، ہماری دوکان چمکانے اور ہماری ترجیحات اور ہمارے فکر و نظر کے نتائج و ثمرات کے فروغ اور ہماری عظمتوں کی دریافت کے لیے لوٹ رہا ہے۔

معبودانِ باطلہ کے ہاں مسترتیں سب بے خوش ہیں سیاست کا بے جا، جمہوریت کا بے شہرت و جاہ پرستی کا بے، انسانیت کا بے، خود پرستی اور عجب کا بے! غرض سب معبودانِ باطلہ خوش ہیں اور سب اسے اپنے لیے اُمید کی ایک کرن یقین کرتے ہیں جو مدت کے بعد ان کے ویرانے میں چمکی، اور یہ وہ بادِ مراد ہے جو ہماری مسموم اور محکوم ذہنیت، ناخبر بہ کار اور ناچختہ سیاست اور اکھڑ مزاجی اور ہمہ دانی اور تکبر و غرور کی فرسودہ سرزمین سے چلی ہے۔ اقبال مرحوم کے الفاظ میں صورتحال کچھ ایسی ہی ہے

گفت مردوخ آدم از یزداں گریخت
از کلیسا و حرم نالاں گریخت
تا بیفزاید بادِ راک و نظر
سوئے عہد رفتہ باز آید نگر
روزگار افسانہ دیگر کشاد
مے و زردزاں خاکدان باد مراد

خدا بیزار نظریات اسلام اور الحاد کا اتحاد | پریس کانفرنسیں ہوئیں، صحافتی نمائندوں اور نوجوانوں کو ایک دوسرے

کی طرف گھورتے اور کہتے ہوئے سنا، بانگِ دہل اور ڈنکے کی چوٹ کہتے ہیں کہ اب تو انسان نے آسمانوں کو بھی دیکھ لیا مگر خدا وہاں بھی نہیں ملا، یہ اس کا ثبوت ہے کہ خدا نہیں ہے۔ پھر کہنے لگے اور کھل کھل کر اعتراضات جھڑنے لگے جناب! نظامِ اسلام کہاں ہے؟ ذرا کوئی ایک جھلک تو دکھا دو؟ لادین سیاسی اتحادوں میں لیڈر رہتے ہیں اور مشیرِ علماء اسلام، ہم نے اسلام اور الحاد کے اس اتحاد میں خیر و برکت کا کوئی منظر نہیں دیکھا، صرف نظریات اور تصویریاں نہیں، خوشنما و عظم نہیں، ترجم سے قرآن نہیں، جھنڈوں اور زندہ باد کے نعروں سے نہیں، عملی طور پر اپنے طرزِ سیاست و حکومت اور کردار کے زاویوں میں دکھا دو کہ اسلام کہاں ہے؟ نظامِ اسلام کہاں ہے؟ غلبہ کس کا ہے، الحاد کا یا اسلام کا؟ ہم نے اپنے کانوں سے سنا، تو تعلیمیافتہ نوجوان بغیر کسی جھجک کے اعلان کرتا ہے کہ علماء جس خدائی مذہب اور نظامِ شریعت کا دعویٰ کرتے ہیں وہ فریب اور تخیل سے زیادہ کچھ نہیں۔

دہریت کے علمبرداروں، مغرب زدہ سیاستدانوں، خدا بیزار صحافیوں اور جمہوریئے کارندوں اور تمام معبودانِ باطلہ اور جدید میکیاولی سیاست کے بزرگ جمہور و سرخیل ہمارے اس قسم کے کردار کو دیکھ

کر اپنے تمام ہم شربوں کو مبارکباد دیتے ہیں اور کھلے بندوں تہذیبِ فرنگ کی بقاء اور سلامتی کی دعا کرتے ہیں اور ان سے کہتے ہیں کہ فرنگ نے مشرقیوں کو خوب سمجھا اور علم و تحقیق، اکتشافات، جدید میکیاولی سیاست، مکر و فریب، جھوٹا پروپیگنڈہ، دروغ کوئی اتہامات حصولِ اقتدار اور مغرب کی شنگی اور لادین جمہوریت سے پیار کے نام پر ہمیں ایک بار پھر زندہ کر دکھایا۔

وہی رئیسِ الالہ سب سے کہتا ہے کہ دوستو! اس سنہرے موقع کو غنیمت سمجھو جو مغرب کے سیاستدانوں، لادینیت کے علمبرداروں، روس کے حاشیہ بردار لادین سیاستدانوں کے

کرداروں، علماء کی مختلفوں اور کچھ دین کے نمکساروں نے ہمارے لیے فراہم کر دیا ہے۔
آل ابراہیم بے ذوق است | وہ آج خوشنویس ہیں اور موجودہ صورتحال کا حقیقت
 پسندانہ جائزہ لے رہے ہیں کہ اولاد ابراہیم بھی عقیدہ
 توحید، عقیدہ رسالت اور جامعیت اسلام کی حقیقت بھلا بیٹھی، اور خود کو وارثان علوم نبوت
 کہلانے والے بھی میثاق ازل، پیمان است، اطاعت رب، شعار دین اور غلبہ و
 نفاذ شریعت کی خالص محمدی راہوں کو گم کر بیٹھے اور راہ سنت کی لذتوں کو کھو بیٹھے،
 وہ لادین سیاستدانوں اور مغرب زدہ لیڈروں کی صحبت، قربت، معیت اور ان کے
 پال چلن اور رنگ ڈھنگ کے اپنانے سے اپنا سب کچھ لٹا چکے، اور روح الامین کے
 آوردہ دین اور لذت ایمان و یقین کو یکسر حوالہ نسیان کر چکے، اور بقول اقبال مرحوم
 ورتحال یہ بھی کچھ ایسی ہی ہے کہ ہے

آدم آن نیلی تنق را بسورید
 در دل آدم بجز افکار چسیت
 در نگر آن حلقہ وحدت شکست
 مرد عمر افتاد در بند جہات
 خون او سرد از شکوہ دیریاں
 لایرم پیر حرم ز نار بست
 آنسوئے گردوں خدائے ز ندید
 ہچو موج این سر کشید و آن رمید
 آل ابراہیم بے ذوق است
 با وطن بیو بست و از یزداں گاست
 اے خدایا، کہن، وقت است وقت

مغربی جمہوریت اور لادین سیاست کی پلو جا اور محبت
 ایک اور قد اور بت نے آگے بڑھ کر سب کو مبارکباد دی اور کہا کہ وہ ہومن جو سنت رسول کا نمونہ تھا، تعلیمات نبوی کا دیوانہ تھا اور چراغ مصطفوی کا پروانہ تھا، جو حدود و قیود اور جہات کا کبھی قابل نہ تھا اور نہ خدائے خالق کائنات کے سوا کسی کو جانتا تھا، جو صرف نظام شریعت کا علمبردار تھا، اس کا جوڑ توڑ، اس کی عداوت و محبت اور اس کا تعلق و انقطاع کی میزان صرف اور صرف شریعت تھی، اب اُس نے سب کچھ ترک کر دیا، اب وہ بھی میکیا ولی سیاست اور مغربی جمہوریت کا نام لیوا ہی نہیں

اب وہ تو اس کی محبت کی دیوی بن چکی ہے، اُس نے بھی فرنگی سیاست کی اس دیوی پر اپنا دین و شریعت اور مذہبی تقدس اور علمی امتیاز کے تمام اختصاصات اس کی بھینٹ چڑھا دیئے ہیں، اب وہ خالص مغربی جمہوریت اور قسم کی لادین سیاست کے پیروں سے محبت ہی نہیں کرتا بلکہ اسے پوجتا بھی ہے، اس کے لیے رٹتا بھی ہے۔ اب وہ کھل کر کہنے لگا ہے کہ عورت کی سربراہی شرعاً جائز ہے مگر عدم جواز کے فتویٰ کے باوجود اسی لمحے ایک ہی سانس میں جمہوری حمل کی اس نومولود کو برقرار رہنے اور اس کے عملِ حمل کو جاری رہنے کا مشورہ بھی دیتا ہے کہ جمہوریت کی گاڑی پٹری سے نہ اترے پائے۔

ایک اور معروف بت نے آگے بڑھ کر کہا آج سارا عالم اسلام دانش فرنگ کا اسیر ہو چکا ہے اس کے علاوہ علماء اور شیوخ بھی تقلید مغرب پر اتر آئے ہیں،

آزادی، اباحت، سوشلزم اور دہریت کی فتح

بڑے بڑے صاحبانِ علم و فضل اور اہل عجم و دستار بھی کھلم کھلا اور کبھی پس پر وہ ہماری وکیلہ حاذقہ اور ماہرہ فن سے ملاقات مذاکرات، بظاہر مخالفت اور اندرونِ خانہ بھر پور معاونت کے عہد کرتے ہیں، اُس نے کہا یہ ہمارے لیے سنہری موقع اور ساعتِ سعید ہے، آج خوشی منانے کا حق ہے۔ ایک جرمن انبار نے بھی لکھا اور اسی بزرگ نے بھی کہا کہ دین اسلام نے شکست کھائی اور مسلمانوں کا خدا ایک جمہوری حسینہ سے شکست کھا گیا ہے۔ آزادی، سوشلزم، اباحت اور دہریت کی فتح ہوئی اور کہنے لگا کہ محمد عربیؐ کے ایک چراغ کے لیے آج چہار جانب سے سینکڑوں بولہبی آندھیاں اُٹھنے لگیں۔ اُس نے صاف کہا اے خداوندانِ دہریت و اباحت! بے فکر ہو اور بے فکری سے اپنا کام کیے جاؤ، ہم اسلام کا نعرہ سنتے ہیں، منشور سنتے ہیں، بعض لوگوں کی صورتیں بھی اسلامی دیکھ لیتے ہیں، منشور بھی لکھے ہوئے مطالعہ کر لیتے ہیں، لا الہ الا اللہ کی آواز بھی سنتے ہیں لیکن وہ دل کی آواز نہیں بلکہ اس کی حقیقت حرفِ زیر لب سے آگے کچھ نہیں اور جو دل میں نہیں ہوتا وہ زبان پر بھی زیادہ دیر تک نہیں رہ سکتا۔

سیاست فرنگی تارکی اور ضلالت کی حکومت مسلط کر دی | ایک نئی ایڈ نامی

عاداتی بُت آگے بڑھا اور کہا آج پاکستان میں سحرِ فرنگ اور سیاستِ فرنگ نے تاریکی اور ضلالت کی حکومت مسلط کر رکھی ہے اور دین کو بے دخل بنا دیا ہے، دینی جماعتوں میں بھی اب عملاً اس کا کوئی مؤثر کردار باقی نہیں رہا، پھر اُس نے اچھل کر یہ بھی کہا کہ وہ ہمارے نہریان اور پیروکار بہت اچھا کر رہے ہیں جو دنیا چھوڑ کر خلوتوں اور غاروں میں جا بیٹھے ہیں اور تحریک انقلابِ اسلامی میں کام نہیں بلکہ اس کے ناکام کرنے کا مبارک کام کرتے ہیں، ہم نے اپنے غلاموں کو مطلق تصرف اور کامل آزادی بخشی ہے اور طاعت و عبادت کے بوجھ سے انہیں سبکدوش کر رکھا ہے۔ ہم نے سنجیدہ عبادت، نظامِ شریعت اور خالص اسلامی انقلاب کے بدلے گانے اور بھجن کو رواج دیا ہے، رقص و سرود کو مقدس بنا دیا ہے، ہم ایسی بے مزہ نماز کے قائل ہی نہیں جس میں فغمہ اور موسیقی نہ ہو۔ ہمارا واحد منشور، ہماری تحریک، ہماری مساعی اور ہماری تمام کوششوں کا واحد ہدف ایک ہی ہے وہ یہ کہ اللہ تعالیٰ کے آخری پیغمبر کی سیرتِ اصلہ صحیح معنوں میں مسلمانوں کے اجتماعی نظام اور طریقہ ہائے سیاست میں نہ آنے پائے اور اس میں ہم کامیاب رہے، کہنے لگاے

درجہاں بان آمد ایام طرب دین ہزیمت خورد از رنگ و نسب
از چراغ مصطفیٰ اندیشہ چسیت زانکہ اور اپت زند صد بولہب
گر چہ مے آید صدائے لا الہ . آنچه از دل رفت کئے ماند بہ لب

اے خدایان کہن، وقت است وقت

میں نے یہ سارا منظر دیکھا اور آپ بھی سب کچھ دیکھ رہے ہیں ایسے حالات میں مردانِ دلاور اور محبانِ رسول صلی اللہ علیہ وسلم کا فرض بنتا ہے کہ سر پر کفن باندھ کر میدانِ عمل میں اتریں اور تحریک انقلابِ اسلامی کے عمل کو آگے بڑھائیں۔

(ماہنامہ "الخیر" ملتان، ربیع الاول ۱۴۰۹ھ)

حالاتِ حاضرہ اور سیرتِ رسول ﷺ کے تقاضے

ترویجِ سیرت کی آئینی جدوجہد، مخالفت
اور موافقت کے تناظر میں اور
نام لیوان سیرت کی ذمہ داریاں

سیرتِ رسول صلی اللہ علیہ وسلم پر چودہ سو سال سے لکھا جا رہا ہے۔ تاجدارِ ختمِ نبوت صلی اللہ علیہ وسلم کے اقوال و اعمال، ارشادات اور طرزِ ادا کا وہ کون سا پہلو ہے جس کو انسانیت کے کسی نہ کسی طبقہ کے لیے معمول نہ بنا دیا گیا ہو۔ جب تک سیرت پر عمل رہا امت کی وحدت بھی رہی، مادی و روحانی غلبہ بھی رہا، مذہبی سیادت اور سیاسی قیادت بھی رہی۔ مگر جب سے عمل کے بجائے قول اور کردار کے بجائے گفتار کی روش آئی تب ہی اور انفرادی و اجتماعی رسوائیاں بھی ساتھ لائی۔

دل خون کے آنسو روتا ہے، قلم کو پارا نہیں، دردِ دل کیسے زیبِ قمر طاس کروں؟
سیرت کے نام لیوا، سیرت کا پرچار کرنے والے، سیرت کے نام پر اپنی عزتیں بنانے والے،
گستاخی معاف! سیرت کے نام پر روٹیاں کھانے والے، ماوشما صاحب سیرت صلی اللہ علیہ وسلم کی بارگاہِ ختمِ نبوت میں حاضری کے موقع پر کس منہ سے جائیں گے اگر تاجدارِ ختمِ نبوت نے یہ فرما دیا کہ۔

”میری سیرت کے اجتماعی اور آئینی نظام کے مربوط اور جامع قانونی خاکہ

”شریعتِ پل“ کے سلسلہ میں جب پارلیمنٹ میں منظوری و نفاذ کا مرحلہ پیش

آیا تو امریکہ اور امریکی اشاروں کے گندے بندے اسے ڈائنامیٹ کر دینے

کی منصوبہ بندی کر رہے تھے، حکومت منافقت کی چال چل رہی تھی، مزارعی، پرویزی، منکرین حدیث، دشمنان صحابہ، بیوروکریٹس اور فاسقہ عورتیں ڈنکے کی چوٹ کھلے بندوں اس کی صرف مخالفت ہی نہیں بلکہ استہزاء و تمسخر اور مذاق بھی اڑا رہی تھیں، ایسے حالات میں تمہارا انفرادی اور اجتماعی کردار کیا تھا؟ میرے تو اب بھی اُس تصویر سے رنگے کھڑے ہو جاتے ہیں، ضمیر کے آواز بھنبھوڑتی ہے۔

کہنے کس منہ سے جاؤ گے غالب
شرم تم کو مگر نہیں آتی

شاید آپ سیرت نمبر نکال رہے ہیں یا ربیع الاول کی مناسبت سے سیرت پر مضمون چاہتے ہیں، جو کسی صورت بھی ہو تاجدارِ ختم نبوت صلی اللہ علیہ وسلم کی جامع اور کامل سیرت حالات حاضرہ میں بھی امت کی وحدت اور مکمل نجات و فلاح کا ذریعہ ہے۔ موجودہ حالات میں اُسود رسول صلی اللہ علیہ وسلم اور تعلیمات نبوت کی روشنی میں امت کو سیرت رسول صلی اللہ علیہ وسلم کی شاہراہ کی راہنمائی، وارثانِ علوم نبوت کی اولین ذمہ داری ہے۔ مجھے آپ کے نخط سے مسرت ہوئی کہ آپ امت میں اس احساسِ ذمہ داری کی انقلابی اور موثر انگیزت چاہتے ہیں۔ آپ جسے سیرت رسول کہتے ہیں کلمہ کی قومی اتحاد کی تحریک نے اسے نظامِ مصطفیٰ سے تعبیر کیا تھا، حضرت لاہوریؒ اسے نظامِ شریعت کے نام سے یاد فرمایا کرتے تھے، جسے اب حضرت شیخ الحدیث مولانا عبدالحق مدظلہ نے ”شریعتِ پل“ کے نام سے ترتیب دے کر اپنے بر خوردار مولانا سمیع الحق، مدیر الحق، اور مولانا قاضی عبداللطیف کے ذریعے پارلیمنٹ میں پیش کر دیا ہے۔ اس پل کے منظور اور نافذ ہونے سے حضورِ قدس صلی اللہ علیہ وسلم کی سیرت کے اجتماعی، سیاسی اور آئینی حق کو قانونی تحفظ مل جائے گا، اب ”شریعتِ پل“ نامیوان سیرت رسول کیلئے ایک معیار اور کسوٹی بن چکا ہے۔ اگر سیرت کی عملی جدوجہد میں ہمارا بھرپور حصہ ہے تو مبارک صد مبارک! اور اگر دامن اس سے خالی ہے تو سیرت پر تحریر و تقریر اور سیرت منانے سے فائدہ کیا؟ کہیں مزید تمام حجت تو نہیں

یورپ، حضور اقدس صلی اللہ علیہ وسلم کی سیرت صرف منانے کیلئے نہیں اپنانے کیلئے ہے۔
 برادر محمد ازہر صاحب! شیخ التفسیر حضرت مولانا احمد علی لاہوری فرمایا کرتے تھے کہ
 جو علماء حالاتِ حاضرہ میں قرآن اور سیرتِ رسولؐ سے اپنی راہ متعین نہیں کر پاتے اور انکی
 روشنی میں قوم کی رہنمائی نہیں کرتے تو درحقیقت یہی وہ لوگ ہیں جو اللہ کے قرآن اور نبیؐ کی
 صلی اللہ علیہ وسلم کی سیرت پر ظلم کر رہے ہیں۔ اُمت اس وقت جس ابتلاء اور آزمائش کے
 دور سے گذر رہی ہے آپ اُس سے زیادہ باخبر ہیں۔

جب سے ایوانِ بالا (سینٹ) میں نفاذِ شریعتِ بل پیش ہوئے تب سے اس
 کی حمایت اور مخالفت میں صف بندی بھی مضبوط ہوتی چلی جا رہی ہے۔ اب صورتِ حال
 یہ ہے کہ ”شریعتِ بل“ کے قوری نفاذ اور مکمل طور پر منوانے کے حق میں ۲۲ دینی جماعتوں کا
 متحدہ شریعتِ محاذ قائم ہو چکا ہے۔ اکابر علماء، مشائخِ عظام، مفتیانِ کرام، دینی قوتیں، مذہبی
 تبلیغی حلقے، سیاسی کارکن، اربابِ بصیرت و دانشور، جذبہ انقلابِ اُمت اور دینی درد سے
 مرثا مختلف طبقوں سے تعلق رکھنے والے عام المسلمین اور ملک کے حضور و غیور اور جہو باشند
 شریعتِ محاذ کے پلیٹ فارم پر متحد ہو کر ”شریعتِ بل“ کی حمایت میں مطالبات، قراردادیں،
 کنونشن، کانفرنسیں، چھوٹے بڑے جلسے جلوس، پرامن احتجاجی مظاہرے اور ۹ جولائی کو پارلیمنٹ
 کے سامنے لاکھوں مسلمانوں نے تاریخی اور عظیم الشان مظاہرہ کر کے حکومت پر یہ واضح کر دیا
 ہے کہ اب انہیں حکمرانوں سے بغیر کسی خوش فہمی، ذہنی و سیاسی رشوت اور لگی لپٹی کے
 ”شریعتِ بل“ کو منظور کرا کے مکمل طور پر نافذ کرانے کا آخری مرحلہ طے کرنا ہے۔
 چالیس سال کے مسلسل تجربات کے بعد اب انہیں کسی شخصی جماعتی اور صرف
 حکومت انقلاب سے کوئی دیکھی نہیں رہی، انہیں چہروں کے بدلنے سے کوئی سروکار
 نہیں، وہ ”شریعتِ بل“ کے ذریعہ نظام بدلنا چاہتے ہیں، وہ چند افراد اور چہروں کے بدلنے
 کی بجائے آئینی انقلاب لانا چاہتے ہیں، اس مشن کی تکمیل اور اس عظیم مقصد کے حصول کی
 خاطر کراچی سے لیکر خیبر تک ملک کے ہزاروں باشندے شریعتِ محاذ کے پلیٹ فارم
 پر ہر قسم کے جذبہ ایثار و قربانی کا عہدہ چکے ہیں۔

دوسرا گروہ ارباب اقتدار اور لادین سیاستدانوں کا ہے جو آپس کے ہزاروں اختلافات کے باوجود شریعت بل کی مخالفت پر اجماع کر چکے ہیں، دونوں طبقوں کو شریعت بل کی منظوری و نفاذ سے اپنا مستقبل تاریک، ناپاک عزائم کی تذلیل اور سیاسی موت نظر آ رہی ہے، وجہ ظاہر ہے کہ "شریعت بل" کے پاس ہونے سے نظام بدلے گا، آئین بدلے گا، معاشرتی تبدیلیاں واقع ہوں گی، اصلاحی معاشرہ کے سانچے بدلیں گے، حکمران ہوں یا سیاستدان، عوام ہوں یا رائے نما کسی کی بھی من مانی اور بدعنوانی نہیں چلے گی، شراب و کباب اور زنا و بدکاری کے اڈے ختم ہو جائیں گے، قانون کے محافظوں کے ہاتھوں قانون کا جنازہ نہیں اٹھ سکے گا۔ سیاست کے عنوان سے ملک کو ٹکڑے ٹکڑے کرنے کی منصوبہ بندی نہیں چل سکے گی، ماسکو اور لندن میں ملک کے سادہ لوح عوام کے سروں کا سودا نہیں ہو سکے گا، سیاستدانوں کے اٹارے حکمرانوں کی سرپرستی اور وزراء کی ہمت افزائی سے بے جیا، اوباش، غیرت و جیا سے عاری اور شرم انسانیت نخواستین کے ذریعہ ملک کے سب سے بڑے ادارے قومی اسمبلی تو کجا کسی چھوٹی سی چھوٹی کچھری کے سامنے بھی "شریعت بل" مردہ باد کے نعرے لگوا کر حساست، خباثت، اور زدالت کا ننگا ناچ نہیں نچوایا جاسکے گا۔

جب شریعت بل منظور ہو کر نافذ ہوگا تو انصاف جنس بازار بن کر نہیں بچ سکے گا اور نہ اس کی سرعام خرید و فروخت ہو سکے گی اور نہ اس میں سستے اور مہنگے کا امتیاز باقی رہے گا، انگریز کی وراثت میں جو لعنتی نظام پچیدہ اور طویل عدالتی طریق کار مملکت پاکستان کا مقدر بن چکا ہے، "شریعت بل" اس کی سراسر ضد ہے جو مغربی نظام کی طویل رات کے بعد صبح امید ہے۔ جمہوری نظام ہو یا مارشل لاء، حکمران بدلتے رہے مگر نظام وہی رہا جسے انگریز نے رکھا، ہرانے والا حکمران پہلے سے بدتر ثابت ہوا، ایوبی اقتدار اور بھٹو شاہی دور میں انگریزی ورثہ میں سنبھالے ہوئے نظام کی چیرہ دستیال اور بڑھ گئیں، سرکاری ریکارڈ بدلتے رہے، کاغذاتی تعلیمی عمارتیں بنتی رہیں، فرضی ٹرینیں چلتی دکھائی گئیں، قانون کے چور دروازوں نے قومی اور ملی ڈاکوؤں کی حوصلہ افزائی کی، جب بھی ارباب اقتدار کو اپنے تحفظ کی ضرورت پڑی اسی وقت اسمبلی بلا کر اور ممبران سے اپنی خواہشات و ضروریات کے مطابق قانون میں ترمیم کر کے اپنی کرسی مضبوط

کر لی، سیاستدان جب چاہتے وقاداریاں بدلتے رہے ننگِ وطن، ننگِ قوم، ننگِ ملت
 کردار اور بیرون ملک جا کر علی الاعلان اور صریح سودا بازی کے باوجود قانون کی گرفت سے
 باہر رہے۔ اسلام اور اخلاقی قدروں کا حلیمہ بگڑتا رہا، دین اسلام مظلوم رہا، حکمرانوں کے
 اشاروں سے اس کی درگت بنتی رہی، طالع آزما اور سیاستدانوں کی کھلم کھلا ختم نبوت
 کے ڈاکوؤں کی سرپرستی اور لادین قوتوں کی علی الاعلان حمایت کے باوجود ان کی سیاسی ساکھ
 کو بدستور باقی رکھا گیا۔ — جبکہ نظامِ شریعت (شریعتِ بلِ حسین کا آئینی خاکہ ہے) میں حکام
 اور عوام کا ضابطہ اور رابطہ بڑی خوبی سے چلتا ہے، عدل و انصاف کا بول بالا رہتا ہے، سرکاری
 افسر، وزراء اور سربراہ مملکت تک ایک عام شہری کی طرح عدالت میں پیش کیے جاسکتے ہیں،
 عوام کے حقوق پر آئین سازی کے ذریعے ڈاکے نہیں ڈالے جاسکتے، سیاست کے عنوان
 سے ضمیر کی سودا بازی نہیں کی جاسکتی، آئینی اقدار اسلامی اخلاق، معاشرتی حقوق اور اسلام
 کے کسی بھی حکم یا قانون کو باز بچہ اطفال نہیں بنایا جاسکتا۔ فتنوں کی سرپرستی، مرتدوں کی
 حوصلہ افزائی اور انتشار پسندوں کی ہمنوائی کے سارے راستے بند کر دیئے جاتے ہیں، اسمبلیاں
 اور ملک کی سب سے بڑی عدالت تک اسلام کے قانونِ عدل کی پابند رہتی ہیں۔

”شریعتِ بل“ پاس ہونے سے نہ بگس ایکشن ہو سکیں گے نہ فرضی نتائج نشر ہوں
 گے اور نہ فریقِ مخالف کی ڈنڈوں اور انڈوں سے تواضع کی جاسکے گی، عدالتوں کے جج اور
 محکموں کے افسروں پر ترقیوں، لالچ، ہزرا کا خوف اور کسی قسم کا دباؤ ڈال کر انہیں بے ضمیری
 اور بے ایمانی پر مجبور نہیں کیا جاسکے گا، عدلیہ کی آزادی اور عظمت و اہمیت پر کبھی بھی کوئی
 آنچ نہیں آسکے گی، بیوروکریٹس یا پیشہ ور سیاستدان کسی بھی عنوان سے غریبوں، بیکسوں اور
 اور بے بسوں کا خون خمیرِ مادر کی طرح نہیں پی سکیں گے، ایسے مہذب زندگی کا قلع قمع کر دیا
 جائے گا جن کے ہاتھوں سے انہوں کی عزت و عصمت بھی محفوظ نہیں رہتی، ہوا کے دُخ پر چلنے
 والے رہنماؤں کی سیاست بھی ناکام ہو جائے گی، جھوٹے وعدوں اور منافقت کی حکومت بھی
 تاراج و بے نام ہو جائیں گی۔ ”شریعتِ بل“ کے ذریعہ منافقانہ حکومت اور لادین سیاستدانوں کی
 میکیاولی سیاست کے ناکام اور بدترین نظام کا استحصال کر کے خالص آسمانی و روحانی اور قرآنی

نظام قائم کر دیا جائے گا۔ "شریعت بل" کسی فرد یا پارٹی یا محض اقتدار کی تبدیلی نہیں بلکہ تبدیلی نظام اور فلسفہ ولی اللہی کے مطابق نکت کل نظام کا ترجمان و علمبردار ہے، اس کے پاس ہونے کی صورت میں اقتدار پر وہی آئے گا جسے شریعت قبول کرے گی، سیاست اس کی چلے گی جس پر شریعت کی قبولیت آئے گی۔

"شریعت بل" کے محرکین اور متحدہ شریعت محاذ کے قائدین، مول کے رخ پر چل کر اپنی عاقبت نہیں برباد کر رہے بلکہ سیاسی فضا کی ناہمواری کے باوجود "شریعت بل" کے ذریعے نکت کل نظام کے موقف پر مضبوط و مستقیم ہیں، مردانِ حرا ایسا ہی کرتے ہیں۔

ناز کیا ہے اس پر کہ بدلا ہے زمانے نے تجھے

مرد وہ ہیں جو زمانے کو بدل دیتے ہیں

نبوت کا پیغام، اسلام کی روح، ملک کی بقاء اور ذریعہ استحکام صرف اور صرف شریعت کا نظام ہے جسے ہم سیرت رسول کے اپنانے اور شریعت بل کے منوانے سے تعبیر کر چکے ہیں اب عمل کا وقت ہے، آزمائش کی گھڑی ہے۔ سیاسی مفادات، جماعتی وابستگی اور گروہی تعصب سے بالاتر رہ کر سیرت رسول صلی اللہ علیہ وسلم کی ترویج و بالادستی کے لیے "شریعت بل" کی منظوری و نفاذ کے مرحلہ میں بھی بھرپور کردار ادا کر کے دنیا و آخرت کی نذر و نیا حاصل کیجئے ورنہ خدا نہ کرے کہ کل بارگاہِ صمدیت میں جو اب بھی نہ بن سکے

ابھی سے سوچ لو وگرنہ حشر کے دن

میرے سوال سے کا تم سے جواب ہو کہ نہ ہو

(ماہنامہ "الخیبر" ملتان، دسمبر ۱۹۸۶ء)

قول و عمل کا تضاد

آج ہم ارباب اختیار منتخب ہونے والے قائدین اور سیاسی عمائدین (پرفیڈم میں اور اپنی تمام انتخابی مہم میں اسلام اور اسلامی نظام سے وفاداریوں کا عہد کرتے رہے) کے لیے ایک لمحہ فکریہ کے طور پر یہ سوچنے کی زحمت دلانا چاہتے ہیں کہ جتنی کوششیں نفاذ اسلام کے نعرہ کے باوجود مغربی جمہوریت، انتخابات کے انعقاد، پھر اس کی کنوینٹ اور تکمیل میں کی گئی ہیں۔ کاش! امام الانبیاء حضرت محمد رسول اللہ صلی اللہ علیہ وسلم کے نظام کے نفاذ اور امت کو ان گندگیوں سے پاک و صاف کرنے کے لیے بھی اتنی کوششیں اور ایفائے عہد کا عزم بالجزم کر لیا جاتے تو شاید ملک کو استحکام و بقا اور مظلوم نظر پر پاکستان کو تحفظ کی ضمانت مل سکے۔

انتخابی مہم میں دوسری تکلیف دہ اور مضحکہ خیز چیز قول و عمل کے تضاد اور نفاق کی صورت میں ابھر کر سامنے آئی ہے۔ دینی احکام کے کھلے باغی، مذہبی شعائر کا مذاق اڑانے والے قومی لیڈروں نیز ارباب اقتدار نے بھی پرفیڈم میں اسلام ہی کے نام پر لوگوں کو اپنی طرف بلایا مگر مظلوم نظام اسلام کے جس زینہ سے انہیں بام عروج تک رسائی حاصل ہوئی اب اسی زینہ کو توڑ کر پس منظر میں ڈال دینے کی کوششیں کی جا رہی ہیں۔ قول و عمل کا یہ تضاد اگر نفاق نہیں تو اور کیا ہے؟ منافقت کی ایسی دوغلی پالیسیوں کے باوجود بھی قدرت کی طرف سے ڈھیل مزید مہلت اور انابت الی اللہ کا بہترین اور سنہری موقع ہے ع

شاید کہ اتر جائے تیرے دل میں میری بات

نفاذ اسلام کے نام پر پرفیڈم اور انتخابات کرانے والے قائدین و عمائدین کو ملکی تاریخ کے اس نازک ترین موڑ پر اس بات کا بھی خیال رکھنا چاہیے کہ نظام اسلام کی تشکیل اور نفاذ کا طریق کار بھی وہی ہونا چاہیے جو انبیاء کرام، خلفاء راشدین اور صلحائے امت

نے اختیار کیا ہے۔ صحیح منزل کا انتخاب اپنی جگہ لائق صدیقین، مگر حیب راستہ غلط ہو تو بجا کعبہ کے ترکستان جانکیں گے۔

اگر اس وقت بھی غفلت ہے باہرٹ دھرمی ادبے تدبیری سے کام لیا گیا تو یقیناً اسلام دشمن عناصر اور باطل قوتیں جو ایک خاص منصوبہ بندی کے ساتھ عرصہ دراز سے اس ملک میں کام کر رہی ہیں ایک ایسے روح فرسا انقلاب سے ملک کو دوچار کر دیں گے کہ پھر صحیح راستہ پر گامزن ہونا تو کجا سمت قبلہ تک ایک خونخوار انقلاب سے گذرے بغیر درست نہیں کیا جاسکے گا۔

قوم و ملت کی کامرانی، نظریات اور دستاویز کی کامیابی نیز قوموں کے ابھرنے اور ترقیوں کی راہ پر گامزن ہونے کا زیادہ تر دار و مدار قائدین کے خلوص، حسن تدبیر اور ایمان کے جوش و خروش پر ہوتا ہے۔ اہل اسلام بالخصوص پاکستان جیسے نظریاتی ملک کے باشندے تو صرف اور صرف ایسی قیادت کو قبول کرتے ہیں جو انہیں اسلام کی طرف رجوع کی دعوت دے۔ قیادت کسی قوم پر اوپر سے نہیں ٹھونسی جاتی اور نہ وہ کبھی مصنوعی طریقہ سے جنم دی جاتی ہے بلکہ فطری طور پر اپنے مخلصانہ کردار سے قیادت خود ابھرتی اور مسلسل عمل سے نکھرتی چلی جاتی ہے۔ لہذا موجودہ ملکی قیادت کا یہ فرض ہے کہ ملکی تاریخ کے اس نئے اور نازک ترین موڑ پر خود کو پرکھے اور یہ فیصلہ کرے کہ اب سے آئندہ کے لیے اس کے نزدیک اسلام کی حیثیت محض ایک نعرہ کی نہ ہو بلکہ انہیں اس بات کا پختہ یقین رکھنا چاہیے کہ اسلام کو اپنائے بغیر اس ملک کا کوئی مسئلہ حل نہیں ہو سکتا، لہذا قوم کو ہر قسم کے غیر اسلامی افکار و نظریات اور نظامہائے حیات سے بچا کر اسلام کا اتباع بنانے کا عزم بالجزم کر لینا چاہیے۔

اسلام کے نعرہ میں زبردست جاذبیت اور عظیم کشش کے باوجود اب صرف نعرہ سے عوام کو مزید دھوکہ میں نہیں رکھا جاسکتا، اسلام کا نام سنتے سنتے لوگوں کے کان پک گئے ہیں۔ ارباب اقتدار کو اب بدلے ہوئے حالات کا سنجیدگی سے جائزہ لینا چاہیے۔ لوگوں کے سوچنے کا انداز اب پہلے سے کافی حد تک بدل گیا ہے وہ بار بار یہ سوال کرتے ہیں کہ جس طرح اسلام کو کامیابی اور کامرانی کا ضامن اور ایک مکمل ضابطہ حیات کے طور پر باور کرایا

جا رہا ہے اور اگر واقعی یہی یقین ہے تو پھر اپنی ساری قوتیں اس کے نفاق کے لیے کیوں وقت نہیں کر دی جاتیں؟ قومی اور ملکی سطح پر درپیش مسائل اسلام کے ناخن تدبیر سے کیوں حل نہیں کیے جاتے؟ اب قوم کو ایک ایسی صحتمند اور شاد کام اسلامی اجتماعی زندگی سے لذت آشنا ہونے کی ضرورت ہے جس میں روح کا سکون، اخلاق کی نچنگی کے علاوہ جسمانی آرام بھی حاصل ہو۔

ظاہر ہے کہ موجودہ قیادت سے یہ حیات آفریں توقعات محض اسلام کا نام لینے سے پوری نہیں ہو سکتیں، اب اس امر کی پہلے سے بھی زیادہ ضرورت ہے کہ ملکی قیادت مکمل اور صحیح اسلام کی علمبردار بن کر میدانِ عمل میں اترے۔ اگر حکومت واقعاً اس کام میں مخلص ہے تو اسے ماضی کے تجربات کے علاوہ ملک و قوم اور نظام اسلام کے مزاج اور اس کی نوعیت سے بھی اچھی طرح واقفیت حاصل ہونی چاہیے۔ حکومت کا فرض ہے کہ ملک کے اندر ماحول کے تقاضوں کو بھی اچھی طرح سمجھنے کی کوشش کرے۔ سب سے زیادہ توجہ ملک کی اسلامی اساس کو مستحکم کرنے کی طرف دینی چاہیے تاکہ قوم کے اندر فکری اور جذباتی ہم آہنگی پیدا کر کے اسے صحیح معنوں میں ایک ملت بنایا جاسکے۔ اگر خدا نخواستہ رپ غیتور کا عنایت فرمودہ یہ سنہری موقع بھی ضائع کر دیا گیا تو پھر نوشتہ تقدیر بھی وہی ہے جو نوشتہ بردیوار ہے۔

اسلامی انقلاب کا تاریخ ساز مرحلہ

مگر نااہل قیادت کا اثر مناک المیہ

حقیقت پسندانہ تجزیہ اور بے لاگ تبصرہ

بعض روایات اور عمومی رجحان کے مطابق ۲۷ رمضان المبارک لیلة القدر کی رات ہے ہزار مہینوں کی ایک رات خیر و برکت، توبہ و مغفرت، قوموں کے انفرادی اور اجتماعی جرائم کی بخشش اور نیکی کے عزائم کی نچنگی کے مبارک ترین لمحات راتِ قدیر و غفور کی غیبی نصرتوں اور بے پناہ جنتوں اور مغفرتوں کے سمیٹنے اور قوم و ملت کی تعمیر بنانے کے قطعی اور موافق حالات اس مبارک رات میں جس طرح میسر آتے ہیں سالہا سال کی طویل ترین مدت میں بھی وہ مہیا نہیں ہو سکتے۔

اسی مبارک تاریخ کو دنیا کے نقشے پر کرہ ارض کی سب سے بڑی اسلامی مملکت کے نقوش ابھرے تھے اور برصغیر کے مسلمانوں کو دو صدیوں کے اضطراب کے بعد ہمالیہ کے دامن میں پھیلا ہوا ایک ایسا مقدس خطہ زمین میسر آیا تھا جسے وہ اپنی امیدوں اور آرزوؤں کا مرکز بنا کر پوری فکری اور عملی آزادی کے ساتھ اپنی زندگی کو خالص اسلامی خطوط پر استوار کر سکیں اور اسلام کے نام پر حاصل کیے ہوئے اس ملک کو نظام اسلام کا مستحکم حصار بنا کر اسلامی روایات و اقدار کی حفاظت کر سکیں۔

مگر آہ! جس دینی جذبہ، جس ایمانی ولولہ، جن مقدس عزائم اور خالص اسلامی غیرت و حمیت کے ساتھ ہم نے پاکستان حاصل کیا تھا وہ نااہل قیادت اور خود غرض حکمرانوں اور مفاد پرست قومی لیڈروں کے مفادات کی بھینٹ چڑھ گیا۔ اجتماعی شعور فنا ہوا، خود غرضی، اقتدار کی رستہ کشی، قومی بے حستی، مغربی تہذیب، عریانی و فحاشی، جھوٹ، سود خوری، دھوکہ بازی، رشوت ستانی، کام چوری، نفس پرستی اور قول و عمل کا تضاد گویا مقصود زندگی بنا دیا گیا۔ نتیجتاً ایک طرف ادھا

پاکستان گنوا دیا تو دوسری طرف ہمارے دامن میں دین و اخلاق کی جو رہی سہی پونجی تھی اُسے بھی لٹا دینے میں کوئی کسر نہیں چھوڑی، گویا آزادی کا مطلب یہ یا گیا کہ قوم کو اسلام اور عقل سلیم کی ہر پابندی سے آزاد کر دیا جائے۔

قول و عمل کا یہ تضاد دو قوموں کا نہیں بلکہ ایک ہی قوم اور ایک ہی نسل کا عملی تضاد ہے۔ قومی لیڈر اور ملکی حکمران اول روز سے اسلام کے اصلی کام کے بجائے محض نام پر قوم کو دھوکہ دیتے چلے آئے ہیں اور یہ واقعہ ہے کہ کسی بھی حکمران قیادت نے قوم کو مکمل اعتماد اور پورے خلوص و دیانت کے ساتھ صحیح رُخ پر لانے کی کوشش نہیں کی بلکہ اس پہلو پر کبھی سوچنا تو کجا کچھ سننا بھی گوارا نہ کیا۔

حکمرانوں سنو! اب بھی وقت ہے کہ خدا کی دی ہوئی ڈھیل سے فائدہ اٹھا لو! تم اگر چاہتے ہو کہ اس ملک کی تعمیر و ترقی اور مخلصانہ خدمت کی زمام تمہارے ہاتھ میں رہے، صحیح معنوں میں اس ملک کی پریشانیوں ختم ہوں تو خرابیوں کے سرچشمہ کو بند کرنا اور اصل مرض کی بیخ کنی کا انتظام کرنا ہوگا۔ پورے خلوص، ایمان اور جرأتِ مومنانہ کے ساتھ ملک کی جبرانیاتی اور نظریاتی اساس کی حفاظت کے پیش نظر سینٹ میں علماء کے پیش کردہ نفاذِ شریعت بل کو بغیر کسی لیت و لعل کے منظور و نافذ کر کے خالق و مخلوق کے ہاں سرخروئی اور دنیا و آخرت کی سعادت مند لیوں کا اعزاز حاصل کیا جاسکتا ہے۔

مگر اس سب کچھ کے ذمہ دار تنہا حکمران ہی نہیں بلکہ حکمران ساز عوام بھی ہیں۔ سیاسی و مذہبی جماعتیں، ملک کا احساس و باشعور طبقہ اور شہری اس سلسلہ میں عند اللزوم مسئولیت و جوابدہی کا ذمہ دار ہے۔

عام مسلمان بالخصوص علماء و مشائخِ عظام اور اسلامی دعوت و انقلاب کا کام کرنے والی مذہبی و سیاسی جماعتوں کے سیاسی عمل کا اصل ہدف خالص اسلام ہی ہونا چاہیے، ان کا سیاسی نظریہ اور سیاسی کردار ایسی پارٹیوں سے منفرد اور ممتاز ہونا چاہیے جو سیاست برائے سیاست کے اصول پر میدان میں اترتی اور اپنے گروہی و جماعتی مفادات کی خاطر ملکی و ملی اور قومی مفادات کو تاراج کر دیتی ہیں۔

ایوانِ بالا میں علماء کے پیش کردہ شریعتِ بل، پھر ۲۲ رمضان المبارک سے شریعتِ محاذ کا حکومت کو اس کی فوری منظوری و نفاذ کا الٹی میٹم، بصورتِ دیگر راست اقدام کی منصوبہ بندی اور ٹھوس لائحہ عمل کے پیش نظر توقع تھی کہ تاریخ کے اس نازک ترین دور میں جب ملک موت و حیات کی کش مکش سے گزر رہا ہے اور اس میں اسلام کے وجود و بقا کے لئے پڑے ہوئے ہیں ہماری مذہبی اور سیاسی جماعتیں بھی عامۃ المسلمین کی طرح ذاتی مفادات، گروہی تعصبات، عہدہ و منصب کا لالچ، انا اور شیطان اور جاہ و کبر کی دیسیہ کاریوں کے چنگل میں آئے بغیر بلند تر اور عظیم تر مقاصد یعنی نفاذِ شریعت کے لیے کام کریں گی۔ اس مشترک اور عظیم مقصد کے حصول میں ان اختلافات کو سدا راہ نہیں بنائیں گی جنکی حیثیت بہر حال ثانوی ہے۔

شہد کی تحریک نظامِ مصطفیٰ کی کامیابی اور عظیم تاریخی انقلابی کارنامہ کے پس منظر میں یہی جذبہ کار فرما تھا مگر افسوس کہ جیسے ہی اقتدار کا چہرہ بدلا سیاسی زعماء اور خود نظامِ مصطفیٰ کا نام لینے والی بعض مذہبی جماعتوں اور علماء نے بھی منزلِ مقصود کے حاصل ہونے سے پہلے پہلے اپنی اپنی راہ اختیار کر لی اور بنا تک دہل یہ کہہ کر سے

سبو اپنا ہے جام اپنا اپنا

کیے جاؤ مے خوار و کام اپنا اپنا

قومی وحدت، باہمی اتحاد، ملی یکجہتی و اعتماد اور عامۃ المسلمین کی توقعات کو بیدردی سے کچل دیا جس سے فوجی اقتدار کو زبردست تقویت حاصل ہوئی اور تحریک کا ثمرہ تنہا صدر ضیاء الحق کی گود میں ڈال دیا گیا۔

منزل انہیں ملی جو تحریکِ سفر نہ تھے

اسلامی انقلاب کے لیے جہاد اور باہمی اتحاد کے فلک شگاف نعرے ابھی فضا میں گونج رہے تھے، وعدوں اور معاہدوں کی سیاہی ابھی خشک نہ ہونے پائی تھی کہ انکی دھجیان بکھیر دی گئیں، نظامِ مصطفیٰ کی راہ سب بھول گئے اور پھر سے پوری فضاء طعن و تشنیع اور سب و دشنام کے غلیظ دھوئیں سے بھر گئی۔

ابھی یہ زخم مندمل نہیں ہوئے تھے کہ آزمودہ سیاسی شاطروں نے پھر سے نیا پینتر ابدلا اور تحریک بحالی جمہوریت کے نام سے قوم کو مٹرکوں پر نکال کر محض انقلاب اور بے مقصد انقلاب کے لیے لاٹھیوں، گولیوں اور ظلم و تشدد کا نشانہ بنانے کی مہم تیز کر دی مگر قوم نے یہ کہہ کر کہ

یہ بازو میرے آزمائے ہوئے ہیں

دوسرے پارڈ سے جاتے سے خود کو بچا لیا اور ایسوں کے ناپاک عزائم کو ناکام بنا دیا۔ قوم حکمرانوں کے وطیروں اور سیاستدانوں کی چالوں کو پرکھ چکی تھی، اس پر حکومت کی منافقت ظاہر ہو چکی تھی اور اب ارباب اقتدار پر انہیں کوئی اعتبار نہیں رہا تھا، وہ مغربی لادین سیاست اور اس کے علمبرداروں کو ٹھکرا چکی تھی، وہ تحریک پاکستان کے شہداء، شہداء کی تحریک ختم نبوت کے پروانوں اور شہداء کی تحریک نظام مصطفیٰ کے ہزاروں جان نثار نوجوانوں کے لہو و آبرو کا احترام اور نقد صلہ و انعام چاہتی تھی، قوم نفاذ اسلام کے لیے مؤثر تحریک اور انقلابی نظام کے لیے انقلابی کردار چاہتی تھی۔

اسلامی ان پاکستان کی دلچسپیوں کا ہدف نہ تو مارشل لاء کا ہٹانا تھا نہ جمہوریت کی بحالی اور نہ اقتدار کی منتقلی یا تبدیلی، ان کی نگاہیں نظام اسلام کے مخلص اور انقلابی داعیوں کے بے عرض کردار کے تحتس میں تھیں کہ ایسے میں بقیۃ السلف استاذ العلماء شیخ الحدیث حضرت مولانا عبدالحق مدظلہ کی دعوت و تحریک پر ملک کے تمام مکاتب فکر سے تعلق رکھنے والے ۲۲ دینی و سیاسی تنظیموں اور جماعتوں کے باہمی اتحاد اور اس کے نتیجے میں متحدہ شریعت محاذ کی صورت میں ایک مؤثر عظیم اور خالص دینی قیادت ابھری اور داعی کو پہلے ہی مرحلہ میں صدر منتخب کر لیا گیا شریعت محاذ نے قلیل ترین عرصہ میں تحریک نفاذ شریعت کو یورپ سے ملک میں اور عالمی سطح پر متعارف کرایا۔ چنانچہ اسلامی فکر اور دینی درد رکھنے والے ملکی باشندوں اور بیرون ملک باخبر حضرات کے لیے شریعت پل گویا ان کے دلوں کی دھڑکن بن چکا ہے۔ پاکستان کے سیاسی ماحول میں اختلافات کی کوئی حد و قیام نہیں شخصی اختلافات یا سیاسی انتقام میں دینی اقدار کی توہین کر ڈالنا ایک فیشن بن چکا ہے۔ حکمران یا انہی کی بات کہنے والے

سیاسی لیڈر بڑے دھڑلے سے فکر آخرت اور خدا کے خوف سے بے نیاز ہو کر یہ کہہ دینے میں کوئی باک محسوس نہیں کرتے کہ ”وہ شریعت بل کے مخالف ہیں“ اس قسم کے بے بنیاد اور سراسر لغو خیالات کا اظہار کر کے شریعت بل کی منظوری میں رکاوٹ اور نفاذ شریعت کے عمل میں تعطل کے بدترین ایسے سے قوم و ملت کو دوچار کر دینے کو سیاسی فتح اور شجاعت و بہادری کا معیار قرار دیا جا رہا ہے۔ نفاذ شریعت کے مخلص داعیوں پر کیمچر اچھالنے کا مشغلہ سستا اور دوسروں کو بدنام کرنے کا عمل آسان و ازراں ہے۔ چھوٹی چھوٹی باتوں پر اخباری بیان بازی کی نہ ختم ہونے والی جنگ بسوس یہاں کی صحافت کا جھومر ہے۔ ایسے ماحول میں نفاذ شریعت کیلئے اس قدر وسیع تر اور باوقار اتحاد قائم ہونا اور پھر قبیل ترین مدت میں منزل کے قریب ہو جانا، اسے نظام شریعت کا معجزہ قرار دینے بغیر کوئی دوسری توجیہ ممکن نہیں۔

الحمد للہ کہ ملک کی تاریخ میں پہلی مرتبہ خالص تحریک نفاذ شریعت کے لیے دینی اور اسلامی قوتوں کا فکری اور عملی طور پر ایک مضبوط اتحاد قائم ہو چکا ہے جس کی نظیر ماضی قریب میں ڈھونڈھے سے بھی نہیں ملتی۔ علماء اور دینی قوتیں اپنے علم و حکمت اور مقام و منصب کی نزاکت کو سمجھتے ہوئے کسی شیطانی سیاست کے مفادات کی بھینٹ چڑھے بغیر ایک مؤثر وحدت اور ناقابل شکست قوت بن چکے ہیں۔ علماء کو پاکستان کی چالیس سالہ سیاسی زندگی کا بار بار تجربہ ہو چکا ہے کہ سیاست دانوں نے انہیں ہمیشہ اپنے ہاتھوں کا کھلونا بنانے کی کوشش کی ہے۔ انہیں علماء ہی کے فکر و علم اور جہاد و عمل کے سہارے اقتدار کے ایوان تک پہنچنے کا سہارا ملا مگر جب مقصد حاصل ہوا تو علم و عمل کی ان مقدس مگر مظلوم بیڑھیوں کے پر نچھ اڑا دیئے۔ علماء کے سہارے اپنی سیاست و سیادت اور حکومت و قیادت کے ایوان تعمیر کیے، مگر جب اقتدار کے وارث ہوئے تو اپنے کندھا دینے والے علماء اور دینی قوتوں کو اسلام کا نام لینے کے جرم میں پابند قید و سلاسل کر دیا۔

الحمد للہ کہ اب کی مرتبہ ملکی سیاست کے تباہ اور حساس طبقہ علماء اور ۲۲ مذہبی جماعتوں کے دینی درد سے سرشار زعماء نے باہمی اعتماد اور ایک مضبوط اتحاد قائم کر کے خالص نفاذ شریعت کی تحریک چلانے کا صحیح فیصلہ کر کے اپنی دینی بصیرت کا ثبوت دیا ہے۔

خدا کا شکر ہے کہ ان کی سیاست خالص اللہ کی رضا مندی اور غلبہ دین کے لیے مفید ثابت ہو رہی ہے، ان کی جنگ خدا کے لیے ہے اور خدا کی نصرت ان کے ساتھ ہے۔ وہ کسی ظالم آزما، خود غرض سیاستدان یا دائیں اور بائیں بازو کے کسی ایجنٹ کے آلہ کار نہیں بن رہے۔ ان کی عملی سیاست کا فائدہ کسی عیار اور این الوقت پارٹی یا اس کے بیڈر کو نہیں پہنچ رہا، ان کی قیادت میں کام کرنے والے ور کر خود کشی نہیں کر رہے، وہ حرام موت کی راہ نہیں بلکہ شہادت اور آخری سعادت کی راہ چل رہے ہیں۔ موجودہ دور میں سیاست اور دین کی بیوند کاری بقدر مشکل اور دل گروسے کا کام ہے اسی قدر الحمد للہ اہل حق کا یہ قافلہ کامیابی حاصل کر رہا ہے۔ علماء کے لیے سیاست میں اس قدر محو ہو جانا کہ دینی مزاج اور اسلامی روح نگاہوں سے اوجھل ہو جائے، حرام ہے۔ علماء منصب نبوت کے وارث ہیں، وہ اس دور انحطاط کے مضر مغرب زدہ اور پرفریب سیاستدانوں کے نقال اور جانشین نہیں شریعت محاذ کی علمی و روحانی اور فعال قیادت کو اب کے نازک ترین حالات میں عمر فاروقؓ اور صدیق اکبرؓ کے وارث ہونے کا انقلابی کردار ادا کرنا ہے۔ صبر و تحمل، حکمت و تدبیر، دانشمندی و بیداری، خلوص و لہتیت، استقامت و شجاعت، ہمتی گوئی اور جذبہ جہاد سے سز شاکر کارکنوں اور مخلصوں کو بروں کی دلجوئی، بروقت راہنمائی اور ان کا مکمل اعتماد حاصل کر کے آگے بڑھنا ہے۔ مذاکرات کی میز ہو، پارلیمنٹ کا ایوان ہو، جلسہ گاہ کا میدان ہو، جلوس کی گزرگاہ ہو یا متقل کا سامان ہو، قوم نے محاذ کی عظیم علمی و اسلامی اور روحانی و انقلابی قیادت پر اعتماد کیا ہے اور ان کے انقلابی فیصلوں کی منتظر ہے۔ قوم نفاذ شریعت کے لیے اپنے خون سے تاریخ عالم میں ایک نئے باب کا اضافہ اور لہو سے رنگین داستان ثبت کر کے خود کو جاودا کر دینے کے عزائم رکھتی ہے۔

امام احمد بن حنبل کے ہیں ہم ماننے والے

شجاعت کی یہاں روایت ہم نے کرنی ہے

فرزندانِ توحید اور اسلام کے جیلے کسوت سمجھتے ہیں کہ آزمائش و امتحان کے ایسے نازک ترین لمحات اور ایسا تاریخ ساز اور فیصلہ کن مرحلہ شاید پھر نصیب نہ ہو۔ جہادِ پیہم اور جہادِ مسلسل کی گھڑی

قریباً پہنچی ہے۔ اب ہمارا نعرہ ہمارا شعار، ہماری لگن اور ہمارا فیصلہ ایک ہی ہے کہ شریعت منظور کروا کر نافذ کرائیں گے اور عظیم فتح حاصل کریں گے، حق کی سر بلندی اور باطل کو سرکوبی کے مراحل سے مردانہ وار گزریں گے ورنہ شہادت، دنیا و آخرت کی سعادت اور ایک حیات جاوداں سے رجن پر کروڑوں سال کی زندگیاں قربان ہوں، بارگاہ ربوبیت سے نوازے جائیں گے۔

تحریک نفاذ شریعت کے اس نازک ترین اور تاریخ ساز موڑ پر دہریے، سوشلسٹ، کمیونسٹ، لادین عناصر اور حکمران طبقہ سمیت بعض نادان سیاستدان شریعت پل کے بارے میں امریکہ کی زبان بول رہے ہیں۔ اسلام کا نام لے کر اسلام کے کام اور نظام سے بغاوت کی جا رہی ہے اور اسے پارلیمنٹ ہی سے نہیں ملک سے باہر کر دیتے ہیں بھی کوئی باک محسوس نہیں کی جا رہی، ملک و قوم اور دین و ملت کے ایسے مجرموں اور بزعم ان کے راہنماؤں سے ہماری ہمدردانہ گزارش یہ ہے کہ:-

محتو! ملک کے عوام ہنوسیار اور بار بار کے سیاسی تجربوں سے بیدار ہو چکے ہیں، وہ جانتے ہیں کہ ڈور کا سرا کس کے ہاتھ میں ہے تمہارے تحریک نفاذ شریعت سے مخالف روٹیے پر عوام کے ذہن میں اس کی وجہ سوائے اس کے مشکل ہی سے نظر آتی ہے کہ یہ سب کچھ ذاتی مفادات کے تحت ہو رہا ہے۔

جناب! یہ روش اور یہ وطیرہ اور نفاذ شریعت سے اغراض و اعراض اور مخالفت و عداوت کا یہ مجرمانہ رویہ تمہارے حق میں ہرگز مفید نہیں، اس سے تم اپنے مستقبل کو تاریک بنا رہے ہو اور اپنے کیمپ سے لوگوں کو بد دل کر رہے ہو۔

خدا سرا کچھ تو سوچئے! آخر وزیر اعظم کو لندن میں بی بی سی کو انٹرویو دیتے ہوئے شریعت پل کی مخالفت کا اعلان کیوں کرنا پڑا؟ اور ملک میں حکومت کے مخالف سیاستدان بھی وزیر اعظم صاحب کی زبان میں بات کیوں کر رہے ہیں؟ اور اگر ہم یہ نہ بھی کہیں کہ ”تم دین کے خلاف سازش کر رہے ہو“ تب بھی عوام سمجھتے ہیں کہ یہ کن لوگوں کے لیے راستہ صاف کیا جا رہا ہے۔
ہو اگر قوت فرعون کی درپردہ مرید قوم کے حق میں ہے لعنت وہ کلمہ اللہی

بدقسمتی سے ہمارا قومی المیہ یہ ہے کہ ہمارے ہاں سیاسی مسابقت کے عمل میں سیاسی پالیسیاں اپنے اصل مرکز سے ہٹی ہوئی ہیں۔ شریعت بل کے سلسلہ میں حکمرانوں، سیاستدانوں اور بعض نادان دوستوں کے اخباری بیانات پڑھ کر بڑا دکھ ہوتا ہے کہ ہمارے معاشرہ میں عام افراد سے قطع نظر قومی سطح کے رہنماؤں تک نے بھی سیاسی جدوجہد کے دوران اپنی صحیح حیثیت کو مستحضر نہیں رکھا، حالانکہ مسلمانوں کو کسی بھی مرحلے میں یہ چیز نہیں بھولنی چاہیے کہ ان کا مقصد زندگی، دین پہلے ہے اور سیاست بعد میں۔

آج کے سیاست کاروں کا اصل محور فکر و عمل، اقتدار کی تبدیلی، حکومت کا حصول، جاہ و منصب، وزارت، اقتدار تک رسائی ہوتا ہے۔ مگر یہ راستہ ان لوگوں کو قطعاً اس نہیں آتا جن کی روٹی تک دین کے نام سے بنتی ہے۔ میدان سیاست قدم قدم پر نفس و شیطان کی دیسیہ کاریوں کی وجہ سے ایک دشوار گزار خارزار بن چکا ہے۔ سیاست بازی کی غلط چاٹ نے ہلاکت خیزی اور قوم کے سیاسی شعور کا استحصال کر دینے والی ذہنی تاویلات اور ممانعت و مصالح کا غیر متناہی دفتر کھول دیا ہے اور اسلامی سیاست کاری کے اصل مقاصد اور مصالح ان فرسودہ تاویلات کے انبار میں گم ہو گئے ہیں۔

مذہبی نقطہ نظر سے جب مسلمان ایسی فرسودہ تاویلات کا سہارا لے کر بنیادی عقائد یا نظام شریعت کے خلاف بغاوت کرتے ہیں تو ملت کی ابدی وحدت کی خاطر اسلام اپنے دائرے میں ایسے کسی بھی باغی فرد یا جماعت کو روا نہیں رکھتا۔

ایسے حالات میں سلامتی و حفاظت اور نجات و ہدایت کا اگر کوئی راستہ ہے تو وہ صرف اور صرف انابت الی اللہ، دل کا سوز و گداز، ہدایت کی طلب اور استقامت علی الدین ہے۔ فکر و عمل کا محاسبہ، سیاسی پالیسی کا محاسبہ، قرآن و سنت کی تعلیمات سے مطابقت، اکابر اور اسلاف امت کے عمل کا توارث اور ہر قدم پر بارگاہِ صمدیت

میں گڑ گڑا ہٹ اور استخارہ ہے جس کے لیے رمضان المبارک کی ستائیسویں رات
 نہایت موزوں ہے کہ اس شب میں ترقی و تقرب الی اللہ کی رفتار عام اوقات کے
 نسبت ہزار چند بڑھ جاتی ہے ع

طے شود منزل صد سالہ بہ آہے گلہے

اگر طلب صادق ہوگی تو قلوب سے صد اعناد، ہٹ دھرمی اور انانیت کچل
 دی جائے گی، گروہی تعصب اور جتھے بندیوں کی لعنت سے چھٹکارا حاصل ہوگا،
 مغربی سیاست کے لعنتی طوق و سلاسل سے نجات مل جائے گی اور یہ حقیقت
 بے غبار ہو کر سامنے آجائے گی کہ ایک مسلمان کو سیاست کے میدان میں کیوں
 داخل ہونا چاہیے؟

(ماہنامہ "الحوت" مئی ۱۹۸۷ء)

اسلام کے نام قائم ہونے والی حکومت

ذمہ داریاں، توقعات و ترجیحات

اس میں شک نہیں کہ پاکستان کے غیور مسلمانوں نے اپنی دینی بصیرت اور پختہ سیاسی شعور کا ثبوت دیتے ہوئے انتخابات میں اسلامی جمہوری اتحاد کا بھرپور ساتھ دیا مگر ان کے پیش نظر صرف جبر و استبداد، جمہوری آمریت، عورت کی حکمرانی، ظلم و تشدد، مغربی آزادی، عریانی و فحاشی اور اباحت کی علمبردار حکومت کے طوقِ غلامی سے گلو خلاصی نہیں تھی بلکہ وہ ۱۹۷۹ء کے انتخابات میں اپنی قبیح غلطی کا زبردست ازالہ کرنے کے ساتھ ساتھ اس نتیجے پر پہنچ گئے تھے کہ مملکت عزیز پاکستان کے تمام مسائل اور مشکلات کا حل اور ملکی سالمیت کا استحکام صرف شریعتِ اسلامیہ کی ترویج اور اللہ و رسول صلی اللہ علیہ وسلم کے متعین کردہ نظامِ حیات کے نفاذ میں ہے۔

اسی عنوان نے اسلامی جمہوری اتحاد کی تشکیل اور اسی جذبہ نے سابقہ حکومت کی خلاف ایک مؤثر اور انقلابی تحریک کی شکل اختیار کی، اسی مشن کی تکمیل کی خاطر اہل وطن نے زبردست ایثار، بہتال قربانی اور جرات مندانہ حوصلے اور پختہ سیاسی شعور کا وہ مظاہرہ کیا کہ جس کی مثالیں برصغیر کی تاریخ میں کم ملتی ہیں۔ اسلامی جمہوری اتحاد کی قیادت اور نئی حکومت کو نیا انقلاب اور اقتدار مبارک! مگر قوم اپنی لیلے مقصود سے ابھی ہمکنار نہیں ہوئی۔ اگر اب بھی ارباب اقتدار سابقہ حکومتوں کی طرح نفاذِ شریعت، ترویجِ اسلام اور شریعتِ ہل کی منظوری و اجراء سے پہلو تہی کر کے منافقت اور مدہانت کی راہ پر گامزن ہوئے تو اسے کسی بھی طرح نہ تو عقلمندی سے تعبیر کیا جاسکے گا اور نہ کوئی ہوشمند اسے ملک و ملت کو فاداری و

خیر خواہی اور نظریاتی اساس کی پاسداری قرار دے سکے گا۔ ایسا کرنا بلاشبہ قوم کے سیاسی و ذہنی شعور، حسن ظن، اعتماد و محبت اور بیمثال قربانیوں کا منہ چڑانا ہوگا، تاریخ ایسے لوگوں کو ہرگز برداشت نہیں کرنے گی۔ اس و طیرہ کے لوگ ہمیشہ سے تاریخ کے صفحات میں "قومی مجرم" اور "قذافی باغیوں" کے سیاہ باب میں قابلِ نعرین جگہ پاتے ہیں۔

ہمیں مسرت ہے کہ مدتوں کے بعد ایک اخلاقی اور دینی فضاء بنی ہے، ایک ماحول ایک جذبہ اور ایک ولولہ اسلامی نظام حیات کے لیے پیدا ہو گیا ہے۔ مگر بد قسمتی قوم کی! کہ نیرنگی تقدیر سے اس پر موجودہ حالات میں بھی بعض مفاد پرست قوتیں تاخیر و تعویق کے گہرے پردے ڈال دینے کی مذموم سعی میں مصروف ہیں۔

ہمارے موجودہ صدر جناب غلام اسحاق خان صاحب کی پارلیمنٹ کے مشترکہ اجلاس سے طویل تقریر اپنے اندازِ خطابت، اصول و قواعد کی اہمیت، نظریاتی اساس سے مطابقت خارجہ پالیسی کے اعتدال اور ملکی سالمیت، قومی امنگوں سے بھرپور اور ملی جذبات کی جستجو بھی آئینہ دار ہو اس کی جامعیت اور بروقت انتباہ کے ہزار اعتراف کے ساتھ ہم یہ بھی گزارش کریں گے کہ ان کے دل میں اگر واقعہً ملکی سالمیت کے تحفظ کا جذبہ اور اسلام کی طلب اور تڑپ ہے تو انہیں خطیبانہ و عظیم و تلقین سے بڑھ کر ایک ایک لمحہ غنیمت سمجھ کر عملاً اسلام کے اجراء اور تنفیذ کو اولین اہمیت دینی چاہیے جبکہ موجودہ حیثیت میں وہ اس سلسلہ میں موثر اور کامیاب کردار ادا کر سکتے ہیں۔

نو منتخب وزیر اعظم جناب جناب میاں محمد نواز شریف کی اولین نشری تقریر اور خوش آمد وعدے قابلِ قدر ہیں مگر نئی حکومت کو بھی اپنی کارکردگی محض سنہری تخیلات اور خوش آمد وعدوں تک نہیں بلکہ ان کو عملی جامہ پہنانے کی صورتیں نکالنی چاہئیں۔

بلکہ نئی حکومت کو تو اپنی کارکردگی کا آغاز شریعتِ ہل کی منظوری کے مبارک فیصلے سے کرنا چاہیے جس کی منظوری ایوانِ بالا (سینٹ) پہلے سے دے چکا ہے اور آل پارٹیز شریعت کانفرنس میں مسلم لیگ سمیت تمام چھوٹی بڑی سیاسی اور دینی جماعتیں بھرپور حمایت کا اعلان کر چکی ہیں اور اگر حقیقی تجزیہ کیا جائے تو شریعتِ ہل ہی سابقہ حکومت کے جبر و استبداد کے

ایوان میں آخری کیل ثابت ہوگا۔ اگر حکومت شریعت بل کی منظوری کا فیصلہ کر لیتی ہے تو اس
حُسنِ آغاز سے حکومت کے اخلاص پر لوگوں کا اعتماد مستحکم ہوگا اور نفاذِ اسلام کے آئندہ
مراحل میں اسے اللہ کی تائید و نصرت اور عوام کی بھرپور حمایت حاصل رہے گی۔

قوم کی آس خدانہ کرے کہ یاس میں بدل جائے۔ اگر نئی حکومت بھی نفاذِ شریعت
اور ملکی استحکام کے اہم ترین اہداف کو صرف عہد و پیمان کی تجدید تک محدود کر دے تو اس
ملک میں اسلام کے عملی نفاذ کی صورتیں آخر کب پیدا ہوں گی؟

لوگ بہت جلد خوشگوار تبدیلیاں دیکھنا چاہتے ہیں، انہیں اسلام اور اسلامی نظام
کے نفاذ کے بارہ میں صرف وعظ و تبلیغ اور عہد و پیمان سے نہیں اس کے اجراء و تنفیذ
اور عملی پیشرفت سے دلچسپی ہے۔ صدر اور وزیر اعظم کی جانب سے ملک کا معاشی اور اقتصادی
بحران جو عوام کے اضطراب اور بے چینیوں کا ایک بنیادی اور اہم سبب ہے، لوگ منتظر ہیں کہ
اس پر کس طرح قابو پایا جاسکتا ہے؟

ہماری دلی دعا ہے کہ حق تعالیٰ نئی حکومت کو ملک و ملت کی بہترین خدمت، ملک کے
استحکام، اسلام کے نفاذ و اجراء، خرابیوں کی اصلاح کی خاص الخاص توفیقات عطا فرماوے۔
اس مرحلہ پر اعلیٰ کلمۃ اللہ کا دور دورہ، علیہ اور شریعت غراء کے نفاذ کے آرزو مند تمام
اہل وطن، علماء و مشائخ، اہل علم، اربابِ فکر و دانش، سیاسی زعماء، قومی ترقی اور ملکی سالمیت و
استحکام کے تمام بھی خواہوں کا فرض ہے کہ وہ اللہ کے حضور گڑ گڑا کر شریعتِ مطہرہ کے
نفاذ کی دعائیں کریں۔ اس وقت ملک کے اندر اور باہر فتنوں کے طوفان اٹھ رہے ہیں،
کچھ بد نصیب ایسے بھی ہیں کہ پہلے ہی قدم میں اسلامی جمہوری اتحاد کے مقاصد و غداری کی
سوچ رہے ہیں، کچھ لوگ اپنے بیرونی آقا یا ن ولی نعمت کے اشاروں پر اپنی بصیرت و بصائر
بلکہ دینی نقطہ نظر سے فکر و عمل کے تمام تقاضوں کو طاق تسیاں پر رکھ دینے کا فیصلہ کر چکے
ہیں۔ ملک کی دینی جماعتوں بالخصوص تحریکِ نفاذِ شریعت کے قائدین کو ملک کے موجودہ
گھمبیر اور نازک حالات میں نہایت حزم و احتیاط، تدبیر و فراست سے قدم اٹھانا چاہیے۔
کسی قسم کی غفلت، تساہل اور تسامح بلکہ ایک لمحہ کی لغزش بھی منہزل مقصود یعنی نظامِ اسلام اور

جادہ شریعت کی مسافت کو صدیوں تک طوالت دے سکتی ہے۔
 یک لحظہ عاقل بودہ ام صد سالہ را ہم دور شد

قصاص و دیت آرڈینیٹس | بات تو اتنی تھی کہ عدالتِ عظمیٰ کی ہدایت پر صدر مملکت جناب
 غلام اسحاق خان نے اسلام کے شرعی احکام کا ایک مختصر
 اور کچھ لوگوں کا احتجاج | باب "قصاص و دیت آرڈینیٹس" کے نام سے جاری

کر دیا شریعتِ مطہرہ کے نفاذ اور نئی حکومت کے لیے کام کرنے کی ترجیحات کے تعین میں ہر
 لحاظ سے یہ ایک مبارک پیش رفت ہے جس کی جتنی بھی تحسین کی جائے کم ہے مگر آرڈینیٹس
 سے عاقلہ والے حصے کو نکال دینا اور اسلامی نظریاتی کونسل کے علم و مشورے کے بغیر ان
 کے تیار کردہ مسودہ قانون میں کتر بیونت یا ترسیم و اضافہ کسی بھی لحاظ سے مستحسن نہیں اور اس
 کی جتنی بھی مذمت کی جائے کم ہے اور حکومت کا یہ فرض بنتا ہے کہ وزارتِ قانون کے جن
 ظالم ہاتھوں نے خدا اور رسولؐ کے قانون میں تینچی چلائی ہے اور پوری قوم میں بے چینی،
 بدامنی، اضطراب اور خود حکومت کے لیے آغازِ کار میں مشکلات اور اسلام کے ساتھ تضحیک و
 استہزاء کے حالات پیدا کر کے سنگین نلی اور قومی جرم کا ارتکاب کیا ہے وہ ہاتھ کاٹ دیئے
 جائیں اور ان مجرموں کو ایسی عبرتناک سزا دی جائے کہ آئندہ کسی بھی بد باطن کو اس کی جرأت
 نہ ہو سکے۔

تاہم اس کی قیمت کہ پورے ملک میں ٹرانسپورٹ بند کر دی جائے، ملکی نظم و نسق اور
 کاروبار معطل ہو جائے اور ٹھیک اس وقت جب نئی حکومت کو ملک میں کام کرنے کی ترجیحات
 کا تعین کرنا ہے۔ کچھ اہل وطن ملک کو پھر سے دناوت، فکری ٹیڑھے پن، نظریاتی دشمنی و
 بے ضمیری، سیاسی عہد شکنی اور اسلام دشمنی میں آگے بڑھانے میں کسی بھی مذموم اقدام کے گزرنے
 سے دریغ نہ کریں، حد درجہ قابلِ مذمت اور پس منظر میں کسی بڑے ہاتھ کی کارستانی معلوم
 ہوتی ہے۔

اس فتنہ انگیزی کا ایک علاج تو وہی ہے جو عموماً ہمارے حکمرانوں کا وطیرہ اور حکومت
 کی پالیسی رہی ہے کہ "مغربی ڈپلومیسی" کے اصول پر عمل کیا جائے کبھی مسئلہ کمبیشنوں اور

کیٹیوں میں الجھایا جائے، کبھی کچھ لو اور کچھ دو کے اصول ربدترین بے اصولی کو اپنایا جائے اور کبھی جبر و استبداد سے مسئلے کو دبایا یا حل کیا جائے۔ لیکن ہر صاحب عقل و فہم تاریخ کے صفحات ہی سے نہیں اپنے گرد و پیش کی دنیا اور اپنے سر کی آنکھوں سے مشاہدہ کر سکتا ہے کہ یہ تمام طریقے نہ تو مسائل کو سلجھا سکتے ہیں اور نہ ہی یہ دیرپا نتائج کے حامل ہیں۔ ان طریقوں سے ملی انتشار میں مسلسل اضافہ ہوتا چلا جاتا ہے، قوم کی صلاحیتیں متفی کاموں میں لگ جاتی ہیں، استحصال پسند طبقات کے اعمال اور ان کی سرگرمیاں قوم کے رہے رہے وقار کو ختم کرنے اور بیرونی دنیا کی نگاہوں میں اسے مزید "پست" اور "ذلیل" کرنے کا باعث بنتی ہیں۔ اس طرح جو کام مسلمانوں کے وجودِ ملی اور ان کے دین اور ان کی مملکت کے ازلی دشمن کرنا چاہتے ہیں وہ یہ کام خود اپنے ہاتھوں سے پایہ تکمیل تک پہنچانے میں لگ جائیں تو یہ صورت بذختی کی خطرناک علامت ہے۔

ان طریقوں کے بالمقابل ایک اور بھی نظریہ ان مسائل کے حل کرنے کا ہے، یہ وہ نظریہ اور طریق فکر و عمل ہے جو مختلف نسلوں، جماعتوں، حکومت و رعایا اور طبقات میں منقسم انسانوں کو ایک ایسے رشتہ اتحاد میں منسلک کرتا ہے جو نہ صرف یہ کہ ٹوٹتا نہیں بلکہ اس کی امتیازی صفت یہ ہے کہ انسانی قافلہ جب تک اس طریق فکر و عمل پر چلتا رہتا ہے اس کے مابین اتحاد، اعتماد، باہمی تعلق اور قومی معاملات میں معاونت مضبوط سے مضبوط تر ہوتی جاتی ہے۔ اس کا واحد حل یہ ہے کہ ارکان حکومت سمیت ملک کے تمام افراد رجب حکومت نفاذِ شریعت میں مخلص ہو، ترویجِ شریعت اور نفاذِ احکام اسلامی کے مقدس مشن کی تکمیل کے لیے بنیادیں مرموص بن جائیں، ملک کے تمام مسلمان اپنے فروعی اختلافات کو یکسر نظر انداز کر کے اسلام اور خالص نفاذِ اسلام کی بنیاد پر ایک جسم و جان کی صورت اختیار کر لیں، خدا و رسول کے احکام میں کسی دباؤ، کسی جلسہ و جلوس اور کسی بھی دھونس و دھمکی اور ہڑتال کی پرواہ کیے بغیر ٹھوس، مستحکم اور غیر متزلزل موقف اختیار کریں تو کسی بھی مرحلے میں ناکامی یا ندامت کا سوال ہی پیدا نہیں ہوتا۔

قصاص و دیت آرڈیننس اور ملک گیر کامیاب ہڑتال کے تناظر میں غور فرمائیے، اپنی قوم اور

مملکت کی بد نحتی پر، کہ جو چیز احکام شریعت کی تشفیذ و اطاعت، عقل و دانش اور معرفت و ایمان خیزی کا ذریعہ تھی اور جسے رُوف و رحیم آقائے علم و بصیرت اور ایمان و یقین سے آراستہ افراد کا امتیازی وصف قرار دیا تھا جہالت و عصبیت، معصیت و بغاوت، استنکاف و لشکبائے اور اس کے مال و انجام کو نظر انداز کر کے وقتی اور عاجلانہ مقاصد، سطحی اور ادنیٰ مفادات و خواہشات نے خاکم بدہن ایک آرڈی نٹس کو جو ابھی نا تمام ہے اور جسے ابھی تک قومی اسمبلی سے قانونی تحفظ بھی حاصل نہیں ہوا، فتنے اور فساد کا ذریعہ بنا لیا اور یوں یہ انسان جسے ”احسن تقویم“ سے نوازا گیا تھا خود کو ”اسفل السافلین“ کے قعر مذلت میں دھکیلنے پر رضامند ہو گیا۔ اِنَّا لِلّٰہِ وَاِنَّا اِلَیْہِ رَاجِعُوْنَ

بہر حال اسلامی قوانین خدا و رسول کے قوانین ہیں ان کی تضحیک و استہزاء اور مخالفت اپنے دین و ایمان کا خسران ہے۔ امید ہے کہ حکومت سمیت تمام ذمہ داران قوم آئندہ ایسے مواقع پیدا نہیں ہونے دیں گے جس سے اسلامائزیشن اور نفاذ شریعت کی پیش رفت کو نقصان پہنچے۔



پاکستان کے سفرِ حیا کی عبرت انگیز اجمالی روئیداد

رو بہ زوال کمپیوٹ اور اشتراکیت

(شکست و ریخت کے مرحلہ میں)

فسطائیت ایک ظالمانہ اور استحصالی نظام

عورت کی حکمرانی

(اسلامی تاریخ کا عظیم سانحہ)



کیونونزم ایک نظریہ اور نظام حیات ہے، رواں صدی کے آخر تک یہ رخصت ہونے والا ہے، کچھ لوگ جمہوریت کو اس کی جگہ لینے کا یا اور کر رہے ہیں مگر مغرب کی لادین جمہوریت ہرگز اس کے خلا کو پر کرنے کی اہل نہیں، کیونکہ جمہوریت محض ایک طریق حکومت و سیاست ہے نظام حیات اور نظریہ نہیں۔ سیکولر جمہوریت یا تو سرمایہ داری کو مستحکم کرتی ہے یا پھر اس فسطائیت کو ابھارتی ہے جس کا تجربہ اٹلی اور جرمنی میں مسولینی اور ہٹلر کی صورت میں ہو چکا۔ لہذا اگر عالم انسانیت کو اکیسویں صدی میں امن و آشتی سے ہمکنار رکھنا مقصود ہے تو اس نظریاتی خلا کو جو کیونونزم کے خاتمہ سے پیدا ہوگا مثبت نظام فکر جو نظام تشریعت کے سوا دوسرا ہرگز نہیں ہو سکتا، سے

بدلتا ہوگا



پاکستان کے پالیسی سفر چیا کی ویدو

کیا کھویا کیا پایا؟

اگست ۱۹۷۹ء کو مملکتِ عزیز پاکستان کے
 ۴۲ برس پورے ہوئے، ۴۲ سال کے یہ
 لمحات اہل وطن پر گزرتو گئے مگر ہر لمحہ مایوسی اور امید کی رزم آرائی رہی، قوم کا دشتِ پیمیا
 حرکت ہی میں رہا۔ بھلا ہو یا برا، سفر جاری ہی رہا۔ اکثریت کی رائے یہی ہے کہ روحانی اور
 معنوی اعتبار سے اس سفر کا لمحہ لمحہ عذاب میں گذرا مگر اس کے پس منظر میں دستِ کا آموز
 ہمیشہ مصروفِ ہنرمندی رہ کر اعجاز انگیز رہا ہے

کرنی اس فن میں بھی کلچس نے مہارت پیدا

سُن رہے تھے کہ چمن میں کوئی صیاد تھیں

کچھ لوگوں کا یہ خیال بھی ہے کہ بہت سی نامرادیوں کے باوجود مجموعی طور پر یہ سفر
 برکتوں والا، بار آور اور حوصلہ افزا رہا، بیماریوں کے طوفان تھمے، گھروں کے در و بام بدل
 گئے اور سرکنڈوں کی دیواریں رفتہ رفتہ پنختہ ہوئیں، تیل کے چراغِ رخصت ہوئے، بجلی کے
 ققمے جگمگانے لگے، رہٹ اور چرخوں والے کنوئیں ٹیوب ویلوں میں تبدیل ہو رہے ہیں،
 مشین انسان کا دست و بازو بنتی چلی جا رہی ہے، تعیشتات معمولات بن رہے ہیں، موجی
 اور چمار شووز میکرز، بانڈے ٹیکسٹائل انجنیئرز، زنگساز ٹیکسٹائل اور فیبرکس پرنٹرز اور ڈیزائنرز
 ہو کر، لوہارا اور ترکھان ٹیکنیشن فورمین اور انجنیئرز بن کر، عطار فارمیسیٹ ہو کر، کہہا سرامک
 ڈیزائنرز اور انجنیئرز بن کر سرفراز و باوقار ہو گئے، پسماندہ پیشوں کو نیا وقار مل گیا، قصبہ ہو کہ

دیہات، شہر ہو کہ مضافات ہر جگہ لوگوں کا ہجوم بڑھ رہا ہے، آبادیاں پھیلتی اور گنجان ہوتی جا رہی ہیں، زرعی اور صنعتی پیداوار کی مجموعی شرح روز افزوں ہے، گرانی میں اگرچہ ہوشربا اضافے ہوئے ہیں مگر آمدنیاں بھی اتنی بڑھ گئی ہیں کہ معیار زندگی میں کمی نہیں آئی۔
 آج کا منظر ۴۲ سال قبل کے یاس انگیز اور وحشت ناک منظر سے بہت مختلف ہے
 اب کا منظر کامیابیوں کا پتہ دیتا، حوصلہ بڑھاتا اور اہل وطن کے عزم و عمل کے پرائیڈ کی روشنی میں اضافہ کرتا ہے۔

شام ایسی، نہ اب ایسی سحر مانگ رہی ہے

دنیا نئی دنیا کی خبر مانگ رہی ہے

مگر تصویر کا ایک دوسرا رخ بھی تو ہے معاشی اور مادی ترقی کے ثمرات کی غیر منصفانہ تقسیم، بے انصافی، ظلم و جور، استحصال، بے ایمانی، بد عنوانی اور تشدد کے سلسلے بھی تو روز افزوں ہو رہے ہیں۔ قوم اجتماعی شاد کامی کے احساس سے محروم نا آسودہ افسردہ اور غیر مطمئن ہے۔ روئے زمین پر ہم غالباً اپنی نوعیت کی واحد قوم اور ہمارا ملک واحد ملک ہے جس کے ارکان اور جس کے شہریوں کی ایک بڑی تعداد اپنی قوم کو برا کہنے اور جس کے رہنما اپنے ملک کو توڑ دینے کے نعرے لگاتے اور اپنی آزادی کو باعثِ شکر سمجھتے ہیں، دشمن کی غلامی کو اپنی آزادی پر ترجیح دیتے ہیں۔ اور بعض نادان تو اپنے آزاد وجود کو غنیمت کے وجود میں ضم کر دینے کا سیاسی موقف پیش کرتے ہیں۔

دوسری طرف ۴۲ سال میں ہمارے اندر بے خودی اور خود ملامتی کا خطرناک جحان قوم کا شعارِ فکر بنتا چلا جا رہا ہے۔ بد قسمتی یہ ہے کہ ہمارے ہاں اس طویل سفرِ حیات میں اخلاقی، معاشی، سیاسی اور قانونی کسی بھی سطح پر عدل دستیاب نہ ہو سکا۔ اس کمزوری اور بہت بڑی کمزوری نے پورے معاشرے میں ظلم و زیادتی، حق تلفی اور راجحیت کی کیفیت پیدا کر رکھی ہے۔ ہر طرف بے ایمانی، بد عنوانی، دھونس دھاندلی اور جارحانہ استحصال کا دور دورہ ہے۔ جس کا نفسیاتی مظہر احساسِ محرومیت اور خود ملامتی والا شعارِ فکر اور احساسِ کہتری کا اظہار ہے۔

اخلاقی، سیاسی اور معاشی بحران | اس تمام تر خرابی کی اصل جڑ یہی ہے کہ ہم نے

۲۲ سال مسلسل ملک کے نظریاتی اساس کے تحفظ، بقا، تعمیر اور اس کے تقاضوں کو کیسر پس پشت ڈال دیا جس کے نتیجے میں اخلاقی نظام میں بحران پیدا ہوا، سیاسی نظام کی حالت بد سے بدتر ہو گئی اور معاشی نظام بدترین استحالی قوتوں کی گرفت میں آ گیا اور بجائے ساغر کے شمشیریں چلنے لگیں۔

ایسا کسی محفل میں اندھیر نہیں دیکھا

شمشیر تو چل جائے ساغر نہ چلے ساقی

یہ تینوں نظام ایک دوسرے سے مربوط ہیں اور ان کا انفرادی استحکام بھی ان کے مجموعی استحکام پر منحصر ہے۔ اچھا اخلاقی نظام مستحکم سیاسی نظاموں کی بنیاد بنتا ہے۔ موثر اور مستحکم سیاسی نظام پسندیدہ اخلاقی اور منصفانہ معاشی نظاموں کے استحکام کی راہ ہوا کرتا ہے اور منصفانہ معاشی نظام مضبوط اخلاقی اور مستحکم سیاسی نظاموں کی ضمانت بنتا ہے۔ سیاسی معاشی اور اخلاقی نظاموں کی تخریب کے بعد قانونی انصاف کا حصول بھی ناممکن ہو جاتا ہے۔

ملک کے ۲۲ سالہ سفر میں سیاسی نظام کی ابتری اور
نظریاتی اساس سے بغاوت،
سیاسی نظام کی ابتری اور
سیاسی اداروں کی بے وقعتی

جماعتوں پر سرمایہ داروں، جاگیرداروں، معتبروں، وڈیروں، سرداروں، شہزادوں اور شہزادیوں نے قبضہ کر کے انہیں قبائلی جتھوں کا رنگ دیدیا ہے۔ نظریات، منشور اور قومی لائحہ عمل، انفرادی مقاصد، شخصی مفادات اور فرد واحد سے وفاداریوں کی بھینٹ چڑھ گئے ہیں۔ جماعتی نظریات کی کئی کئی سیاسی جماعتیں منظر عام پر آ گئی ہیں اور فیشن کے طور پر اختیار کیے جانے والے دلکش منشوروں، ولفریب نظریوں اور سحرانگیز نعروں کے باوجود عملی طور پر ان جماعتوں کے رشتے ملک کی نظریاتی اساس سے کٹ گئے ہیں، یہی وجہ ہے کہ ہمارے یہاں ۲۲ سال کے مجموعی عرصے میں بیشتر وقت زمام حکومت بیوروکریٹس یا فوج کے ہاتھ میں رہی ہے۔

جب تک سیاسی جماعتوں سے ملک کی نظریاتی اساس کے مخالفت اور شخصی مفادات اور منفاصلہ کے تحت سیاست کرنے والا عنصر خارج نہیں کر دیا جاتا اس وقت تک حکومت اور اقتدار پر فوج اور بیوروکریسی کی یلغار کا موثر سدباب نہیں کیا جاسکے گا۔

مملکتِ عزیزِ پاکستان کے قیام اور علیحدہ ریاست کے استحکام کی وجہ تو از بھی یہی تھی کہ انگریزوں کے رخصت ہو جانے کے بعد ہندوستان میں جو سیکورہ جمہوری نظام آنے والا تھا اس میں مسلمانوں کے لیے اپنا دیسی تشخص اور ثقافتی وجود برقرار رکھنا اور اپنے نظامِ حیات کو اپنے عقائد پر استوار کرنا ممکن ہو سکے مقصد یہ تھا کہ پاکستان میں وہ قانون اور دستور ہوگا جو اللہ کے رسولؐ کی لائی ہوئی شریعت کے تابع ہوگا، گو پاکستان میں کوئی حکمران یا قانون ساز ادارہ قانون سازی میں سیکورہ ممالک کے حکمرانوں اور قانون ساز اداروں کی طرح مطلق العنان اور خود مختار نہیں ہوگا۔

یہی وجہ تھی کہ جب لیاقت علی خان مرحوم کے چار سالہ دورِ وزارتِ عظمیٰ میں ملک کا پہلا اسلامی دستور بن سکا تو دستور ساز اسمبلی جو ملک کا سب سے اہم سیاسی ادارہ تھا مسلمانوں کی نظر میں بے وقعت اور بے اختیار ہو گیا اور اس کے ساتھ ہی مسلم لیگ کی ساکھ بھی ختم ہو گئی، اسی روز سے مسلم لیگ کے زوال و انحطاط کا آغاز ہوا جو بعد کے سالوں میں بھی نہ رک سکا۔ یہ انحطاط ریاست کے سیاسی نظریے سے ملک کی بڑی اور بانی سیاسی جماعت کے انحراف و فرار کا منطقی اور فطری نتیجہ تھا جو سکندر مرزا، ایوب خان، یحییٰ خان اور بھٹو کی سول ہارشل لاد کی صورت میں قوم کو بھگتنا پڑا، حتیٰ کہ جب مسٹر بھٹو نے دستوری جمہوریت کا آغاز کیا تو اس بار بھی پارلیمنٹ کو عملاً سیکورہ مطلق العنانیت کا توثیقی ادارہ بنا دیا گیا جس کا نتیجہ یہ ہوا کہ پارلیمنٹ اور پیپلز پارٹی جیسے نئے سیاسی ادارے پھر سے عامۃ المسلمین کی نظر میں اپنا اعتبار کھو بیٹھے اور ان کی ساکھ جاتی رہی۔

پھر بالآخر تحریک نظامِ مصطفیٰ نے ان دونوں کی بساط
تحریک نظامِ مصطفیٰ اور الٹ دی، نظامِ مصطفیٰ کا نعرہ اس عہد کی تجدید تھا کہ
تحریک نفاذِ شریعت پاکستان کا وجود صرف اسلام سے وابستگی ہی پر منحصر ہے۔

۷۷ میں صدر ضیاء الحق مرحوم برسر اقتدار آئے تو علماء کی کوششوں اور مسلسل مساعی سے ملکی نظام کا قبیلہ درست ہوا، بہت کمزور اور ہزار خامیوں کے باوصف اسلامائزیشن کا عمل بھی شروع ہو گیا۔ حدود آرڈیننس، قصاص آرڈیننس، اتناہار قادیانیت آرڈیننس، زکوٰۃ آرڈیننس، وفاقی شرعی عدالت کا قیام اور آخر میں شریعت آرڈیننس ایسے اقدامات ہیں جن کا دشمن کو بھی انکار نہیں۔

۷۸ کے الیکشن میں ایک بار پھر مسلم لیگ کو اقتدار کا موقع ملا مگر ایک منظم نظریاتی سیاسی جماعت کے بجائے مخصوص اقتدار کا تاثر تقویت پذیر رہا۔ اس دور کے آغاز میں قافلہ حق کے سالار حضرت مولانا سمیع الحق نے لیوان بلا سینٹ میں نظام شریعت کا ایک جامع آئینی خاکہ "شریعت بل" کے نام سے پیش کیا جو ریاست کے اساسی نظریے سے وابستگی کے عہد کی تجدید اور عملی پیشرفت کا بہترین موقع تھا مگر بد قسمتی سے حکمرانوں کی چشمِ عمیرت وا نہ ہوئی، پارلیمنٹ کے اندر اور باہر پیپلز پارٹی اور دیگر لادین قوتوں کی طرح حکمرانوں نے بھی محاذ آرائی شروع کر دی اور یہ واضح طور پر محسوس ہونے لگا کہ حکمران ٹولہ اپنے لیاقت علیخان ولے دور کی کوتاہیوں کو ایک بار پھر دہرانا چاہتے ہیں۔ "شریعت بل" کے ساتھ جو کچھ کیا گیا حکومت سمیت ایم آر ڈی کی تمام سیاسی جماعتوں کا جو رویہ رہا اس سے عامۃ المسلمین کی نظر میں ایک بار پھر سینٹ، قومی اسمبلی اور سیاسی جماعتوں جیسے اہم اداروں کی افادیت اور ملک کے اساسی نظریے سے تین کلیدی اداروں کی وفاداری اور وابستگی مشکوک ہو گئی ہے۔

اور اب ۷۸ کا الیکشن ہوا، نام نہاد جمہوری اعتبار سے جو فیصلہ ہوا اس سے پوری قوم کے مشرّم سے جھک گئے اور پاکستان ہی نہیں اسلام کی تاریخ میں پہلی بار شرمندگی اور رسوائی کا سیاہ ترین باب قائم ہوا، اگر جمہوریت اسی کا نام ہے تو قوم اس پر ہزار بار نقرین بھجتی ہے۔

روشنی کی دھوم ہے لیکن اندھیرا عام ہے

صبح بھی ایسی نظر آتی ہے گویا شام ہے

علماء حق کا کردار اور دعوت و عزیمت کا تسلسل | اب گاڑی کدھر جا رہی ہے؟
سمت قبلہ کیا ہے؟ نتائج

کیا ہوں گے؟ قوم اور زعمائے قوم کی ذمہ داریاں کیا ہیں؟ الحق کے صفحات میں بارہا اتفاق اور اعلاء کلمۃ اللہ کا یہ فریضہ بجا لیا جاتا رہا۔ عملی طور پر بھی بجز اللہ علماء حق باخصوص حضرت مولانا سمیع الحق مدظلہ نے متحدہ علماء کو نسل کی تشکیل اور اس کی نظامت علیا کی ذمہ داریاں اٹھا کر حتی الوسع اسلامی انقلاب کے برپا کرنے میں کوئی لمحہ ضائع نہیں ہونے دیا۔

سیاسی اعتبار سے اسلامی جمہوری اتحاد کی سیاسی پارٹیوں مسلم لیگ سمیت تمام جماعتوں کے زعماء کو "شریعت بل" کی بھرپور حمایت، تعاون اور عملاً نفاذ اور غلبہ شریعت کے معاہدے پر دستخط کر دینے پر مجبور کر دیا ہے۔ اب قوم دیکھنا یہ چاہتی ہے کہ ایک مرتبہ پھر آزمائش اور امتحان کا مرحلہ، سیاسی راہنماؤں کا نفاذ شریعت کے عمل میں تعاون تھا وقت آ گیا ہے، دیکھئے وہ اس میں کس قدر پورے اترتے ہیں۔ خدا کرے کہ اب کی بار وہ قوم کو مایوس کرنے کے بجائے عملی اعتبار سے واقعہً بھی نفاذ شریعت کے معاملے میں بھرپور جدوجہد کر سکیں۔

علاج تشنگی لاؤ کھلونے کیا سجاتے ہو
سب سے جام سے شیشے سے پیمانے سے کیا ہوگا

بہر حال ۲۲ برسوں میں مجموعی طور پر مادی اعتبار سے ترقی اور خوشحالی کی شاہراہ پر پیش رفت کے باوجود ملک گیر بے اطمینانی کا ایک سبب ملک

مفاد پرستوں کے ایک طبقے اور
استحصالی نظام کی جگر بندی

کا وہ کرپٹ معاشی نظام ہے جس میں قومی خوشحالی کی منصفانہ تقسیم عمل میں نہیں آ رہی۔ سیاسی جماعتوں اور کلیدی سیاسی ریاستی اداروں (قومی اسمبلی اور سینٹ) پر قابض وڈیروں، جاگیرداروں، معتبروں، زمینداروں اور سرمایہ داروں کا ایک طبقہ ہے جو ہر طرف سے اقتدار کو دبوچے ہوئے ہے اور اپنے سیاسی اقتدار کے بل بوتے پر معاشی نظام کی منفعتوں پر اپنا اجارہ قائم کیے ہوئے ہے۔ سفارتیں، رشوت، دھونس اور دھاندلی کا ایسا استبداد اور استحصالی نظام ہے جس کے جال میں اس ملک کے تمام وسائل کو جکڑ رکھا ہے، مراعات اور منفعتوں کا سارا بہاؤ ایک مخصوص طبقہ کی طرف ہے۔

ایسے حالات میں متحدہ علماء کونسل دینی و
تحریک انقلاب اسلامی اور محتاط لائحہ عمل | سیاسی جماعتوں اور اسلامی جمہوری اتحاد

کی مرکزی قیادت کو بڑے حزم و احتیاط اور سنجیدگی سے سیاسی لائحہ عمل اختیار کرنا ہوگا کہ سوشلزم اور کمیونزم کی مخالفت کا یہ مطلب ہرگز نہیں ہونا چاہیے کہ ملک میں مغرب کے ساہوکارانہ اور سرمایہ دارانہ نظام کو محفوظ رکھا جائے بلکہ سیاسی اور خالص اسلامی انقلابی قیادت کا یہ یقین ہونا چاہیے کہ جب تک ملک سے استحصالی جاگیر دارانہ اور سرمایہ دارانہ نظام کو جڑ سے اکھاڑ کر نہیں پھینکا جائے گا اس وقت تک ملکی اساسی نظریات سے وابستہ اور دینی عقائد اور مسلمات پر کاربند جماعتوں کو آزادی عمل نصیب نہیں ہو سکتی۔ ہمارے سیاسی، اخلاقی اور معاشی نظاموں کے انحطاط کا بنیادی سبب بھی یہی ہے کہ تینوں کارشتہ وفادین سے کٹ گیا ہے۔ ہمارا معاشی نظام سرمایہ دارانہ نظام کی آغوشِ معصیت میں پناہ گزین، سیاسی نظام لبرل ازم کے راستے سیکولرزم کی جانب پیش قدمی کر رہا ہے اور اخلاقی نظام کے تحت سیکولر اخلاقیات کے تئیر پذیر اقدار اپنانے کی کوشش ہو رہی ہے، اس صورتحال نے پورے ملک میں یوسی اور بے اطمینانی پیدا کر دی ہے اور احساسِ محرومیت بڑھ رہا ہے۔

اپنی ہی بستی میں ہم سے اپنی ہی بستی کے لوگ

پوچھتے ہیں کون سی بستی کے ہو؟ کیا نام ہے؟

مگر تجزیہ کا ایک پہلو حوصلہ افزا اور امید کا بھی ہے
حوصلہ افزا پہلو اور امید کی کرن | کہ پاکستان مملکتِ خدا داد بھی ہے اور اس میں

علماء حق کی ایک جماعت ہمیشہ علمِ اسلامی کی سر بلندی اور نفاذِ شریعت کا کام کرتی رہی ہے اور اب بھی جمہوری نضا اور جمہوری ماحول کے باوصف اسلامی اقدار کے فروغ اور اعلانِ حق کا مشن جاری رکھے ہوئے ہے۔ متحدہ علماء کونسل کی تشکیل اس کے جہادِ انقلاب اسلامی کا پہلا مرحلہ ہے اور شاید اسی وجہ سے ہماری بہت سی کوتاہیوں اور ۲۴ برسوں میں بہت سی نامرادیوں کے باوجود اس نے کامیابی کی بہت سی مستزلیں طے کی ہیں۔

یہ سب نصرتِ خداوندی کا اعجاز اور اعمال کی تکمیل اور ایقانے عہد کے لیے مہلت

اور ڈھیل ہے، یہ مملکتِ خدا داد ہے، اس کا محافظ اور نگران بھی خدا تعالیٰ ہی ہے جو لوگ چند مہینوں میں اس کے نابود ہونے کے دعویٰ دیتے تھے ان کی چتاؤں کی راکھ بھی ٹھنڈی ہو گئی اور الحمد للہ کہ یہ ملک قائم ہے۔ جو اس ملک کے توڑنے کے نعرے دے رہے تھے وہ چل بسے، کچھ قبروں میں پاؤں لٹکائے بیٹھے ہیں یا رختِ سفر باندھ رہے ہیں یا پھر نامراد و خوار ہیں، ان کی تمام تر بدخواہیوں کے باوجود انشاء اللہ پاکستان قائم رہے گا اور خدا کرے کہ تحریک انقلاب اسلامی جلد موثر اور فعال کردار ادا کر سکے، قومی راہنماؤں کی آنکھیں کھلیں اور انہیں ضمیر چھوڑے تو انقلاب کی یہ منزل بھی دور نہیں جب ان یفلح قوم ولو امرم اموات وہ قوم کبھی فلاح نہیں پاسکتی جس نے عورتوں کو امورِ مملکت سپرد کر دیئے، کی صورت میں قوم سے عدم فلاح کی کھوتیں اور ظلمتیں بھی کافور ہو جائیں گی۔ اگر نبی ارشاد اور زندگی ضمیر کی یہ آواز اذاکان امور اکمالی نسا یکم فبطن الامراض خیر لکم من ظہرها

جب تمہارے امورِ مملکت عورتوں کے سپرد ہو جائیں تو تمہارے لیے زمین کی بیٹھ سے زمین کا پیٹ بہتر ہے) مردانِ کار کو فٹنائی دے اور غیرت و حمیت کی کوئی ادنیٰ رتق اور انسانیت کی کوئی ادنیٰ ٹیس باقی ہو اور یہ جذبہ ہو سے

آرام کہاں اہل وفا کو کسی کروٹ
اک آگ ہے سینے میں جو دن رات لگے ہے

توانشاء اللہ تمام اندھیرے اجالوں سے بدل جائیں گے۔ نا اُمیدی اور مایوسی کا ڈو لگ گیا ہے، عوام کے سیاسی رویئے میں ٹھہراؤ آ گیا ہے، سب سوچ رہے ہیں کہ کیا ہو گیا ہے اور کیا کر بیٹھے ہیں؟

یہ ساری تباہیاں اس نئے سیاسی انقلاب ہی کی تو ہیں،
ہر ایک جھوٹکا لہو لہو منفی سیاست، تخریب کاری، شرفاء کی پگڑیاں اچھا لانا،
انتقامی کاروائی، علماء کی توہین، عریانی اور بیجیائی کا فروغ، بے پردگی، سیاسی کردار کشی،
اخلاقی اقدار اور شرعی قوانین کی تضحیک، قرآن و حدیث سے مستخر، عورتوں کے ہاتھ میں قومی
قیادت، نامحرموں سے اجتماط اور مصلحے، صوبوں اور مرکز میں باہمی چیلنس، یہودی مشن

کی حمایت، وزیر اعظم کا جہاد افغانستان کو خانہ جنگی قرار دیتا، مرزائی اقلیت کا کلیدی ہمراہی ہیں
پر تقرر، ڈوفیو شیعہ اقلیت کی سرکاری سرپرستی اور بھرپور تعاون کے ساتھ ۲۰۱۵ء
کو جناح پارک پشاور میں شیعہ سیاسی قوت کا مظاہرہ، ہندوؤں سے دوستی اور محبت، کمزور
مہنگائی، کراچی کی ناگفتہ بہ حالت زار، طوفانی بارشیں، بد امنی، قتل و غارتگری، غرض کونسا فتنہ
ہے جو اس دور میں پروان نہیں چڑھا۔

یہ کہاں سے آئی ہے سُرخ رو ہے ہر ایک جھونکا لہو لہو

کٹی جس میں گردن آرزو یہ اسی چین کی ہوا ہے کیا

اور اب راجیو گاندھی کا بغیر کسی طے شدہ اعلا میے اور
اور باضابطہ ایجنڈے کے دورہ پاکستان، اس سے
کا پُر اسرار پس منظر

مسئلہ افغانستان پر گفتگو، پھر ماسکو حاضری اور وہاں کے آقایان ولی نعمت سے ملاقات و
مذاکرات کے بعد پھر یہاں آنا اور مذاکرات کا ڈرامہ رچانا کسی اہم اور پُر اسرار پس منظر کے
نشاندہی کر رہا ہے۔ اور ہم سمجھتے ہیں کہ بیرونی اسلام دشمن لابیوں اور بڑی طاقتیں اپنے
بڑے ایجنٹوں کے ذریعہ پاکستان میں سیاسی کردار کی نئی کٹھ پتلی حکومت کو تھپکی، شاہانہ
اور اس کے شانوں پر دستِ شفقت رکھ کر اپنی انگلیوں پر سچانے اور فحاشی اور لادینیت
کو اٹھانے اور دینی اقدار کو گرانے کی کوشش کر رہے ہیں، وہ پاکستان کو ایک آزاد اسلامی
ریاست کے بجائے سیکولر ریاست، یہاں کی زبان، تہذیب، معاشرے، اسلامی قوانین،
حدود، حجاب اور اخلاقی اقدار کی تاریخی، افغانستان کی فتح کو شکست میں تبدیل کرنے،
پاکستان کی سالمیت کو ختم کرنے، تو انٹائی کے منصوبوں کو ناکام بنانے، عورتوں کے ناچنے پھرنے
اور بے پردگی کی بھرپور حوصلہ افزائی کرنے کی ہر ممکن صورتیں ترویج دینے میں بنیادی کردار
ادا کر رہے ہیں۔ اس سب کچھ میں اہل اسلام کے لیے غیرت کے تازیانے بھی ہیں اور
عبرت کے سامان بھی! صرف جمہور مسلمان اہل حجت پاکستانی ہی نہیں ملت کا ہر فرد یہ دیکھتا
اور تڑپ تڑپ کر اسلامی انقلاب کی کامیابی کی دعائیں کرتا ہے۔

ذرائع ہوتو یہ مٹی بہت زرخیز ہے ساقی | بہر حال اب اسلامیان پاکستان صحیح بات
سننے اور اسلامی انقلاب کی راہ چلنے کے

لیے تیار بیٹھے ہیں۔ اس گئے گزے دور میں بھی بحمد اللہ اہل اسلام میں محبت کی چنگاریاں ،
قبولِ حق کی صلاحیتیں اور سلامت روی کا مادہ موجود ہے۔ اگر نفاذِ شریعت اور انقلابِ اسلامی
کے داعیوں بے لوث و بے غرض ہوں، خود آگاہ اور خداترس ہوں، ملک و ملت کے سچے
خادم اور سیاسی اغراض و ذاتی مفادات سے بالاتر ہو کر اس ملک کے سیدھے سادھے خاموش
مگر گرمجوش عوام سے براہِ راست براہِ راست رابطہ قائم کریں، ان کے دماغ سے زیادہ انکے
دل اور ضمیر کو خطاب کریں تو وہ کیسے پروانوں کی طرح شمع انقلاب پر ٹوٹ کر پڑتے ہیں۔
ذرائع ہوتو یہ مٹی بہت زرخیز ہے ساقی

اب نہ تو وہ سیاستدانوں اور مفاد پرستوں کی چکیتی چیر پڑی باتوں میں آتے ہیں اور نہ
خوشنما اور دلفریب نعروں سے بہکتے ہیں، خدا کرے کہ عوامی دباؤ مؤثر ہو تو قومی راہنما اور
سیاستدان بھی اعتدال کی راہ پر آجاتے ہیں۔

تاہم اس نئے دور کی سینکڑوں ضلالتوں میں سے ایک یہ بھی ہے کہ علاقائی نقرتوں
پر مبنی پر تشدد خانہ جنگی والی سیاست کے ایک نئے اور خطرناک رجحان نے سراٹھایا ہے
جسے بدقسمتی سے سرکاری حلقوں سے بھرپور سرپرستی مل رہی ہے۔ اگر قوم نے بیدار مغزی اور دینی
سیاسی شعور کا ثبوت دیا تو توقع ہے کہ پر تشدد سیاست کا یہ رجحان خود بخود ختم ہو جائے
گا اور محرمین و مستہدین کو بھی لے ڈوبے گا۔

۱۴ اگست، یومِ احتساب | یہ ساری باتیں اپنی جگہ درست ہیں تاہم مملکتِ عزیز
کے ۲۲ سال پورے ہونے پر کیا ذمہ دارانِ قوم،

راہنمایانِ ملت، دینی زعماء، عامۃ المسلمین اور علماءِ آخرت کے احساسِ جوابدہی اور اپنے فریضہ
منصبی کے پیش نظر احساسِ مسئولیت کی بناء پر چند لمحے اپنے اور قومی احتساب اور
ایک جائزے و تجزیے کے لیے بھی وقت کر دیں گے؟

ہماری بدقسمتی ہے کہ جس دینی جوش و خروش اور غیرت و حمیت کے ساتھ پاکستان حاصل

کیا گیا تھا وہ یہاں مسلسل فرسودہ نظام کی نحوستوں سے بالکل ٹھنڈا پڑ گیا ہے، مشترک اجتماعی مقاصد کی جگہ انفرادی خود غرضیوں نے لے لی، قومی اور اجتماعی شعور فنا ہو گیا، قومی بہبود کی کوششوں کی جگہ اقتدار کے لیے رتہ کشتی شروع ہو گئی، دینی غیرت و حمیت بھی عام بے حسی سے بدلتے لگی، اخلاق و اعمال پر اسلام کی گرفت ڈھیلی ہوتی چلی گئی۔ مغربیت، عریانی اور فحاشی کا سیلاب اُٹا آیا ہے۔ جھوٹ، سود خوری، کساد بازاری اور دھوکہ بازی عام ہو گئی، رشوت ستانی، سفارتش اور کام چوری کا بازار گرم ہے۔ جرائم کی تعداد روز افزوں اور نفس پرستی زندگی کا منہاٹے مقصود بن گئی ہے۔

آج فکر و احتساب کا دن ہے، اسی لیے پاکستان بنایا تھا کہ ہمارے دامن میں دین و اخلاق کی جو رہی سہی پونجی ہے اسے بھی لٹادیں؟ کیا آزادی کا یہ مطلب تھا کہ قوم اسلام اور عقل سلیم کی ہر پابندی سے آزاد ہو جائے؟ اگر یہ مقصد نہیں تھا اور ظاہر ہے کہ نہیں تھا تو آخر کونسا وقت آئے گا جب ہم ان تمام کوتاہیوں کی تلافی کر کے اس ملک کو حسین خوابوں کی تعبیر بنا سکیں گے جو قیام پاکستان کے وقت دیکھے گئے تھے؟

گوئے توفیق و سعادت درمیاں افگندہ اند

کس بیدیاں در نمے آید سواراں را چہ شد

(ماہنامہ "الحق"، اگست ۱۹۸۹ء)

قومی شعور کی آزمائش

انتخابات اسلامی تعلیمات کی روشنی میں

قومی اور صوبائی اسمبلیوں کے عام انتخابات ۱۹۹۰ء کے انعقاد میں اب محض چند روز باقی رہ گئے ہیں اہل پاکستان کو امور مملکت میں شرکت کیلئے اپنے نمائندوں کے انتخابات کا یہ موقع وطن عزیز کی تاریخ میں چوتھی بار حاصل ہو رہا ہے۔ قیام پاکستان کے ۲۳ برس بعد ۱۹۹۰ء میں قومی سطح پر اپنے نمائندوں کے چناؤ کا موقع پہلی بار ملا تھا مگر افسوس کہ اس آزمائش میں ہم پورے نہ اتر سکے۔ ہمارے دوٹوں سے ایسے لوگ ہماری نمائندگی کے منصب پر فائز ہوئے جنہوں نے ملک کو اپنی ہو سن اقتدار اور خود غرضیوں کی بھینٹ چڑھا دیا، آگ اور خون کی ہولی کھیلی گئی، خانہ جنگی کا بازار گرم ہوا، ملک کے آدھے اور عظیم تر حصے کو کاٹ پھینکا گیا۔ معاشرے میں دھونس، دھاندلی، دھوکے اور بیجیائی کا چلن عام ہوا۔ کارخانوں پر تالے پڑے، مزدوروں پر گولیاں چلیں، ترنگا جھنڈا لہرا کر ہر طرح کی قانون شکنی کا اذن عام ملا۔ وابستگانِ دربار کی سرپرستی میں گلی گلی جرائم کے اڈے کھل گئے، تعلیمی ادارے تاراج ہوئے، ملازمتوں میں اہلیت کے بجائے پارٹی وابستگی کو ترجیح حاصل ہوئی، مصلحین باغی قرار پائے، فسطائیت کے بدترین مظاہرے ہوئے، مخالف سیاسی راہنما اور عوامی نمائندے جیلوں میں شرمناک تشدد اور رسوا کن سلوک کا نشانہ بنے، سیاسی قتل روز کا معمول بن گئے، پارلیمنٹ میں تضحی سی اپوزیشن کی نجیفت آواز بھی طبع نازک پر گراں گذرنے لگی، حزب اختلاف کے سیاسی راہنما اور علما مسلح گارڈ کے ذریعہ اسمبلی ہال سے اٹھوا کر باہر پھینکوائے جاتے رہے، تعلیم گاہیں منقل بنیں، قوم کی بیٹیاں دن دہاڑے سڑکوں سے اٹھائی جانے اور گورنر ہاؤس سے برآمد ہونے لگیں، صحافت پابہ زنجیر بن گئی، عقوبت گاہیں اور تعذیب گھر ستم رسیدوں کی فریادوں سے گونج اٹھے

بالآخر مظلوموں کی آپہن قہر خداوندی کو جوش میں لانے کا سبب بنیں، پسے والے مظلوموں کو ظالموں کے خلاف اٹھ کھڑے ہونے کا حوصلہ عطا ہوا، تمام سیاسی راہنماؤں کو نظام مصطفیٰ کی چھتری تلے پناہ ملی، مولانا مفتی محمود مرحوم کی قیادت پر سب متفق ہوئے، خالص دینی اور مذہبی قیادت اور مسلمانوں میں تحریک نظام مصطفیٰ کی کامیابی کی صورت میں نفاذ شریعت کی قطعی توقعات کے پیش نظر جذبہ جہاد ایسا ابھرا کہ تہتے عوام تہی ہوئی سنگینوں کے سامنے سیدہ پلائی ہوئی دیوار اور گولیوں کی بوچھاڑ کے مقابلے میں فولادی چٹان بن گئے، بالآخر ظلم کی یہ رات ختم ہوئی۔ اس دورِ ظلمت کی تباہ کاریوں کے اثرات اور نتائج قوم آج تک جھگت رہی ہے۔

یہ باتیں کچھ پرانی نہ تھیں ہم سب کے آنکھوں دیکھے واقعات ہیں، یہ سب کچھ سیاسی قائدین اور خود ہمارے اوپر پیتا ہے۔ قوم کے ہر فرد کے حافظے میں یہ داستان ساری ابھی محفوظ تھی کہ ۸۸ء کے الیکشن کے نتیجے میں کچھ قومی شعور کی بے حسی، کچھ بعض دینی حلقوں کی سیاسی غلطیوں اور کچھ عوام کی غفلت و لاپرواہیوں اور زیادہ تر قومی اور اجتماعی نوعیت کے گناہوں کا ثمرہ تھا کہ ہم لوگ ریورس گیر گناہوں کا اس مقام پر جا پہنچے جہاں سے ۸۸ء میں گلو خلاصی کے لیے قوم نے عظیم قربانیاں دے کر جبر و استبداد کی تاریک رات سے نجات حاصل کی تھی۔

فسطائیت کے وہی اعمال، جبر و استبداد اور ظلم و ستم کی وہی داستان پھر رقم ہونے لگی جس کا آغاز مسٹر بھٹو نے کیا تھا بلکہ بیٹی کا دور حکومت باپ کے دور اقتدار سے کئی لحاظ سے بدتر تھا سب سے بڑھ کر یہ کہ اسلامی احکام، قرآنی تعلیمات، قطعی نصوص، شرعی سزاؤں اور نبوی تعلیمات کا کھلے بندوں مذاق اڑایا جانے لگا، سابقہ حکومت کی تمام مشینری اور پیپلز پارٹی اپنے آقاؤں اور ہمسکروں سمیت خم ٹھونک کر ”شریعت پل“ کے مقابلے میں آگئی۔ اب کے بارہمی دینی حلقوں، مذہبی جماعتوں اور سیاسی پارٹیوں کو بالآخر ”شریعت پل“ کی چھتری تلے آئے بغیر کوئی دوسرا چارہ نہ رہا۔

چنانچہ مولانا سمیع الحق کی دعوت پر آل پارٹیز شریعت کانفرنس کے انعقاد کے بعد

ان ہی کی راہنمائی اور قیادت میں تحریک نفاذ شریعت کا آغاز ہوا، بیرونی طاقتوں کو تحریک کا ہدف بہت جلد کامیاب ہوتا نظر آیا لہذا اسمبلیاں تڑوا دیں کہ شریعت پل کو ڈائنامیٹ کر دینے کے لیے اس کے سوا کوئی دوسرا راستہ نہیں تھا۔

اب سوال یہ ہے کہ ۶ سال کا گذشتہ عہد ستم اور ۲۰ ماہ کا خالیہ دور استبداد کس گناہ کی پاداش اور کس غلطی کے نتیجے میں ہم پر مسلط ہوا تھا؟ اس کا سیدھا سا دھا جواب یہی ہے کہ گذشتہ ادوار میں قوم کو اپنے نمائندوں کے انتخاب کے جو مواقع ملے تھے ان کا وہ صحیح استعمال نہ کر سکی، رائے دہندگان کھرے اور کھوٹے میں تمیز کرنے سے قاصر رہے، کردار کے بجائے گفتار اور عمل کے بجائے دعوؤں کے فریب میں آگئے۔

سک گیر تنظیم اور قومی و ملی مزاج اور ملک کی نظریاتی اساس کے تحفظ کا منشور رکھنے والی جماعتوں کو نظر انداز کر کے فسطائیت کے علمبرداروں کے سر پر اقتدار کا تاج سجایا بیٹھے، نتیجہ یہ نکلا کہ ایسے لوگ سیاہ و سفید کے مالک بن بیٹھے جنہوں نے اپنے دور حکومت کا ایک ایک لمحہ اہل وطن کے لیے جہنم بنا دیا۔

اسی تناظر میں دیکھا جائے تو اب سے چند روز بعد ۲۴ اور ۲۷ اکتوبر کو ہونے والے انتخابات ایک بار پھر ہمارے قومی شعور کی نہایت کڑی آزمائش ہیں، مستقبل کے کئی برسوں کے ایک ایک لمحے کا انحصار ان انتخابات میں قوم کی جانب سے سامنے آنے والے فیصلے پر ہوگا یہ موقع سیاسی جماعتوں بالخصوص دینی، مذہبی اور اسلام پسند قائدین، حکومت اور عام ووٹروں سمیت پوری قوم کا نہایت کڑا اور نازک امتحان ہے۔

(۱) ان امتحانات میں سیاسی پارٹیاں بالخصوص مذہبی و دینی اور اسلام پسند جماعتیں جس آزمائش سے دوچار ہیں اس میں کامیابی کی راہ ان کے لیے صرف یہی ہے کہ وہ اپنی لبتماعی قوت کو منفی، خالص گروہی اور ملکی مفاد سے بالاتر صرف جماعتی مقاصد کے بجائے مثبت اور قومی و ملی اور خالص دینی مقاصد کے لیے استعمال کریں، ایسی انتخابی حکمت عملی سے گریز کیا جائے جس سے کسی بھی اسلام پسند قوت کا نقصان ہو اور براہ راست فسطائیت کے کسی بھی علمبردار کے لیے کامیابی کی راہ ہموار ہو۔

(ب) یہ انتخابات خود حکومت کے لیے بھی ایک کڑی آزمائش ہیں حکومت کا امتحان یہ ہے کہ وہ کس حد تک اپنے وعدوں کے مطابق آزادانہ، منصفانہ اور غیر جانبدارانہ انتخابات کرانے میں کامیاب ہوتی ہے۔ اس کے فیصلے، اقدامات اور انتظامات کہاں تک انتخابات کے اعتبار کو مستحکم کرنے کا ذریعہ بنتے ہیں۔ انتخابات کو ہر طرح کی بدعنوانی سے پاک رکھنا حکومت کا ایسا فریضہ ہے جس پر ملک کے پورے مستقبل کا دار و مدار ہے، اس موقع پر معمولی سی لغزش سے بھی پورا انتخابی عمل مشتبہ قرار پا سکتا ہے۔ تاہم یہ ایک حقیقت ہے کہ دستور میں دیئے گئے اہلیت سے متعلق شرائط اور اصولوں کو ترک و پامال کرنا خود اپنی مشکلات میں خاصا اضافہ کرنا ہے۔ ملکی دستور میں امیدواروں کے لیے سیرت و کردار اور نظریاتی شناخت کے سلسلہ میں جن شرائط کو لازمی قرار دیا گیا ہے ان کی تکمیل کا اہتمام تو کجا ان کو یک تخت فراموش بلکہ معدوم کر دینے کو قومی اور ملی اقدار سے استہزاء اور تضحیک کے سوا اسے کوئی دوسرا نام نہیں دیا جا سکتا۔ ایسی صورتحال میں حکومت کی آزمائش دو بنیادی ذمہ داریوں تک محدود ہو کر رہ گئی ہے، ایک امن و امان کا اہتمام و استقرار اور دوسرے ہر نوعیت کی دھاندلیوں کا مکمل سدباب۔

(ج) ان انتخابات میں بھی تیسری اور اہم ترین آزمائش ملک بھر کے ان کم و بیش پانچ کروڑ رائے دہندگان کی ہے جن کے نام انتخابی فہرستوں میں درج ہیں ملک کا مستقبل عملاً ان کے ہاتھ میں ہے۔ ۱۹۵۸ء اور ۱۹۶۵ء میں رائے دہندگان نے جو فیصلے کیے تھے بعد کے عرصہ ۱۹۶۵ء تک مسلسل ۲۰ برسوں کا ایک ایک لمحہ ان فیصلوں سے متاثر ہوا اور اب ۲۲ اور ۲۴ اکتوبر کو رائے دہندگان جو فیصلہ کریں گے، جیسے نمائندے منتخب کریں گے ہمارے مستقبل کا سارا انحصار اسی پر ہوگا۔ اس لیے ان انتخابات کو غیر اہم اور غیر سنجیدہ معاملہ سمجھ کر ان سے لاتعلقی کا رویہ اختیار کیے رکھنا پوری قوم اور اس کے ایک ایک فرد کیلئے نہایت خطرناک اور سنگین نتائج کا حامل ہو سکتا ہے۔ ایک اسلامی مملکت کے شہری کے لیے الیکشن میں ووٹ دینا محض ایک سیاسی عمل نہیں بلکہ ایک دینی فریضے کی ادائیگی اور قرآن کے اس حکم کی تعمیل ہے ان اللہ یا مہر کم ان تود والامانات الی اہلہا۔

یعنی اللہ تعالیٰ تمہیں حکم دیتا ہے کہ امانتیں اُن کے سپرد کرو جو امانتوں کا حق ادا کرنے کی اہلیت رکھتے ہوں۔“

اب ظاہر ہے کہ ملک کے تمام وسائل و ذرائع اور حکمرانی جیسے اہم ترین مناصب سپرد کرنے کے معاملے میں اسلامی مملکت کے ایک مسلمان شہری کا لا تعلق رہنا کس قدر سنگین جرم ہو سکتا ہے۔

ہم خود کو لا تعلق رکھ کر ایک دن کی زحمت سے تونج سکتے ہیں لیکن اس ایک دن میں ہونے والے اہم فیصلے کے نتائج سے محفوظ نہیں رہ سکتے جو برسوں کے لیے ہماری زندگی کے ایک لمحے کو اپنی گرفت میں لے لیں گے۔

ووٹ کا استعمال درحقیقت فریضہ شہادتِ حق کی ادائیگی ہے جو حق کا ساتھ نہ دے گا وہ لازماً باطل کا مددگار ہوگا، خیر کے مغلوب اور شر کے غالب ہونے کا ذریعہ بنے گا۔ ووٹ مقدس امانت ہی نہیں ایک مؤثر قوت بھی ہے اور یہ مستقبل کے حکمرانوں کا تقرر نامہ ہے۔ ملک بھر میں ووٹروں کے سامنے ہر حلقے میں کئی کئی امیدوار موجود ہیں، کسی امیدوار کے حق میں رائے دینے کی مختلف بنیادیں ہو سکتی ہیں، برادری، قبیلے، زبان اور مسلک و عقائد کے رشتے ہمارے فیصلوں پر اثر انداز ہو سکتے ہیں۔

لیکن اللہ اور اس کے رسول صلی اللہ علیہ وسلم سے وفاداری، اخلاقی ذمہ داریوں اور ایک مسلمان کی حیثیت سے ملک و قوم سے محبت کا تقاضا یہ ہے کہ ہر ووٹر تمام تعلقات اور وابستگیوں سے بالاتر ہو کر یہ دیکھے کہ اس کے سامنے موجود امیدواروں میں سے اپنے کردار، تقویٰ، خدا ترسی اور اہلیت کے لحاظ سے کون بہتر ہے، پھر جسے وہ اپنے ضمیر کی آواز کے مطابق بہتر سمجھے اُس کے حق میں اپنی رائے استعمال کرے۔ حضور اقدس صلی اللہ علیہ وسلم کا ارشاد ہے کہ:-

”جس نے مسلمانوں کی کسی بھی چیز پر کسی ایسے شخص کو والی اور حاکم بنا دیا جس سے بہتر آدمی موجود ہو تو اُس نے اللہ اور اس کے رسول صلی اللہ علیہ وسلم سے خیانت کی۔“

نگران حکومت کا اصولی موقف سے انحراف | انتخابات اور مستقبل کی نئی حکومت کی تشکیل کے حساس مرحلہ میں

نگران حکومت بھی سیاسی قوت کی فراہمی کی خاطر جو چالیس چل رہی ہے اس سے خود حکومت کی سیاسی اہلیت کے تاثر اور اس کے ذاتی وقار میں کوئی اضافہ نہیں ہوا۔ اگر اس مزاج اور کردار کے وڈیروں اور سرمایہ داروں اور پیپلز پارٹی کی ذہنیت کے سیاست کاروں کا مزید بھارت قبول کیا جاتا رہا تو قوم کو مایوسی کے سوا کچھ بھی حاصل نہ ہوگا۔ اگر نگران حکومت ارباب اقتدار کو شکار کھلانے والے پیشہ ورانہ وقتوں کو وزارتیں بانٹنے، انہیں سرکاری خرچ پر پرانے پاپیوں کے گروپ تشکیل دینے کے ٹھیکے دینے اور ان کی انتخابی کامیابی کی راہیں ہموار کرتی نظر آئے گی تو احتساب میں عدل و انصاف کا بھی خدا ہی ہی حافظ ہے۔

اگر عوام نے نگران حکومت سے نفاذِ شریعت (محض خوش فہمی) حقیقی جمہوریت کے فروغ، منصفانہ و غیر جانبدارانہ انتخابات اور پرامن انتقال اقتدار کی توقعات وابستہ کی ہوئی ہیں تو کیا یہ توقعات غلام مصطفیٰ کھر، عابدہ حسین، قاضی عبدالمجید، شہزادہ گتاسپ، جام صادق جیسے اصحاب کے ذریعے پورے ہوں گی۔ اگر ان لوگوں کے ذریعہ نفاذِ اسلام یا قوم و ملک کی خدمت ممکن ہوتی تو ۱۹۷۷ء کی تحریک نظامِ مصطفیٰ، ۱۹۸۵ء کا نفاذِ شریعت بل، متحدہ شریعت محاذ، ۱۹۸۹ء کی متحدہ علماء کونسل اور ۱۹۹۹ء کی تحریک نفاذِ شریعت چلانے کی نوبت ہی کیوں آتی؟ ملکی استحکام اور سالمیت اور نظریاتی اساس کے تحفظ کے لیے نگران حکومت کا یہی وہ سیاسی ہوم ورک ہے جو پیپلز پارٹی کے پٹے ہوئے جاگیردار اور سرمایہ دار مہروں کی پیش رفت کی صورت میں سلٹے لایا جا رہا ہے۔ امیدواروں کی اخلاقی اہلیت کے تعین کے لیے کچھ معیارات بھی دستور میں متعین ہیں مگر اس کے باوجود ماضی کے اعمال کی روشنی میں دستور ہی کے طے کردہ ان عناصر کی سابقہ نااہلیوں کے لیے استثنیٰ کی راہیں پیدا کی جا رہی ہیں جنہیں خود صدر نے سنگین جرائم، قومی و ملی گناہ اور بدترین بد اعمالیوں کی دستاویزی شہادتوں کی بنیاد پر نااہل قرار دیا تھا۔

ہماری رائے یہ ہے کہ انفرادی استثنائے کے چور دروازے کھولنے کے بجائے حکومت اصولی
موقف اختیار کرے، اگر اصولی موقف سے روگردانی کی گئی تو خود غرضانہ اور اقتدار پرستانہ
سوئے بازی کے الزام سے مفر نہیں ہوگا۔ اصولی موقف ہی حکمرانوں کو راستی، عدل، یکسانیت
کے صراطِ مستقیم پر زیادہ پیما رکھتا ہے مصلحت و منفعت اور غرض مندی و مطلب برآری والے
موقف ہمیشہ ناکامی کا سبب بنا کرتے ہیں سیاسی جماعتوں کو انتخابات میں بھرپور حصہ لینا
چاہیے، البتہ انہیں جمہوری آداب اور ملی و نظریاتی تقاضوں کا پابند ضرور کیا چاہیے۔
بلا امتیاز یکساں اور اصولی موقف کے ساتھ پیش رفت نگران حکومت سمیت صدر کے سیاسی
مستقبل کو محفوظ کرنے کا سبب بن سکتی ہے، بصورت دیگر احتساب کے نام سے عدل و انصاف
کا اسٹنہرا ہوگا اور انتخابات کے نام سے غیر متصفانہ روایات کا فروغ! ایسے رویہ اور جدوجہد
گھٹیا اور نامناسب طریق کار کے پیش نظر یہ اندیشہ اور خطرہ رد نہیں کہا جاسکتا کہ مملکت کا
مستقبل ماضی سے زیادہ خطرناک اور بھیا تک ہو۔ وَلَا فَعْلَهَا اللَّهُ

ماہنامہ "الحق" ستمبر ۱۹۹۰ء

پسمن بچاؤ!

غم آشتیاں کا وقت نہیں

مملکتِ پاکستان اس وقت جس گھمبیر اور اضطرابی صورتحال سے دوچار ہے وہ کسی بھی پاکستانی شہری سے مخفی نہیں۔ سیاست کی ابتری، حکمرانوں کی نااہلی، مواعظ و تلقین کی بے اثری، اتحاد و اعتماد کا فقدان، قومی یکجہتی کی تباہی، جان و مال کا عدم تحفظ، قتل و غارتگری، تباہ کن بولوں کی دھماکہ خیزی، کراچی کے بعد اب پشاور میں تخریب کاروں کا موثر کردار، بے گناہ شہریوں، باپردہ عورتوں اور بے گناہ معصوم بچوں کا قتل عام، جلسہ و جلوس اور گندی نعرہ بازی قوم کا مقدر بن چکی ہے، اسی کوشائستگی اور ملک و قوم کے عروج کا زینہ سمجھا جا رہا ہے۔

حکمرانوں کو اسلام اور پاکستان سے زیادہ اپنے اقتدار کا تحفظ عزیز ہے، سیاستدانوں کو ملکی سالمیت اور نفاذِ شریعت سے بڑھ کر اپنی انا اور سیاسی ساکھ پیاری ہے، ملکی سرحدوں پر نئی صورتحال خطرے کا اللام بجارہی ہے، بعض سندھی لیڈروں کا کردار صوبہ سندھ کو تباہی کے کنارے پہنچا چکا ہے۔ بعض سامراجی قوتیں اور نا عاقبت اندیش سیاستدان غیر ملکی شادوں پر ناچ ناچ کر مملکت کے چہرے پر بدنمائی کا داغ بن چکے ہیں۔ صوبہ سرحد کے بعض جمہوریئے کے بعد دیگرے روسی افغان پٹھو حکومت اور کٹھ پتلی ڈاکٹر نجیب اللہ سے ملاقات و مذاکرات اور صوبہ سرحد میں حالیہ فسادات سے پتہ چلتا ہے کہ ڈود کہاں سے ہلائی جا رہی ہے۔ برسوں پر محیط اشتراکی نظریات کے فروغ کی کوششوں کی وجہ سے آج پورے معاشرے کا "عقن ہمہ داغ داغ" ہو چکا ہے۔ ایسے حالات میں علماء حق اور کاروانِ ولی اللہی کے جانباز سپاہی اور تحریکِ نفاذِ شریعت کی مساعی "پنبہ گجا گجا نہم" کی معمولی سی کوشش بھی اگر باپِ علم و بصیرت

اور اہل فکر و نظر کے درتپے وا کرنے کا سبب بن جائے تو اس سلسلہ مبارکہ کو سعی لاحاصل قرار نہیں دیا جاسکتا ہے

ٹمٹاتے ہوئے مٹی کے دیٹے پر نہ ہنسو
یہ بھڑک کر نہ کہیں آتش کا شانہ بنے

ملک کی تازہ ترین صورتحال، تباہ کاریاں اور بے چینی واضطراب اور تخریب کاری کی مسلسل وارداتیں اور اس کا پس منظر، پاکستان کے اسلامی تشخص کے خلاف اندرون ملک تشکیل پانے والے منصوبوں، بیرون ملک علی الاعلان ترہیتی پروگراموں اور دہشت گرد کاروائیوں سے پورے ملک اور معاشرے میں سراسیمگی اور انار کی پھیل چکی ہے، روسی توسیع پسندی کے مذموم اور کثیر المقاصد منصوبوں کے لیے درکار پاکستانی نوجوانوں کی روس منتقلی کا کام دن بدن زور پکڑتا جا رہا ہے اور وہاں تربیت مکمل کر کے واپس آنے والوں کی گروہ درگروہ واپسی گذشتہ سالوں سے کئی گنا بڑھ گئی ہے اور اب یہ معاملہ اپنے عروج پر پہنچ چکا ہے، کمریلن کے نزدیک پاکستان کی سالمیت اور نفاذ شریعت ان کے لیے سب سے بڑا خطرہ ہے اور ہر ممکن طریقہ سے اسے ملیا میٹ کر دینا ان کی سب سے بڑی ضرورت ہے۔ چنانچہ روسی لٹریچر اور اشتراکی پروپیگنڈہ میں وسطی ایشیا کے مسلمانوں کی لہجہ اور غربت کا سب سے اہم سبب اسلام سے اب تک ان کے قلبی رگاؤ کو ٹھہرایا جاتا ہے اور اسلامی اقدار کو ان کے معاشی و معاشرتی ترقی کی راہ میں سب سے بڑی رکاوٹ بیان کیا جاتا ہے۔ دوسری طرف جاگیر دارانہ نظام کے سب سے بڑے محافظ کے طور پر اسلام کو قصور وار ٹھہراتے ہوئے بار بار پاکستان کو بطور مثال بیان کیا جاتا ہے۔

بہر حال اب ہمیں اپنے ملک کے حالات کا ایک غیر جانبدارانہ تجزیہ اور تخریب کاری و ہلاکت خیزی کے مسلسل واقعات کا جائزہ لینا چاہیے، یہ کہیں روسی عزائم کی تکمیل اور ان کی تباہ کن منصوبہ بندی کا شاخسانہ تو نہیں!

واضح رہے کہ لینن کے تحریر کردہ سائنٹیفک کمیونزم کے بنیادی نکات جن کی مدد سے کسی بھی ملک میں کمیونسٹ انقلاب برپا کیا جاسکتا ہے، کے مطابق :-

اولاً، متعلقہ ملک میں بے چینی، بے اطمینانی، معاشی بد حالی، بد امنی، خلفشار اور مایوسی و عدم تحفظ کی فضا پیدا کرنا۔

ثانیاً، حکومت کی کمزوری اور اس کا عدم استحکام۔
 ثالثاً، عوام کا اپنی حکومت اور مروجہ نظام کے خلاف اٹھ کھڑے ہونا۔
 رابعاً، کمیونسٹ نظریات کی حامل پارٹیوں کی موجودگی، ان کی تنظیم و اتحاد، انقلابی عمل کی تحریک و قیادت اور بیرونی سوشلسٹ ممالک سے مدد طلب کرنا۔
 خامساً، آخر اور منظم تحریک کی انتہاء پر نین اور مارکس کے عملی اصولوں اور تجربات کی پیروی کرنا جو سب سے اہم اور موثر تجربے۔

مندرجہ بالا اصولوں کے دیکھنے سے کمیونسٹ لابی کے پورے کھیل کے حدود و خال آپ کے سامنے ہیں جو وہ پاکستان میں اپنے مذموم مقاصد کی تکمیل کی خاطر کھیل رہے۔
 سرحد و سندھ میں بعض معمر ترین سیاسی پیادے بساط پر گردش میں ہیں جہنم بازو کی مختلف نظریاتی تنظیموں کا اتحاد ہو چکا ہے۔ "جہاد" مجاہدین و مہاجرین کے خلاف منظم اور موثر پروپیگنڈہ زوروں پر ہے۔ روس میں ۱۸ ماہ دہشت گردی کا تربیتی پروگرام وسیع تر کیا جا رہا ہے۔ سندھ کے بعد اب صوبہ سرحد کو ٹارگٹ بنا دیا گیا ہے، تخریب کاروں اور روسی آلہ کار پارٹیوں کی بھرپور مالی اعانت کی جا رہی ہے، خلوت خانوں اور پارٹی محفلوں میں کھلم کھلا رقص و شراب کی محفلیں منعقد کی جا رہی ہیں، شراب نوشی اور زنا کاری کے کھلے بندوں ترغیب دی جا رہی ہے اور اس کا رخیر کو انجام دینے والے اخبار و ذمہ دار خیرات کی خدمات کا نذرانہ پوری باقاعدگی سے ان تک پہنچایا جا رہا ہے، لاوا اُبلتا رہا اور اب پک چکا ہے خدا نہ کرے کہ چھلک پڑے۔

خدا سے خیر مانگو آشتیاں کی نظر بدلی ہوئی ہے آسماں کی

کیا کہیں اور کن سے کہیں! کون سنتا ہے، کون سمجھتا ہے

داستاں درد کی ہم کس کو سنا دیں خبر جس کو دیکھو وہی دیوار نظر آتا ہے

کیا حکومت سیاست دانوں سے، نوجوانوں سے، اخبار نویسوں سے، واعظوں اور

خطیبوں سے، عوام سے، مزدوروں سے، مردوں سے، عورتوں سے، آخر کون ہے جس پر
یہ حقیقت واشگاف نہیں؟ کون ہے جس کی آنکھیں یہ مناظر دیکھنے سے قاصر ہیں؟ کون
ہے جسے ایسے بدیہی حقائق بھی سمجھ میں نہیں آتے؟

وہ خود بتائیں کہ روشن ہے آفتاب کہاں
مجھے یہ ضد بھی نہیں ہے کہ دن کو رات کہوں

چالیس سالہ بغاوت و سرکشی اور مسلسل طغیان و تمرد اور خدا کی طرف سے دی ہوئی
طویل مہلت سے ہم نے کوئی فائدہ نہیں اٹھایا۔ اب بھی مہربان اور رؤف و رحیم رب
ذوالجلال کی طرف سے حالیہ واقعات اور پرانندہ حالات، تہنید و عبرت اور بیداری اور
سمجھداری کے تازیانے ہیں۔

وَلَنذِيقَنَّهُم مِّنَ الْعَذَابِ الْأَلْوَنِ دُونَ الْعَذَابِ الْأَكْبَرِ
لَعَلَّهُمْ يَرْجِعُونَ ۝

اب بھی وقت ہے کہ قوم کا سمجھدار، ذی شعور اور دیندار طبقہ ایک قوت اور ایک طاقت
بن کر بغیر کسی خوف اور اندیشہ لومہ لائٹم کے نہتے افغان مجاہدین کی طرح باطل قوتوں سے ٹکرائے
ایک حکمت عملی، ایک تدبیر و تنظیم، ایک قومی وحدت، ایک منشور اور ایک جھنڈے تلے
جمع ہوں، اب کسی تفریق و انتشار، کسی جاہ و منصب کی طلب، کسی جماعتی و گروہی تعصب کا
وقت نہیں، اب کام کا وقت ہے، سنبھلنے کا وقت ہے ع

چمن سبچاؤ، غم اشیاں کا وقت نہیں

چالیس سال حکمرانوں کو آزماتے رہے، قومی راہنماؤں کو آزہایا، سیاسی بساط کے مہرے
آگے پیچھے ہوتے رہے، قوم کے خون سے ان کے محلات کو روغن مہیا ہوتا رہا مگر خود غرض اور
عیش پسند راہنماؤں کو کبھی بھی اپنی بھوک کی مفلس، غریب اور غیر منظم رعیت کی حالت زار پر ترس
نہیں آیا۔ غریب کا نام سب لیتے ہیں مگر خود و ڈیرے اور وڈیروں کے ایجنٹ ہیں۔
امریکہ اور روس پر سب لعنت بھیجتے ہیں مگر اندرون خانہ دل کی دنیا ان ہی کی یاد آباد ہے۔
اب صرف ایک راستہ ہے اور ایک لائحہ عمل! وہ اسلامی قوتوں کا اتحاد و اسلامی فکر کی

کی کجہتی، وہ اسلامی جذبہ جہاد کی وحدت، وہ دینداری و بیداری کی یگانگت اور وہ صرف اور صرف خدا کی ذات پر پھروسہ کر کے، اللہ کی عظمت کا یقین رکھ کر اس کی نصرتِ غیبی کے سہارے کمر کرسی میں ویسا کی طرف نظر اٹھائے بغیر تحریک نفاذِ شریعت کا پرچم لیکر نکلے شہادت کا سودائے عشق سر میں سمائے میدانِ عمل میں کود آئیے۔

شیخ الہند مولانا محمود الحسن کاشن، ابوالکلام آزاد کی سیاست کا خلاصہ جمعیتہ علماء ہند پاک کے منشور کا مرکزی نقطہ عمل، شیخ العرب و اعجم مولانا سید حسین احمد مدنی کی تاریخ ساز قیادت کا مطمح نظر، شیخ التفسیر حضرت مولانا احمد علی لاہوری، حکیم الامت حضرت تھانوی، علامہ سید احمد عثمانی، سید عطاء اللہ شاہ بخاری اور مولانا مفتی محمود کی ولولہ انگیز راہنمائی کے سنگ میل اور کامرانی و ہدایت کے واضح نشان راہ، نظامِ شریعت کے نفاذ و ترویج اور تحریکِ شریعت کی مساعی اور اکابر علماء دیوبند کی قیادت و راہنمائی اور ان کی بابرکت سیادت میں بدرجہ اتم موجود ہیں۔ نفاذِ اسلام کا عالیہ سنگین اور نازک ترین مرحلہ سب کے لیے امتحان و آزمائش کا تاریخ ساز موڑ ہے۔ خدا کرے کہ سب کو کامیابی اور غلبہ و ہدایت کی راہ یابی حاصل ہو۔

گوئے توفیق و سعادت درمیاں افگندہ اند

کس بمیداں درتمے آید سواراں را چہ شد

ماہنامہ "الخیر" ملتان، جولائی ۱۹۸۶ء

اشتراکیت کے طالبانہ اور استحصالی نظام کی ترویج

علامات اور خطرات

ملک کی تازہ ترین سیاسی صورتحال، سرحدات پر منڈلانے والے خطرات کے بادل، روسی کابل جہازوں کی روزانہ پاکستانی سرحدات کی خلاف ورزیاں، وحشیانہ بیماری اور سینکڑوں بے گناہ معصوم شہریوں کا لقمہ اجل بن جانا، سندھ میں علیحدگی پسند عناصر کا راج، بلوچستان اور سرحد میں سُرخ انقلاب کی علی الاعلان ترغیب، لادین عناصر کا باہمی اتحاد، روسی لابی کے ایجنٹوں کا مسلسل متحرک رہنا، ملک کی اہم سیاسی شخصیتوں کا علی الاعلان روسی حکومت اور وہاں کے نظام کے گن گانا، بعض اہم سیاسی لیڈروں کا جہاد افغانستان میں روسی موقف کی حمایت، مذہبی اور دینی جماعتوں کا باہمی سرچھٹول پھرنے کی متعدد ڈبلیوں میں تقسیم در تقسیم، ذاتی انا اور سیاسی مفادات کے تحفظ کے پیش نظر دینداروں اور علماء سے اعراض، مگر بے دینوں اور فسق سے اتحاد، سیاسی فضاؤں اور ہواؤں کے رُخ میں بہہ کر نفاذ شریعت تک کی مخالفت کر ڈالنا اور پھر بھی دامن پاک دکھانا، صدر ضیاء الحق کے اسلامائزیشن کی ریورسنگ اور وزیر اعظم محمد خان جو نیجو کا ایسی شریعت کے نفاذ کا اعلان جو سب دوسریوں، کمیونسٹوں، بے دینوں، شیعہوں، پرویزوں، مرزائیوں، امریکیوں، روسیوں کے لیے قابل قبول ہو، حکمرانوں سمیت اہم سیاسی لیڈروں کی منافقت اور گرگٹی چالیں، ملک میں عام بیروزگاری، اشیائے ضرورت کی کمیابی اور ملک کا سیاسی اور اقتصادی بحران! بظاہر یہ سب علامات اور نشانیاں اشتراکی فکر و نظریہ اور اس کے استحصالی نظام کے خطرناک غلبہ و استحکام کی خبر دے رہی ہیں۔ اس کی آمد سے پہلے جو نشانیاں بالعموم ظاہر ہوتی ہیں یا بربادی اور ہلاکت کی جن نشانیوں کے جلو میں

یہ آتلہ ہے وہ زیادہ واضح ہوتی جا رہی ہیں کہ روسی درندوں، اس کے فکری ہمنوائی کا زندگی اور ایجنٹوں نے پاکستان کی مقدس سرزمین کو بھی سرخ فوج سے تاخت و تاراج کرنے کا فیصلہ کر لیا ہے اور یہاں بھی اسلام اور مسلمانوں کا وہی حشر برپا کرنا چاہتے ہیں جو سمرقند، بخارا اور تاشقند یا دیگر اسلامی ممالک میں ہو چکا ہے۔

اشتراکی نظریات اور مظالم اور کمیونزم کی یلغار کے لیے جو دواعی اور علامات ابھر بھر کر سامنے آرہے ہیں ان میں پہلی علامت ملک کا اقتصادی بحران اور ہر آن بڑھتی ہوئی بیروزگاری اور ضروریات زندگی کی کمیابی ہے، معاشی حالات دن بدن خراب تر ہوتے جا رہے ہیں اور اب پاکستانی روپے کی قیمت گر جانے سے اس نے مزید تشویشناک صورت اختیار کر لی ہے، حکمرانوں کی نا عاقبت اندیشی اور سیاستدانوں کی بے جا ہٹ دھرمیاں مستقل اندیشوں کی مانتا بن گئی ہیں۔

معاشی بد حالی اور بیروزگاری کے مہیب سیالوں میں جرائم اور دوسری معاشرتی بیماریاں کثرت سے جنم لے رہی ہیں۔ ثنوت ستانی اور نوجوانوں میں معاشرتی اور اخلاقی اقدار سے بغاوت کے رجحانات بڑی تیزی سے ابھرنے لگے ہیں۔ ملکی پیداوار میں تشویشناک نقصان کی وجہ سے متوسط اور غریب طبقوں کی کمر ٹوٹی جا رہی ہے، ان کے لیے آرام اور سکون سے زندگی بسر کرنا تو کجا جسم اور روح کا رشتہ قائم رکھنا بھی دُور ہو گیا ہے۔ ملک کے ایسے اندوہناک معاشی حالات اشتراکیت کے عفریت اور آنے والے سُرخ انقلاب کے خطرے کی دُہائی دے رہے ہیں۔

اشتراکی نظام کی ترویج و اشاعت اور غلبہ و اپنائیت کی دوسری علامت ملک کے سیاسی حالات ہیں جو معاشی حالات سے بھی دگرگوں ہیں سرکاری اداسے ہوں یا سیاسی پارٹیاں سب کے مغربی طرز فکر اور لادین جمہوریت کے فروغ کے پیش نظر عوام یہ محسوس کرنے لگے ہیں کہ ان کی حیثیت کسی آزاد رائے دہندہ کی نہیں بلکہ بھیر بکریوں کی سی ہے جنہیں الگ نشانی ریلے میں شورش پسند قوتیں اپنی مرضی سے جس طرف چاہتی ہیں ہانک کر لے جاتی ہیں۔ عوام کے وجود کا مقصد صرف اس قید ہے کہ ان کا ریلا طالع آٹھ ماؤں اور اقتدار کے حریصوں کو بہا کر

مسند اقتدار سے ہلکار کر دے۔ عوام کے دلوں میں یہ بات بٹھادی گئی ہے کہ انہیں چالیس سال آزادی کے باوجود بہر طور غلام ہی رہنا ہے اور ان کا کام صرف اور صرف بد سے بدتر انقلاب لانا اور مسلسل فسطائیت کی راہ ہموار کرنا ہے۔ نا اہل انتظامیہ اور بیوروکریٹس نے فسطائیت کے رجحانات رکھنے والی اقلیت کو اکثریت کی گردنوں پر بڑی آسانی سے مسلط ہونے کی قوت ہم پہنچائی ہے۔ ہر قسم کے بدترین انقلاب کا پیش خیمہ بد قماش نوکر شاہی کا وجود رہا ہے۔ اپنے ملک کی معاشرتی صورتحال میں ذرا جھانک جھانک کر دیکھئے، عوام کی عزت اور آبرو کے تحفظ کا کوئی معقول انتظام نہیں، انہیں ہر وقت جان کے لالے پٹے لہتے ہیں۔ اپنے جائز حقوق بھی بھاری رشوت دیئے بغیر حاصل نہیں ہو سکتے۔ غنڈوں اور بد کرداروں کو مہر عام لوگوں پر دستِ تطاول دراز کرنے کی اجازت ہے۔ معصوم بچوں اور بے بس عورتوں کا اغواء، ڈاکہ زنی، قتل و غارت زندگی کے عام معمولات بن گئے ہیں۔ سماج دشمن عناصر کی مذموم سرگرمیوں میں بڑے بڑے پردہ نشینوں کو بڑی بڑی رقموں میں خریدا جا چکا ہے۔ اشتراکی کاندے اپنے ایجنٹوں سے قصداً ایسے حالات پیدا کر کے عوام کو اس بات کے سمجھائی دینے پر مجبور کر دیتے ہیں کہ وہ اشتراکی نظام کی بے رحم جکڑ بندیوں کو بھی عافیت کا حصار سمجھ کر اس کے تحت رہنا اور اس کو اپنانا آسانی سے گوارا کر سکیں۔

غیر فطری اشتراکی انقلاب کے غلبہ و ترویج کی ایک بڑی علامت عوامی جذبات میں انتشار ہیجان اور اشتعال اور چھوٹے بڑے سیاسی لیڈروں کی چال بازیوں اور اشتعال انگیزیوں کا ہوا کرتی ہیں جس سے عوام کی سمجھ بوجھ اور غور و فکر کی صلاحیتوں کو بالکل مفوج کر دیا جاتا ہے ایسے حالات میں اشتراکی کارندوں کی پہلی چال یہ ہوتی ہے کہ ملک میں ایسے افراد یا جماعتیں جنہیں عوام سنا گوارا کرتے ہیں یا ان کا عوام میں علمی اور دینی اثر رسوخ ہوتا ہے انہیں نہایت ہی ذلیل پتھکنڈوں کے ساتھ معاشرے میں بدنام کر دیا جاتا ہے۔ ملک کی حالت زار آپ کے سامنے ہے۔ علماء حق کا جو قافلہ تحریک نفاذ شریعت کا علم لے کر مثبت اور تعمیری سیاست کے ساتھ غلبہ دین کا کام کرنا چاہتے ہیں حکومتی اور اشتراکی کاندے اور بعض سیاسی لیڈر دانستہ یا نادانستہ طور پر انہیں ملک و ملت کے غدار، ہر باہر داروں اور جاگیرداروں کے کھینٹ،

عوام کے دشمن، قومی مفادات کے مخالفت، اقتدار کے حریف، طالع آزما، سرکارِ نامدار کے محافظ اور خدا جانے کس کس حیثیت سے پیش کر رہے ہیں۔ ان کی اس قسم کی تقریروں، تحریروں اور اخباری بیانات سے غرض بس اتنی کچھ ہے کہ معاشرہ میں علماء حق کا استخفاف کر کے کسی اسلامی انقلاب کی رہی سہی قوتیں بھی دفن کر دی جائیں۔

اشتراکی انقلاب کے بارے میں یہ بات بطور اصول یاد رہے کہ یہ انقلاب کیسے حالات میں آتا ہے جب ملک علماء اور مذہبی قائدین کے وجود سے خالی ہو، اس لیے اشتراکیت کے علمبردار دینی قوتوں کو کچلنے یا اپنے ریلے میں ساتھ لے بہانے کے لیے پوری قوت صرف کر دیتے ہیں جس کا مقصد ملک کو قیادت اور نظام کے اعتبار سے ویرانہ بنانا ہوتا ہے تاکہ اس کی نیہابیوں میں ایک ہی آواز گونجے، کبھی وہ جمہوریت کی شکل میں ہوگی کبھی انتقالِ اقتدار کی شکل میں، کبھی عوامی بھلائی کی شکل میں، کبھی دینی قوتوں اور نفاذِ شریعت کی تحریک کو کچلنے کی شکل میں۔

غرض یہ ہوتی ہے کہ عام لوگ کسی ایک آواز کے پیچھے دیوانوں کی طرح چلتے رہیں اور ان سے اپنے اسلامی فکر و ذہن اور تعلیم و سیاست چھڑا دی جائے۔ اسی نقطہ نظر سے ہمارے ملک میں اشتراکی کارندوں نے جو کام کیا ہے وہ منطقی لحاظ سے گویا اپنے عروج کو پہنچ چکا ہے، عوام میں یاس اور قنوطیت پھیلانی جا چکی ہے۔ موجودہ جمہوری دور میں بھی انسانوں کو حیوانوں کی طرح جکڑ کر رکھنے اور نپے تلے چارے پر زندگی بسر کرنے پر مجبور کیا جا رہا ہے مگر یاد رہے کہ یاس و قنوط اور مایوسی کے اس فرسودہ نظام کو مسلمان قوم کسی طرح بھی اپنانے کیلئے تیار نہیں، جن کے نزدیک مایوسی کفر اور انسان اس کائنات میں خدا کا نائب ہے اشتراکیت کے لیے ہر لحاظ سے موزوں اور اس آنے والا ماحول کسی ملک میں لوگوں کے فکری اعتبار سے تہی دامن، نخلِ افکار کا بے کار ہو جانا اور ان کی آب و تاب کا بالکل مسلوب ہو جانا ہوتا ہے۔ روس کے اکثر تھکے فکری اعتبار سے چھٹیل میدان بن گئے تھے اور بعض حصوں میں فکری وحدت کو پارہ پارہ کر کے انتشار اور فکری تشدد کے نیمے گاڑ دیئے گئے تھے جس کی وجہ سے مارکسی نظریہ روس جیسے زرعی ملک کے لوگوں کو اپنائے بغیر کوئی دوسرا چارہ نہ رہا۔

ہمارے ملک میں بھی اسی تجربہ کو دہرایا جا رہا ہے، قیادت کے اعتبار سے اسے ویرانہ بنانے

کی کوششیں عروج پر ہیں سیاسی مدبرین، بلند پایہ مفکرین، اسلامی انقلاب کے داعیین اور نفاذِ شریعت کے مخلص محرمین کو جھوٹے پروپیگنڈے اور غلیظ سیاست کی ناپاک چھینٹوں سے واقف کر کے قوم کے اندر قومی معاملات میں حسنِ وقع کی تفریق، مسائل کو سمجھنے اور فیصلہ کرنے کی صلاحیتیں اور غور و فکر کی صحیح آزادی کے راستے مسدود کر کے اشتراکی عفریت کے در آنے کی راہ صاف کی جا رہی ہے۔

دوسرے اشتراکی ممالک کی طرح ہمارے ملک میں بھی چند سرپھروں نے اشتراکیت کی راہ ہموار کرنے کے لیے احمقانہ جدوجہد کو بامِ عروج پر پہنچا دیا ہے جس سے قوم کے اندر ایک خوفناک کشمکش شروع ہو گئی ہے، مگر انہیں کبھی یہ سوچنے کی زحمت گوارا کرنے کا یارا نہ ہوا کہ آیا واقعہ بھی یہ نظریاتی مملکت اور یہاں کے باشندوں کی نفسا اشتراکیت کے لیے موزوں بھی ہے؟ فرانس اور برطانیہ کا فکری ماحول مادیت سے عبارت ہے اور یہ بھی طے شدہ امر ہے کہ سرمایہ داری مادیت و الحاد کا پہلا قدم اور اشتراکیت اس کا دوسرا قدم ہے۔ اور یہ حقیقت بھی کسی پوشیدہ نہیں کہ اشتراکیت سرمایہ داری کے دائرے کو وسعت اور اس کے تسلط کو زیادہ مضبوط اور ہمہ گیر بنانے کا ظالمانہ پروگرام ہے۔ فکر و عمل کے میدان میں اس قدر یکجائی کے باوجود فرانس اور برطانیہ جیسی صنعتی اور مادی ممالک میں اسے پینے کی کوئی راہ نہ مل سکی جبکہ اسلامی ممالک بالخصوص پاکستان کے باشندوں کے فکر و عمل کے محرکات الحاد اور مادیت سے بالکل علیحدہ اور جدا گانہ ہیں۔ اگر خدا نخواستہ یہاں اشتراکیت کو ٹھونسنے کی کوشش کی گئی تو سولے کشت و خون کے دوسرا کوئی بھی نتیجہ برآمد نہ ہوگا، افغانستان کی تازہ صورتحال اس کی قطعاً شاہد ہے۔

ایسے حالات میں اربابِ بے بس و کشادہ بالخصوص حکومت اور ملکی سیاست کے علمبرداروں کا سب سے پہلا اور بنیادی فرض یہ بنتا ہے کہ حالات کو ایسی ڈگر پر لیجانے سے گریز کریں جس سے اشتراکیت کے مادی نظام کو مسلمانوں میں فروغ حاصل ہو، اشتراکی نظام میں انسانی سرگرمیوں کی جو لانگاہ بڑی تنگ اور محدود ہوتی ہے۔ یہ احساس ان لوگوں میں پرورش نہیں پاسکتا جو روحانیت کے ناپید کنار و سموتوں سے آشنا ہوں۔ اشتراکیت اور مادیت سے قنوطیت فروغ پاتی ہے مگر اسلامی اور روحانی تعلیمات سے جاہلیت کی پرورش ہوتی ہے۔

ایسے حالات میں ملک کے سیاسی اور اجتماعی نظام کے ارباب حل و عقد کا یہ پہلا اور بنیادی فرض ہے کہ وہ اب مزید کسی بھی لیت و لعل اور تاخیر و تعطیل کے بغیر نظام شریعت کے مکمل نفاذ کا اعلان کر دیں جو خالق کائنات اللہ جل شانہ کا بھیجا ہوا جامع اور مکمل دین ہے جس میں دنیوی اور اخروی فلاح کے حصول کی ساری تدابیر موجود ہیں۔ یہی ایک راستہ ہے جس سے پوری نوع بشری فلاح اور کامرانی کی راہ پاسکتی ہے۔ مسلمان جو آج دنیا میں ناکام اور نامراد ہیں تو اس کی وجہ یہ نہیں کہ انہیں دین سے نسبت ہے بلکہ اس کی وجہ یہ ہے کہ انہوں نے دین کو پس پشت ڈال دیا ہے ایسے حالات میں وہ لوگ جو دین کے داعی اور اسلامی انقلاب کے حامی اور ملک میں نفاذ شریعت کے منشور سے وابستگی کا اعلان کرتے ہیں تو انہیں بھی اپنی انفرادی اور اجتماعی مساعی کا محور صرف اور صرف نفاذ شریعت ہی کو بنالینا چاہیے مگر بنی فکر کے حامیوں، سوشلسٹوں، کمیونسٹوں، دہریوں اور ملک کے اساسی نظریات کی مخالف قوتوں کے ساتھ مل کر کسی صالح انقلاب کی توقع کرنا محض خوش فہمی اور طفل تسلی تو ہو سکتی ہے حقیقت پسندی نہیں۔ اور اگر حکومتی ارباب بست و کشاد اللہ اور رسول کی شریعت کے بجائے سب کو خوش رکھنے والی شریعت اور اکبر کے دین الہی کے مثل کوئی ہمہ محبوب شریعت کی تلاش اور نفاذ کا اعلان کر رہے ہیں تو قوم اسے بھی کسی عقلمندی یا واقعہ حقیقت پسندی پر حمل کرنے کو تیار نہیں، ایسی شریعت کی تلاش اور نفاذ کی بات اگر فاتر العقلی نہیں نا عاقبت اندیشی ضرور ہے۔

(ماہنت "الحق" فروری ۱۹۸۵ء)

رُوبہ زوال کمیونزم

شکست و ریخت کے مرحلہ میں

نظامِ اسلام کی حکومت — دنیا میں امن کی ضمانت

ایک وقت تھا جب مشرقی یورپ کے ممالک میں (مجاورہ) ایک تنکھھی ماسکو کی مرضی و اجازت کے بغیر نہیں ہلتا تھا اور ایک وقت اب ہے کہ روس کی ذیلی اور طفیلی مقبوضہ ریاستیں ایک ایک کر کے کمیونسٹ پارٹی کی آمریتوں کو اٹھا پھینک کر نیا انقلابی راج قائم کرنے میں کوشاں ہیں! اس وقت مشرقی یورپ میں کمیونزم سے بغاوت کا طوفان اٹھ رہا ہے، دیوارِ برلن گر گئی ہے، مشرقی اور مغربی جرمنی آپس میں بغلیگر ہو گئے ہیں۔ ہنگری، چیکوسلوواکیہ، بلغاریہ، مشرقی جرمنی اور پولینڈ میں یکے بعد دیگرے تابڑ توڑ کمیونسٹ حکومتیں ٹوٹی رہیں۔ لیتھونیا، رٹونیا، لیتویا اور تاجکستان بغاوت کے لیے اٹھ کھڑے ہوئے ہیں۔ وسط ایشیا کی مسلم ریاستیں اور آذربائیجان تاجکستان، جارجیا، آرمینیا اور بالٹک وغیرہ میں مسلسل آزادی کے مطالبات آتش فشاں بننے والے ہیں۔

اگر اللہ تعالیٰ بعض لوگوں کو بعض لوگوں کے ذریعے دفع نہ کرتا رہتا تو روئے زمین پر فساد برپا ہو جاتا لیکن اللہ تو جہان والوں پر بڑا فضل رکھنے والا ہے۔

وَلَوْلَا دَفَعُ اللَّهُ النَّاسَ بَعْضَهُمْ
بِبَعْضٍ لَفَسَدَتِ الْأَرْضُ وَلَٰكِن
اللَّهُ ذُو فَضْلٍ عَلَى الْعَالَمِينَ ۝

(البقرہ ۲۵۱)

کمیونزم جس طرح ظلم و بربریت اور نوکِ خنجر سے نافذ کیا گیا تھا اسی طرح آج بزورِ شمشیر اس سے کلہو خلاصی کی تحریکیں عروج پر ہیں۔ کمیونسٹوں کا دعویٰ تھا کہ وہ سرمایہ دارانہ نظام کو

منسوخ کر کے ایسا رفیع الشان سوشلسٹ معاشرہ قائم کریں گے جس کی مثال یورپ و امریکہ سمیت دنیا کے کسی بھی خطہ میں نہ مل سکے گی۔ یہی وجہ تھی کہ دوسرے ممالک کی طرح خود پاکستان میں بھی روسی گمانتے سوویت یونین کو جنتِ ارضی قرار دیتے تھے۔ مگر جہالت کا پردہ چاک ہوا کہ مغرب سمیت پوری دنیا کو پہنچ کرنے والے خود اپنے فرسودہ نظریات، خدائیزار اور باطل نظام کی ابتزی سے مار کھا گئے۔

ہم نے دیکھا ہے وہ بُت توڑ دیئے جاتے ہیں
جن میں ہو جاتلہ ہے اندازِ خدائی پیدا

روس نے اپنے بہتر سالہ دورِ عروج میں جدید سے جدید اسلحہ بنانا سیکھ لیا، اسکے میزائل ہزاروں میل تک مار کر سکتے ہیں، اس کے جہاز سمندروں کی چھاتیوں کو پیرتے، فضاؤں میں تیرتے اور سیاروں کو چھوتے ہیں۔ مگر اس کے باوجود افغانستان سے روسی فوجوں کو بہت بے آبرو ہو کر نکلنا پڑا اور اب وہاں کی کٹھ پتلی حکومت روس کی مکمل پشت پناہی کے باوجود دم توڑتی دکھائی دے رہی ہے۔ — آخر یکدم روس کی فولادی قوت، نظریاتی نجنگی اور سیاسی عظمت کی یہ عمارت دھڑام سے کیوں آگری؟ — یہی ایک نکتہ سمجھنے کا ہے جو فطرت کے راز اور رب واحد و قہار کی قدرت کو واشگاف کرتا ہے۔ ہاتھی کی ڈیل ڈول کو دیکھئے اور ننھی سی چیونٹی کے بسے کو بھی! لیکن اگر یہی ننھی چیونٹی ہاتھی کی سونڈھ میں داخل ہو جائے تو اس کی ہلاکت کا باعث بن سکتی ہے۔ — بہتر برس سے دنیا سوویت یونین کے ہاتھی کی یلغار دیکھتی رہی، اقوامِ عالم اس کی طاقت اور قوت سے خائف اور مرعوب رہیں مگر دنیا صرف اس کے اسلحی، عسکری اور پکیر یاٹی طاقت ہی دیکھتی رہی، اس کے ۲۴ کروڑ شہریوں کی زندگیوں کی کیفیت روسی پروپگنڈے میں ملفوف دنیا کی نگاہوں سے اوجھل رہی — اور اب جب کہ روسی ہاتھیوں کی یلغار کا افغان مجاہدین کی چیونٹی کی سی رفتار مگر بہادرانہ لٹکار اور غازیانہ کردار نے کام تمام کر دیا تو پوری دنیا پر یہ راز واضح ہو گیا کہ روسی پروپگنڈے کے بالعکس خود روس میں بھی

ہیں تلخ بہت بندہ مزدوم کے اوقات

لینن نے سرمایہ دارانہ نظام کو شکست دینے کے لیے مارکسزم، سوشلزم کا پرچم بلند کیا تھا۔ مگر گورباچوف نے اُس کے مشن کو آگے بڑھانے سے انکار کر کے گویا مارکسزم اور لینن ازم کی شکست کا برملا اعتراف کر لیا ہے اور تہذیبِ روس نے خود اپنے ہاتھوں سے آپ ہی خود کشتی کر لی ہے کہ شاخِ نازک پہ آشیانہ میں تند و تیز ہواؤں کے مقابلہ کی تاب کہاں؟ آشیانہ لینن کو تو عوام میں عقل و شعور کی ایک لہر لے ڈوبی ہے۔

دنیا بھر میں انقلابِ نو کا نکتہ آغاز جہادِ افغانستان ہے۔ اس نئے دور میں تبدیلیوں کا نکتہ آغاز جہادِ افغانستان ہے۔ افغان مجاہدین نے محض جراتِ ایمانی، حریت پسندی اور غیرت و حمیت اور جہادِ اسلامی کے جذبے

سے سرشار ہو کر مسلسل گیارہ سال تک عزیمت و استقامت کے ساتھ پندہ و لکھ افراد کی جانوں کا نذرانہ پیش کر کے جس طرح روس کو عبرت ناک شکست دی اُس نے ابرہہ کے ہاتھیوں اور ابابیلوں کے قرآنی واقعہ کی یاد تازہ کر دی۔

یہ افغانیوں کی تحریکِ آزادی ہی کی برکتیں ہیں کہ مشرقی یورپ کے ممالک غلامی کی زنجیریں توڑتے اور مستقبل کی نقشہ گری کر رہے ہیں، پرانے جیسے نظام ٹوٹ رہے ہیں، حال کی کوکھ سے نیا مستقبل جنم لے رہا ہے، روس اپنا پرانا نظریاتی لبادہ اتار کر ایک نیا جامہ زیب تن کرنے کی کوششوں میں مصروف ہے خود روسی معاشرہ شکست و ریخت اور بڑی تبدیلیوں سے گذر رہا ہے۔ چین بھی اشتراکیت کی گرفت سے نکل کر اب ایک نئے اور نسبتاً آزاد معاشرے کی جانب قدم بڑھا رہا ہے۔ افریقہ میں نمیبیا جنوبی افریقہ کے تسلط سے آزاد ہو کر کشمیر غلامی کی زنجیریں توڑ رہا ہے۔

ہر ایک سر میں ہے سودائے امتحانِ یارت

کشش کہاں سے یہ دارورسن میں آئی ہے

خود گورباچوف بھی درحقیقت افغان جہاد ہی کی پیدا کردہ قیادت ہے، وہ آج جس منصب پر فائز ہے وہ اُسے کبھی میسر نہ آتا اگر افغانستان اپنی سرزمین کو روسی افواج کا قبرستان نہ بناتا۔ جہادِ افغانستان نے روس کے داخلی اتحاد اور کجہمتی میں جو ڈرائیں ڈالی ہیں وہی روسی

قیادت کی نئی پالیسیوں کی محرک ہیں۔

غرض افغانوں کے خون کی حرارت نے ساری دنیا کے مظلوموں کو تڑپ جرات دی، نیا حوصلہ دیا اور ظالم سامراج کا حوصلہ توڑ دیا، اس کا طلسم سامری توڑ دیا۔ آج جس کو جہاں آزادی حاصل ہو رہی ہے وہ افغان مجاہدین کے خون کا ممنون احسان ہے، وہ اپنے سُرخ لہو کی ندیاں نہ بہاتے تو سُرخ سامراج سے آج کسی کو چھٹکارا نصیب نہ ہوتا۔

سرمایہ داری، اشتراکیت اور اسلام | کمیونزم ایک نظریہ اور نظام حیات ہے،

رواں صدی کے آخر تک یہ نصبت ہونے والا ہے۔ کچھ لوگ جمہوریت کو اس کی جگہ لینے کا باور کر رہے ہیں مگر مغرب کی لادین جمہوریت ہرگز اس کے خلا کو پُر کرنے کی اہل نہیں، کیونکہ جمہوریت محض ایک طریق سیاست و حکومت ہے، نظام حیات اور نظریہ نہیں۔ سیکولر جمہوریت یا تو سرمایہ داری کو مستحکم کرتی ہے یا پھر اُس فسطائیت کو ابھارتی ہے جس کا تجربہ اٹلی اور جرمنی میں مسوینی اور ہٹلر کی صورت میں ہو چکا۔ لہذا اگر عالم انسانیت کو اکیسویں صدی میں امن و آشتی سے ہمکنار رکھنا مقصود ہے تو اس نظریاتی خلا کو (جو کمیونزم کے خاتمے سے پیدا ہوگا) مثبت نظام فکر جو نظام شریعت کے سوا دوسرا ہرگز نہیں ہو سکتا، سے بدلنا ہوگا۔

کیا دنیا بھر کی اسلامی انقلاب کی داعی قوتیں اور نظام شریعت کے نفاذ کی تحریکیں اس چیلنج کو قبول کرنے کے لیے تیار ہیں؟ یہی ہمارا ”آج“ کا وہ بنیادی سوال ہے جس کا جواب ہمارے ”کل“ کی صورت گری کرے گا۔

رواں صدی کے دوسرے عشرے میں عالم انسانیت نے کمیونزم کے اقتدار کی صورت میں سرمایہ داری کو مسترد کر دیا تھا، نویں عشرے میں کمیونزم کو بھی مسترد کر دیا، اب آخری عشرے میں لامحالہ تیسرا نظام سامنے لایا جانا ہے جس کی آزمائش اگلی صدی میں ہوگی۔ اگر مسلمان بیدار مغزی اور دوراندیشی سے کام لیں تو نظام شریعت پوری دنیا کے لیے امن کی ضمانت بن سکتا ہے کہ وہ کل بھی آزما یا گیا اور آج بھی پوری دنیا کو اس کا چیلنج ہے۔

ہمیں عالم اسلام سے مایوسی نہیں، مسلمان اپنے دین کی رو سے دنیا کے محتسب

اور خدائی فوجدار ہیں، جس دن وہ بیدار ہوں گے اور اپنا فرض منصبی انجام دیں گے تو وہ دن مشرق و مغرب کی قوموں کے لیے یوم حساب ہوگا، انہیں کی خاکستری میں وہ چنگاری دہی ہوئی ہے جو کسی نہ کسی دن بھڑک کر جاہلیت کے غرمن کو جلا کر خاک کر دے گی۔

الحاد و دہریت، بھروتشدد اور قتل و بہیمیت کے علمبردار کمیونزم کی شکست و ریخت اور سرمایہ داری کی تباہ کاری کے بعد اب کے حالات تو عالم اسلام کے لیے بڑے جو خطرہ افزا ہیں۔ ”ایشیاویک“ کی ایک رپورٹ میں ”مغرب میں اسلام کی خوفناک پیشقدمی“ کے عنوان سے لکھا گیا ہے کہ (الف) صدیوں قبل اسلام مغرب میں صلیبی جنگوں کے حوالے سے داخل ہوا تھا اور پھر نکل بھی گیا تھا، لیکن اب اسلام مغرب میں عقیدہ کی تبدیلی، نقل مکانی اور پیدائش کے حوالے سے پیشقدمی کر رہا ہے (ب) یورپ اور مغرب میں کمیونزم کا ہتھیار ختم ہونے کے بعد اسلام کا ہتھیار اٹھ کھڑا ہوا ہے (ج) گذشتہ دو دہائیوں میں امریکی مسلمانوں کی تعداد میں دوگنا اضافہ ہوا۔

سرمایہ دارانہ نظام اور کمیونزم کے ستائے ہوئے معاشرہ میں اسلامی بیداری کی یہ لہر اسلام کی صداقت کی دلیل اور اسلامی انقلاب کی خواہاں قوتوں کے لیے کام کرنے کی پائیاد مہینہ بن سکتی ہے۔

عالم اسلام کے پاس نظام شریعت کا پیغام ایک بڑا طاقتور
واضح اور روشن پیغام ہے جس سے زیادہ منصفانہ، بلند ویزتر
اور مبارک پیغام آج تک دنیا نے کسی کی زبان سے نہیں

اسلام کی قیادت دنیا میں امن کی ضمانت

سنا۔ انسانیت کی مشکل کا صرف ایک ہی حل ہے اور وہ یہ کہ عالمگیر قیادت اور زندگی کی جہاز رانی ان مجرم اور انسانیت کے خون سے رنگین ہاتھوں جنہوں نے انسانیت کے قافلہ کو غرق کرنے کا تہیہ کر رکھا ہے) سے چھین کر ان امانتدار، فرض شناس، خدا نرس تجزیہ کار ہاتھوں کی طرف منتقل کر دی جائے جو انسانیت کی جہاز رانی کیلئے روز اول سے بنائے گئے ہیں۔ نتیجہ خیز اور کارآمد انقلاب صرف یہ ہے کہ دنیا کی رہنمائی اور انسانیت کی سربراہی جاہلیت کے کیمپ سے جس میں برطانیہ، امریکہ، روس اور ان کے حاشیہ بردار شرقی

اور ایشیائی قومیں ہیں اور جن کی زمام قیادت مترفین اور اکابر مجربین کے ہاتھوں میں ہے) منتقل کر کے اس امت کے ہاتھ میں دیدی جائے جس کی قیادت انسانیت کے معمارِ عظیم، رحمت عالم، نَبیِّ اولادِ آدم حضرت محمد رسول اللہ صلی اللہ علیہ وسلم کے ہاتھ میں ہے جو اس دنیا کی تعمیر نو اور نشاۃ ثانیہ کے لیے محکم اور واضح اصول و تعلیمات رکھتے ہیں۔ جن کی تعلیمات اور نظام حیات نے زندگی کا دھارا اور دنیا کی سمت بدل دی تھی۔ جنہوں نے ہم گمراہ راستے کو خود شناسی، دینی رشتوں کی استواری، مقاصد کے اتحاد اور صلح و محبت کا پیغام دے کر دنیا کو جنت کا نمونہ بنا دیا تھا، آج بھی وہی راستہ ہے نجات کا، جس کے ذریعہ پوری دنیا انسانیت کو بہمیت کی زندگی اور اخلاقی پستی سے اٹھا کر روحانی اور اخلاقی ترقی کی انتہائی بلندیوں پر پہنچایا جاسکتا ہے۔ انسانی جوہر و کمالات، علم و ہنر، ذہانت، طبیعت کی جولانی، فوجی طاقت اور اسلحہ کی فراوانی جو بے محل صرف ہو رہی ہیں، کو صحیح رخ پر لاکر دنیا کو حقیقی ترقی دی جاسکتی ہے اور صرف اسی راستہ سے انسانیت کا قافلہ منزلِ مقصود سے قریب ہو سکتا ہے۔ خدا کرے کہ دعوت و غلبہ اسلام کی عالمی تحریکوں کے علمبردار خالص دینی تصور اور داعیانہ طرز فکر سے مستقبل کا لائحہ عمل بنائیں اور اس سے مطلوبہ انقلابی نتائج اور مثبت ثمرات حاصل ہوں۔ آمین)

ماہنامہ "الحق"۔ اپریل ۱۹۹۰ء

عورت کی حکمرانی

ملکی تاریخ کا البیورہ اسلامی تاریخ کا عظیم سانحہ

بالآخر انتخابات کے بعد انتقال اقتدار کا مرحلہ اور پاکستان میں حکومت و ریاست کے سیاسی ڈھانچے کی جمہوری تشکیل بھی بظاہر مکمل ہو گئی۔ قومی قیادت کی اہم ذمہ داریوں کی تکمیل کے آغاز سفر میں جناب غلام اسحاق خان کی محتاط و پختہ کار اور با اختیار صدارت اور بے نظیر صاحبہ کی ہواں سال "مؤنٹ وزارت" کے درمیان باہم سازگار اور ہم آہنگ رہنے کے بظاہر عہد و پیمان بھی باندھے جا چکے ہیں حکومت اور ریاست کا موجودہ سیاسی ڈھانچہ اتنا متوازن ہے کہ نہ تو کسی فریق کو مکمل احساس شکست سے بد حال ہونا چاہیے اور نہ دوسرے فریق کو بے لگام فتح کے نشے میں مست ہونا چاہیے۔ اس صورت حال میں میانہ روی، اعتدال، شائستگی، قانون پسندی، پابندی دستور و رواداری، اسلامی تعلیمات کی پاسداری، برداشت، مفاہمت، پرامن بقائے باہمی اور عدل و انصاف کے اقدار اور روایات کو اگر فروغ دیا جاتا تو روشن اور پُر اعتماد مستقبل کی طرف قومی پیش رفت کی توقع بھی کی جاسکتی تھی۔

ملک کی تازہ ترین صورت حال، نئی حکومت، نئی وزارتیں، نیا نظام، نئے نعرے، نئے کردار، نئے اور کچھ پرانے پھرے قوم کے سامنے آگئے ہیں اور مؤنٹ وزارت عظمیٰ بھی منظر عام پر سر بام آگئی ہے۔ قومی، ملکی، ملی اور بین الاقوامی سطح پر مثبت اور منفی رد عمل سے بھی قوم پوری طرح آگاہ ہو چکی ہے۔ ملک اور بیرون ملک اخبارات، رسائل، ماہناموں، ہفت روزوں اور روزناموں کے مضامین اور علماء کے خطبات جمعہ اور مواعظِ سنہ میں عورت کی سربراہی

کے مسئلہ پر دینی و اسلامی اور علمی نقطہ نظر سے واضح، قطعی ٹھوس مواد اور مفصل دلائل و براہین کے سامنے آجانے کے بعد اب شاید ہی کوئی فرد ہو جو اس کی حقیقت اور شرعی حیثیت سے ناواقف رہ گیا ہو۔

مگر اس سب کچھ کے باوجود بعض سیاسی قائدین اور مذہبی راہنماؤں کی جانب سے بھی نظام اسلام اور شریعت سے وابستگی کے دعوؤں کے باوصف جمہوریت کی دیوی پر نچھاوڑ ہوتے ہوئے یہاں تک کہ دینے میں کوئی باک نہیں محسوس کی جا رہی کہ ”بہت سی دوسری چیزوں کی طرح ہم نے عورت کی حکومت کو بھی مجبوراً قبول کر لیا ہے“ اور ایک محترم نے تو یہ بھی ارشاد فرمایا کہ ”اسے دوسرے منکرات کی موجودگی میں گوارا تو کیا جاسکتا ہے لیکن اس کے حق میں فتویٰ تو نہیں دیا جاسکتا“۔ مگر یاد رہے کہ ایک مسلمان کی حیثیت سے جسے قرآن و حدیث کی نصوص اور پیغمبر انقلاب صلی اللہ علیہ وسلم کی تعلیمات اور ہدایات پر کامل یقین ہو وہ کسی منکر کے وجود کو بطور ایک امر واقعہ اور حادثہ کے تسلیم تو کر سکتا ہے مگر اس پر اظہار پسندیدگی، اسے جمہوری یا شرعی سند جواز اور دینی حجت فراہم کرنا یا اسے قطعی منکر ہونے کے باوجود اس پر تسامح، مداہنت، چشم پوشی یا گوارا اور محض برداشت کر لینے کی تلقین کرنا اس سے ممکن نہیں۔ حیرت ہے کہ دین اسلام، تحریک و انقلاب اور نفاذ شریعت کے دعوؤں کی دھوم اور نعروں کی گونج میں یہ لوگ منکرات کے معاملہ میں ایک مسلمان کے رویے کے بارے میں بس گوارا اور برداشت کر لینے کی نصیحت کر کے رک جاتے ہیں اور انہیں یہ محسوس بھی نہیں ہوتا کہ بحیثیت مسلمان کے ان کا ذمہ داریاں اس سے آگے کچھ اور بھی ہیں۔ مسلمان منکرات سے مفاہمت، مداہنت یا محض گوارا اور برداشت کرنے کو مقصدِ حیات نہیں سمجھتا۔ مسلمانوں میں تو غلبہ اسلام اور انقلاب کی روح بے چین رہتی ہے۔ انقلاب تجدید اور خیر و شر کی کش مکش سے قوموں کی موت و حیات کا فیصلہ ہوتا رہتا ہے۔ کارگاہ حیات میں جو قومیں چھونک چھونک کر قدم رکھتیں اور اپنے ہر نفس کا محاسبہ کرتی رہتی ہیں وہ زندگی کی مستحق قرار پاتی ہیں اور دنیا میں ان کا وجود ایک فیصلہ کن طاقت بن جاتا ہے۔

ۛ دیدہ انجم میں ہے تیری زمیں آسماں

آہ کہ صدیوں سے ہے تیری فضا بے ازاں

ۛ جس میں ہو انقلاب موت ہے وہ زندگی

روح اُمم کی حیات کشمکش انقلاب

ہمیں یہ کہنے میں کوئی باک نہیں کہ مسلمان جیسی غیور اور جسور قوم کی سرکردہ راہنما اور قائد

ایک نوجوان خاتون کو بتا کر قرآنی تعلیمات، واضح نصوص اور نبوی ہدایات سے انحراف، بغاوت

اور توہین، قومی و ملی روایات پر وہ نشینی سے استہزاء اور عنف و عصمت کے آبگینوں کو

چوراہوں پر توڑ دیا گیا ہے۔ عورت جو کہ امامت کبریٰ، امامت صغریٰ، شعاثر اسلام، اذان،

خطبہ، عیدین، اقامت جمعہ تک کی مکلف نہیں، جس کے لیے مسجد میں اختکاف تک ممنوع ہے

جسے حضور اقدس صلی اللہ علیہ وسلم نے ناقصات العقول و الدین کہا ہے، جسے طلاق کا اختیار

نہیں دیا گیا، حذو و دور قصاص میں عورت کی شہادت کا کوئی اختیار نہیں کیا گیا، حقوق اور

معاملات میں بھی اس کی تمہا گواہی مردوں کے بغیر تام نہیں۔ عورت کو عدالت کی قضاء،

وزارت کا قلمدان اور سیاست کے جھیلوں سے بچانے کے لیے ان گراں بار ذمہ داریوں سے

مستثنیٰ رکھ دیا گیا ہے۔ قتل خطا میں دیت اور تاوان بھی مرد ادا کرتے ہیں، عورت پر قسامت

تک کا وجوب نہیں، جسے ولایت نکاح تک کا اختیار نہیں، جن کے بارے میں واضح ارشاد

ہے کہ اخذ وھن من حیث اخرھن اللہ۔ اسے مسلمانوں کی نظریاتی ریاست کے

اقتدار اور سیاسی و قومی امور کی ولایت اور عہدہ کیسے پکڑا دی گئی یہ مسلمان قوم جس نے اب تک

خون سے کرا اسلامی روایات اور اخلاقی بقدر کی پاسداری کی، ان کے ہاتھوں عورت سربراہی

سیٹج پر آئے اور پوری مسلمان ملت کی رسوائی اور تذلیل کا ذریعہ بنے تو یہ دینی، اسلامی

فطری اور اخلاقی اعتبار سے پوری قوم کے لیے نہایت افسوس اور شرمناک بات ہے

اور ڈوب مرنے کا مقام ہے

ہوئے مر کے پھر سو او ہوئے کیوں غرقِ دریا

نہ کہیں جنازہ اٹھتا نہ کہیں مزار ہوتا

ایسے ہی روزِ بد کے پیش آجانے پر حضور اقدس صلی اللہ علیہ وسلم نے اپنی امت کو ہدایت فرمائی تھی۔

اذا كان امرکم الى نساءکم
فبطن الارض خبیر لکم من
ظہرہا۔ (المحدیث)

جب تمہارے اجتماعی معاملات عورتوں کے سپرد ہو جائیں تو راس وقت تمہارے لیے زمین کا پیٹ زمین کی پیٹھ سے بہتر ہوگا۔

کائنات کا ذرہ ذرہ ہماری حالت پر خندہ زن ہیں۔ پاکستان کے کروڑوں مسلمانوں کے اس سانچہ تزییل و تخییر پر تاریخ کے اوراق میں انکی ہزار سالہ عظمتوں کی مرثیہ خوانی کا باب قائم ہو چکا ہے اور اب کہنے اور لکھنے کے لیے رہی کیا گیا ہے؟

خلافت بغداد کی تباہی کا ماتم کرتے ہوئے مؤرخ کبیر علامہ ابن اثیر کو کئی سال تردد رہا، قلبی کیفیت کو چھپانہ سکے اور لکھا کہ اسلام اور مسلمانوں کی خبر موت سنانا کس کو آسان ہے اور کس کا جگر ہے کہ ان کی ذلت و رسوائی کی داستان سناٹے، کاشش! میں پیدا ہی نہ ہوتا، کاشش! میں اس واقعہ سے پہلے مر چکا ہوتا اور بھولا بسر ہو جاتا۔ (اکامل جلد ۱۱)

مگر آج کی یہ ذلتِ فاضحہ اپنی نوعیت کے لحاظ سے مسلمانوں کی پوری تاریخ کا ذلیل ترین سانچہ ہے۔

یَلِیَّتِنِیْ مِمَّنْ قَبْلَ هٰذَا وَكُنْتُ
نَسِیًّا مِّنْ سِیِّئَاتِ رَسُوْلِ مَرْیَمَ اٰیۃ ۱۰۰

کاشش! میں اس سے پہلے مر جاتا اور بھولا بسر ہو گیا ہوتا۔

بے نادیدنی را دیدہ ام من

مرا اے کاشش! کہ مادر نہ زادے

اگر ضمیر و احساسِ ندامت ساتھ نہ دے اور غیرت کا پانی خشک ہو جانے سے آنکھیں اشکبار نہیں ہوتیں تو مر جائیے کہ ڈوب مرنے کیلئے اس سے بہتر موقع نہ پاسکو گے

بہت سعی کیجئے تو مر رہیئے میر

بس اپنا تو اتنا ہی مقرر ہے

مسلمان اور عورت کی سربراہی تو اتنی متضاد چیزیں ہیں جتنا کہ خود روشنی اور

تاریکی یا ہدایت اور ضلالت، اسلام کی تاریخ میں شافو نادور سے بھی اس کی مثال نہیں ملتی۔ آج من حیث القوم ہماری ذلت و مسکنت کی انتہاء ہو چکی ہے مگر اسلام کی تاریخ ایسی مثال سے نا آشنا ہے۔

وہ دیکھئے! گنبدِ خضراء کے مکین حضور رحمة للعالمین صلی اللہ علیہ وسلم کی بارگاہ میں ڈیوٹی پر مقرر فرشتے امت کی اس قدر بے حسّی، غفلت اور ذلت و نکبت اور مسلمانوں کی عالمی رسوائی کی یہ کربناک اور دردناک رپورٹ سنا رہے ہیں، اس اندوہناک خبر سے گنبدِ خضراء اہل رہا ہے، مظلوم امت کے شفیق پیغمبر پریشان ہو گئے ہیں، ان کی روح تڑپ رہی ہے، وہ اپنے فدائیوں اور اہمیتوں کی راہ تک رہے ہیں کہ وہ کب اٹھیں گے اور ملت کی عزت و ناموس سے ذلت و نکبت کے اس سیاہ داغ کو دھوئیں گے۔

حال ہی میں بلوچستان کے ایک بزرگ عالم دین حضرت مولانا عبدالصمد صاحب نے عمرہ کی سعادت حاصل کی اور خواب میں حضرت سید دو عالم صلی اللہ علیہ وسلم کی زیارت و ملاقات سے بھی مشرف ہوئے، موصوف بارہ روز مدینہ منورہ میں رہے، آخری رات روتے روتے نیند آگئی تو خواب میں دیکھا کہ حضور اقدس صلی اللہ علیہ وسلم انتہائی پریشانی کی حالت میں ہیں، پیشانی پکڑے ہوئے اور سر جھکاٹے ہوئے آنکھوں سے آنسو جاری ہیں، چاروں طرف بزرگ علماء بیٹھے رو رہے ہیں، شیخ الحدیث حضرت مولانا عبدالحق اور حضرت مولانا مفتی محمود بھی اس مجلس میں تشریف فرما ہیں اس موقع پر حضور اقدس صلی اللہ علیہ وسلم نے انتہائی ناراضگی کی حالت میں فرمایا کہ ”پاکستان کے علماء کو کیا ہو گیا ہے کہ انہوں نے اپنی غفلت کی وجہ سے میرے دین کو پوری دنیا میں رسوا کر دیا، شریعت میں مردوں پر عورت کی حکمرانی ممنوع ہے“

موصوف نے اس خواب کی روئیداد پر مشتمل ایک مفصل خط حضرت مولانا سمیع الحق علیہ السلام کے نام لکھا اور آخر پر لکھتے ہیں کہ:-

”جب میں آپ کی مجلس سے واپس ہونے لگا تو حضور اقدس صلی اللہ علیہ وسلم نے مجھے تاکید فرمایا کہ میرا یہ پیغام عبدالحق کے بیٹے سمیع الحق کو پہنچادیں“

صورتِ حال میرے نزدیک تمام عالمِ اسلام کے لیے سقوطِ بغداد اور سقوطِ ڈھاکہ سے کسی بھی طرح کم درجے کا المیہ نہیں ہے؛

یہ حال بلاولپنڈی کے اس نمائندہ اجلاس میں مغربی تہذیب کے اثر و نفوذ، قادیانوں کی تازہ ترین سرگرمیاں، "انفصل" کے اجراء، بیجائی کے عروج اور اسلام کے نام پر قائم ہونے والی مملکت اسلامی جمہوریہ پاکستان میں مروجہ لادین سیاست اور خالصتہ مغربی جمہوریت کی بجالی کے نتیجے میں جو عورت کی سربراہی عمل میں لائی گئی ہے، اس کی بھرپور مذمت کی گئی اور متفقہ طور پر اسے ایک ایسا المیہ قرار دیا گیا جس سے پاکستان کے جمہور مسلمانوں کے خوابوں کا آئینہ ٹکڑے ٹکڑے ہو گیا ہے، اور جس سے پاکستان کو واقعہً ایک اسلامی نظریاتی ریاست بنانے کی تدبیروں میں نہ صرف ناکامی ہوئی بلکہ پورے عالم انسانیت میں پاکستان کی اس شرمناک رسوائی میں اضافہ ہوا ہے۔

ملک بھر کے علماء کو اعتماد میں لے کر جدوجہد کا لائحہ عمل تیار کرنے کے لیے ۲۷ فروری ۱۹۸۹ء کو اسلام آباد میں تمام مکاتبِ فکر کے جمید علماء اور دینی زعماء کا ملک گیر قومی کنونشن طلب کرنے کا فیصلہ کیا گیا جس میں پانچ ہزار سے زائد علماء کرام اور مشائخ و دینی زعماء شرکت کریں گے اور جس میں تمام دینی حلقے عورت کی حکمرانی کے بارے میں اجتماعی موقف اور جدوجہد کے لائحہ عمل کا اعلان کریں گے۔ (جو بعد میں متحدہ علماء کونسل کی شکل میں عورت کی حکمرانی کے خلاف ایک تحریک بن گئی)

پاکستان کی تاریخ نازک ترین لمحات سے دوچار ہے۔ عورت کی سربراہی صرف مسلمانوں ہی کے تنگ و عار کا مسئلہ نہیں بلکہ یہ تاریخ اسلام پر ایک بدنما داغ ہے۔ قرآن و حدیث، فقہ و قانون، اجماع امت، اسلامی روایات، اخلاقی اقدار، دینی غیرت و حمیت، فطری قوانین اور عفت و شرافت کا منہ پڑھا کر قومی اور ملکی خودکشی کا ارتکاب کیا گیا جبکہ اس سے قبل علماء حق بالخصوص قائد شریعت شیخ الحدیث مولانا عبدالحق اور ان کے جانشین مولانا سمیع الحق مدظلہ نے سمجھانے اور اتمامِ حجت کرنے میں کونسی کسر ٹھارھی تھی؟ ایم آر ڈی کے نام سے پیپلز پارٹی اور بنے نظیر کو ملک پر مسلط کرنے کی کوششوں کی

مخالفت کی اور آخر دم تک اسی موقف پر ٹٹے رہے کہ یہی روزِ سیاہ ان کے سامنے تھا۔ دینی جماعتوں کو متحدہ پلیٹ فارم دیا، نفاذِ شریعت کی تحریک چلائی، خالصتہً اسلامی سیاست کے خدو خال اُجاگر کیے۔ حضرت قائدِ شریعت شیخ الحدیثؒ نے تو ایک محفل میں یہ بھی ارشاد فرمایا تھا کہ: "آج ہماری باتوں کو نہیں سمجھتے مگر ایک وقت آئے گا جب تم ہماری قبروں پر کہو گے کہ تم لوگ سچ کہا کرتے تھے"۔ اربابِ علم و بصیرت نے علم و حکمت کے دروازے وار کھے تھے، وعظ و نصیحت کا کوئی دقیقہ فرو گذاشت نہیں ہونے دیا اور وہ آج کم از کم اللہ کے ہاں اس جرم میں شریک ہونے سے بری الذمہ ہیں۔ مغرب کی لادین اور اور مادرِ پدر آزاد جمہوریت کی بحالی کی تحریک اور پیپلز پارٹی کی رفاقت اور معیت اور قیادت میں ایک سے ایک بڑھ کر مقامِ عبرت بھی نمودار ہوتے گئے۔ اسباب و محرکات اور نتائج و ثمرات چیخ چیخ کر اپنا وجود جتلانے اور مستقبل کی ہولناکیوں کی خبر دیتے رہے مگر اہل سیاست کے کانوں پر جوں تک نہیں رہی اور اس مسئلہ میں اللہ تعالیٰ نے ان کے کانوں، آنکھوں اور دلوں پر مہریں لگا دی تھیں۔

دوستو! اب باتوں کا نہیں عمل کا وقت ہے، مومن بن کر گفتار و کردار سے قول و عمل سے، ظاہر و باطن سے، ہر لمحہ اور ہر لحظہ ایک غازی اور مجاہد بن کر میدانِ عمل میں در آئیے۔ جہادِ پیہم اور جہادِ مسلسل کی یہی تو گھڑیاں ہیں۔ قدرت نے ہمیں جنم جوڑا ہے، اب اٹھئے! ہمارا نعرہ، ہمارا شعار، ہماری لگن اور ہمارا فیصلہ ایک ایک ہو اور صرف ایک کہ انقلاب اور مکمل اسلامی انقلاب، حق کی سر بلندی، باطل کی سرکوبی یا پھر موت، موت نہیں شہادت! جس پر کروڑوں سال کے زندگی نثار ہو۔

جو موت آئے رضائے حبیب کی خاطر

وہ موت موت نہیں، زندگی کا حاصل ہے

نبطن الامراض خیر لکم من ظہرھا کا یہ مطلب ہرگز نہیں کہ اہل اسلام صاحبین امت، دردمندان قوم اور علماء دین خلوت خانوں، چلوں، تدریسوں، تصنیفات

اور اپنے اپنے حلقہ اثر میں محدود دینی کام کرتے رہنے سے اپنے فریضہ منصبی سے
 عہدہ برآ ہو جائیں گے اور اس سے وہ خدا کی گرفت سے محفوظ رہ جائیں گے اور نہ
 اس کا یہ مطلب ہے کہ خودکشی کر کے بطن الارض کی راہ لے لی جائے۔ بلکہ
 منشاء نبوت یہ ہے کہ ایسے حالات میں مقدور بھر جہد کی جائے حتیٰ کہ فتح مندی و
 نیک نامی اور شرافت و عزیمت کا بلند مقام حاصل کر لیا جائے ورنہ مقابلہ کرتے
 کرتے اپنی جان جانِ آفریں کے سپرد کر دی جائے کہ اس دور میں کسی خوش نصیب کو
 ایسی دولت مل جائے تو بسا غنیمت ہے۔

یہ رتبہ بلند ملا جس کو مل گیا
 ہر مدعی کے واسطے دار و رسن کہاں

راہنما الحق "جنوری ۱۹۹۰ء"

فسطائیت ایک ظالمانہ اور استحصالی نظام

اندھی بہری آمریت اور جور و استبداد کا آغاز

فسطائیت کے منحوس سائے | یوں تو مملکتِ خدادادِ پاکستان پر اسی روز سے فسطائیت کے منحوس سائے پڑنے شروع ہو گئے تھے جس روز سے سیاسی قائدین اربابِ بست و کشاد اور حکمرانوں نے ملک کی نظریاتی اساس سے انحراف کی راہ اختیار کر لی پھر اس کے بعد جو صبح بھی طلوع ہوئی بد قسمتی سے اس نے ملک کو نظامِ شریعت، استحکامِ مملکت اور خالص اسلامی جمہوریت سے دور اور فسطائیت سے قریب تر کر دیا۔ فسطائی حکومتوں اور نااہل حکمرانوں نے یکے بعد دیگرے قریب قریب سارے فسطائی ہتھکنڈے آزمانے کی کوشش کی اور انہیں مختلف طریقوں سے برابر استعمال کرتے رہے یہاں تک کہ آبادی کے لحاظ سے ملک کا نصف سے زائد حصہ الگ ہو کر دشمنوں کے قبضے میں چلا گیا۔

ان فسطائی رجحانات اور تجربات کے عبرتناک انجام بالخصوص بھٹو دور کے تباہ کن و پیروں کو دیکھتے ہوئے اس بات کی بجا طور پر توقع کی جا سکتی تھی جبکہ واقعاتی طور پر ہمیں محض خوش فہمی پر مبنی اس قسم کی کوئی توقع نہیں تھی کہ نئی حکومت ان منفی رجحانات اور آگ سمئے کھیلنے کے تجربات سے پوری طرح اجتناب کرے گی اور ان کی جگہ وہ دینی رجحانات کو فروغ دے گی، خالص دینی و اسلامی، ملک کی نظریاتی، اساسی اور اخلاقی روایات کو سامنے رکھتے ہوئے تعمیر اور ترقی کی طرف متوجہ ہوگی مگر

اے بسا آرزو کہ خاک شد

نہ وہ محفل سچی ساتی نہ پھر وہ دورِ جام آیا

تیرے ہاتھوں میں جب سے ٹیکہ کے کاٹھن جام آیا

توقعات کے یہ خیالی خاک کے قلب و نگاہ کو نشاط اور آسودگی بخشنے بھی نہ پائے تھے کہ بر اقتدار
 گروہ کے تشویشناک عزائم کھل کر سامنے آئے لگے، رہبری کے پردے میں پھر سے وہی راہزنی
 دہرائی جا رہی ہے، سب جانتے ہیں کہ رہن کون ہیں، ان کے خدو خال برہنہ ہیں اور جماعتی
 سیاسی شاطروں کی ٹہرہ بازی کا کرشمہ ہیں۔ آج ایک معمولی سمجھ بوجھ رکھنے والے آدمی پر بھی یہ
 حقیقت عیاں ہوتے لگی ہے کہ اس ملک کے عوام کے ساتھ سخت دھوکہ ہوا ہے، جو جماعت
 غریبوں کی ہمدردی اور جمہوریت کی بحالی کے بلند بانگ دعوے لیکر اقتدار تک پہنچی ہے وہ اس
 ملک سے دین کو مٹانے، علماء کے اثر و رسوخ، عظمت دینی، سیاسی تشخص اور معاشرتی وقار
 کو گرانے، فرقہ واریت کو فروغ دینے اور فسطائیت کو قائم کرنے پر ادھار کھائے بیٹھی ہے۔
 چلنا ذرا آیا ہے تو اترائے چلے ہو

خلفشار، دہشت پسندی اور معاشی استحصال | ہم کل بھی اس معاملے میں کسی غلط فہمی
 کا شکار نہیں تھے بلکہ اپنے دینی و اسلامی

فریضہ منصبی کے پیش نظر قوم کو آگاہ کرنے میں بھی حتی المقدور کوئی کسر نہیں چھوڑی اس لیے ہم
 بر اقتدار جماعت کی ہیئت، جمہوریت پسندی، اسلام سے تعلق اور اہداف اور اعمال کی
 ترجیحات پر کوئی مستقل تبصرہ نہیں کرنا چاہتے البتہ اس کی دن پارٹی آمریت اور فسطائے
 عزائم کی نشاندہی کر دیتے ہیں تاکہ اس ملک کے خیر خواہ پہلے کی نسبت اور بھی اچھی طرح
 جان لیں کہ اس ملک کو کس خطرناک راہ پر دھکیلا جا رہا ہے۔ کسی ملک پر فسطائی نظام کو ایک ہی
 لگے بندھے طریقے سے مسلط نہیں کیا جاتا بلکہ بعض سیاسی ٹہرے اپنے بیرونی آقا یا نولی نعمت کے
 اشاروں پر دستوری ضابطوں کو پامال کرتے ہوئے اقتدار پر قابض ہو جاتے ہیں اور ملک میں
 سیاسی، معاشرتی اور اخلاقی زندگی کو اس حد تک پریشان کن بنا دیا جاتا ہے کہ آزادی کی فضا عوام
 کے لیے ایک ہولناک عذاب کی صورت اختیار کر لیتی ہے، ظلم و استبداد کے دیوانہ لہو چاٹنے کے لیے
 کیسر آزاد کر دیئے جاتے ہیں جن کے ظالمانہ ہتھکنڈوں سے لوگ قید و بند کی
 صعوبتوں کو آزادی کی برکات کے مقابلے میں اپنے لیے زیادہ بہتر خیال کر لے لگتے ہیں مقصد
 یہی ہوتا ہے کہ لوگ اس قدر بے حس اور بے ضمیر بنا دیئے جائیں کہ انہیں کبھی ظلم اور استبداد کی خلاف

آواز بلند کرنے کی جسارت ہی نہ ہو۔

یوں تو قسطنطینیت کے بھی مختلف روپ ہیں مگر جو قسطنطینیت خلفشار، دہشت پسندی، اباحت، جنسی انارکی، فحاشی، دھونس دھاندلی، عدم تحفظ کے شدید احساس اور معاشی انصاف کے پرے میں معاشی استحصال اور نا انصافی کے جلو میں آتی ہے وہ نتائج کے اعتبار سے انتہائی تباہ کن ہوتی ہے۔ کیونکہ اس میں پہلے آزادی کے اساسات کو سردہ کیا جاتا ہے پھر ان کے مدفن پر قسطنطینیت کا محل نیا رہتا ہے اس لیے اس کے علمبردار عوامی جذبات سے کیسر بے پرواہ ہو کر انسانوں کو جس طرح چلتے ہیں استبداد کی جکی میں پیستے ہیں اور انہیں کسی قسم کا کوئی کھٹکا محسوس نہیں ہوتا کیونکہ عوام کے اندر ظلم کے خلاف احتجاج کی قوت تو کیا ان کے اندر آہ بھرنے کی سکت بھی باقی نہیں رہتی۔ یہ پاکستانی قوم کی بد قسمتی ہے کہ اس پر روز اول سے مختلف حربوں سے قسطنطینیت مسلط کرنے کے یہیم تجربات کیے جاتے رہے ہیں اور اب خلفشار اور تشدد کے ذریعہ اس ظالمانہ نظام کو رواج دینے کی کوششیں ہو رہی ہیں۔ اب کی عوامی حکومت پھر سے عوامی مفاد کے نام پر استبداد کی بھٹی میں اسے جھونک رہی ہے تاکہ اس کی انسانیت بچھلے اور اس کی آرزوئیں اور تمناؤں میں جل کر خاکستر ہو جائیں اور اس کے اندر کبھی بھی یہ احساس زندہ نہ ہوتے پائے کہ وہ ذی روح انسانوں کا گروہ ہے جسے اللہ تعالیٰ نے اشرف المخلوقات کی خلعت عطا فرما کر اس دنیا میں بھیجا ہے اس لیے وہ اپنے جیسے انسانوں کی غلامی کے لیے نہیں بلکہ خدا کی غلامی کے لیے پیدا ہوئی ہے اور جو فرد یا گروہ اجتماعی مفاد کے نام پر چراغاں کر کے اس کے انسانی حقوق سلب کرتا ہے وہ اس کا بھی خواہ نہیں بلکہ اس کا دشمن ہے۔

تم تو مصروف چراغاں تھے تمہیں کیا معلوم

اس دیوانی میں دیتے بچھ گئے کتنے گھروں کے

ضروری ہے کہ موجودہ حالات کا اپنے پس منظر اور پیش منظر
اَنَا وَالْآخِرِيُّ كَالْفَلْسَفَةِ غُرُورِ کے اعتبار سے ایک تحقیقی جائزہ لیا جائے اور اس کے
 ساتھ یہ بھی بنایا جائے کہ اسلامی معاشرہ کے لیے ارتقاء و عروج، بقا و سالمیت اور زندگی کے

رواں دواں قافلے کے ساتھ جانے کے لیے صحیح اور معتدل راہ کیا ہے۔ اس وقت ملک بھر کی تمام دیتی قوتوں، دردمند مسلمانوں اور جمہور اہل اسلام کھمب سے زیادہ اسی مخلصانہ مشورہ کی ضرورت ہے اور اس سلسلہ میں ذرا سی غلطی اور تھوڑی سی بے اعتدالی بھی ان کو کہیں سے کہیں بے جاسکتی ہے۔

یک نخطہ غافل گشتم و صد سالہ راہم دور شد۔

بدقسمتی سے فسطائی نظام دہشت اور عنڈہ گردی کے بل بوتے پر آگے بڑھتا ہے اور خوف و ہراس کی مدد سے اپنا تسلط قائم رکھتا ہے۔ سب جانتے ہیں کہ حکمران مسلمان کہلانے کے باوجود اسلامی احکام پر نہ تو خود عمل پیرا ہیں اور نہ اس کے اجراء کے عزائم رکھتے ہیں۔ حکومت ہی کی سرپرستی میں پھر سے عنڈوں، بد معاشوں، چوروں، مجرموں، شرابیوں اور فتنہ پروروں کا طوطی بولنے لگا ہے، شرفاء کی بگڑیاں اچھالنے میں کوئی باک محسوس نہیں کی جا رہی، ملک میں اسلامی اقدار کے بجائے لادینی کردار کی ترویج کی جا رہی ہے، خدا کی حاکمیت پر اپنی حکومت کو اور دیتی مسلمات اور اخلاقی اقدار کے مقابلے میں آرت کو تسلوں اور ثقافتی اداروں کو تزیح دی جا رہی ہے۔ خالص مذہبی اور دیتی قوتوں، اپنے مخالفین اور حزب اختلاف کے قائلین کے خلاف توپوں کے دہانے کھول دیئے گئے ہیں۔ فسطائیت اور ٹیوازم کی ایک روایت یہ بھی ہے کہ وہ اپنے سوا کسی اور کو قیادت کے منصب یا تبادل قیادت کے طور پر اٹھرتے دیکھتے کار و ادار نہیں ہے، اناؤ لا غیر دی کا فلسفہ مغرور اس کی فطری تہاد ہے۔ شنگاگو کے مجرم، لندن کے ڈاکو، ماسکو کے قزاق، یونان کے رستہ گیر، اسرائیل کے عنڈے اور بھارت کے ایجنٹ اب کے عوامی دور سعادت میں کمر کس کر میدان میں آگئے ہیں، شرفاء اور سادہ لوح مسلمانوں کے غمیر و ایمان خریدنے اور انہیں انسانیت کے اصل مقام سے ہٹانے کے لیے لالچ، دھونس دھمکی، دھاندلی کا ظلم و تشدد کا کوئی حربہ ہی ایسا نہیں رہا جسے آزمانے کی کوشش نہ کی جا رہی ہو۔ بہر حال حکمرانوں کے عزائم، حکومت کی پالیسیاں، مستقبل کی ترجیحات، حکومتی ہیئت کے خواہمض اور اسرار سے واقفیت کسی بھی سوجھ بوجھ رکھنے والے انسان سے مخفی نہیں ہی حکومت کا ہر کل پڑزہ، وزراء، مشیران یا تمکین، ممبران پارلیمنٹ اور افسران محکمہ اغرض شخص بے نقاب

ہو کر سامنے آرہا ہے۔ نشریاتی اداروں، انٹرویوز، پریس کانفرنسوں، جلسوں میں تقاریر اور روزانہ کے اخباری بیانات سے سب کی انفرادی سیرت اور اجتماعی ذہنیت کی پہچان ہر کہہ و مہر پر عیاں ہو گئی ہے، کھرے اور کھوٹے دونوں نکھر گئے ہیں، اقتدار اور جاہ و منصب اور سیاسی قیادت کا شیخ ایسا پیمانہ ہے جس سے راہنمایان قوم کے طرف کا صحیح صحیح اندازہ ہوتا ہے۔

خدا جانے کس سے کس پہ الزام آتا
اگر ہم بیابانوں کو رواد کرتے

غیر جمہوری، غیر آئینی، ظالمانہ
غیر منصفانہ اور یک طرفہ فیصلے

اس دنیا میں جہاں کہیں بھی عوامی آمریت کی راہ سے
فسطائیت کا ظالمانہ نظام برپا کیا گیا ہے اور اس کے
فروع، ترویج اور غلبے کے لیے جو پالیسیاں، جو
وطیرے جو حربے اور جو طریقے اختیار کیے گئے ہیں موجودہ حکومت اور عوام کے اندر بھی
وہی پہلو بڑے نمایاں نظر آ رہے ہیں۔

برسر اقتدار طبقے کی زبان پر ہر وقت عوامی مفاد کا ورد جاری رہنے لگا ہے اور عوام
عوام کے نعرے سن سن کر لوگوں کے کان پک رہے ہیں مگر عوام کے لیے سوائے الفاظ کی شہدائی
کے اور کچھ نہیں کیا جا رہا، بیچاری عوام کو صرف طفل تسلیوں پر زندہ رکھنے کی کوشش جاری
ہے، بے روزگاری اور معاشی ناہمواری کے وہ مسائل جو اہل وطن کی زندگیوں کو عذاب
بنائے ہوئے ہیں، اس عذر کے تحت ٹالے جا رہے ہیں کہ خزانہ خالی اور ملک دیوالیہ ہے مزدور
بیروزگاروں، کسانوں، آجروں کو تو ان کے حقوق و مراعات کے جواب میں ”خزانہ خالی“ ہے کی
غزل الاپی جاتی ہے مگر بیوروکریسی کے چونچلے پورے کرنے کے لیے ایک ہزار سی سی کی نئی گاڑیاں
خریدنے کی باقاعدہ اجازت دیدی گئی ہے، مشیروں کی ایک فوج ظفر موج بھرتی کر کے اور
ون پارٹی کارکنوں کو سرکاری ملازمین بنا کر یکطرفہ، غیر منصفانہ، ظالمانہ، غیر جمہوری اور غیر آئینی فیصلوں
کو قوم پر مسلط کر دیا گیا ہے۔

میر قاتل اتہیں کہتے ہیں سب اور ٹھیک کہتے ہیں
قسم سو بار وہ کھائیں قسم کھانے سے کیا ہوگا

دھواں دھار تقریروں اور بے پناہ پروپیگنڈے کے زور سے عوام کو سحریت اور جذباتی ڈگر پر لایا جا رہا ہے تاکہ وہ خالص دینی، اسلامی، قومی، اخلاقی اور مثبت اقدار پر اکٹھے نہ ہو سکیں، سیاستدانوں کی اکثریت قومی اور دینی جذبے سے عاری ہے اور جن لوگوں سے قدمے توقع تھی وہ بھی لادین مغربی جمہوریت کی بھینٹ چڑھ گئے ہیں اور بدقسمتی سے اس دور میں بھی علماء، سودا کا ایک طبقہ اور امر کا خریف، نواہی کا حلیف اور منبر و محراب کا سوداگر بن بیٹھا ہے۔

اہم قومی امور اور ملک کی پالیسی کے معاملات میں قومی عزت، سیاسی آبرو، ملکی ناموس اور دینی شرف تک کی خرید و فروخت کا بازار گرم ہے۔ بڑے بڑے مرہبہ راز نوکام کی خندہ ہائے نیم شبی میں گم ہوتے جا رہے ہیں۔ غریبوں کی جرات و جسارت، قربانی، استقامت اور صداقت کے اعتراف و احترام کا محض پروپیگنڈہ ہے عملاً وہی جاگیر دہرا اور حکومت کے اہلکار پل رہے ہیں جو اس تمام کیے دھرے کے ذمہ دار ہیں۔

عوام کے خلاف سازشیں | دعویٰ تو اس امر کا ہے کہ حکومت جمہوری اور عوام کی ہے مگر عوام ہی کے خلاف سازشیں کر کے انہیں زیادہ سے زیادہ سندھی نیشنل ازم کا فلسفہ بے بس بنانے کی تدابیر اختیار کی جا رہی ہیں حکومت کا

مزاج سرتاپا فسطائی، آمرانہ اور ظالمانہ ہے جمہوریت تو سرپریت کے عنقا ہو گئی ہے۔ جمہوری نظام سیاسی جماعتوں کے ذریعہ چلتا ہے اس لیے سیاسی جماعتوں کو جمہوری بنانے پر خصوصی توجہ دی جاتی ہے مگر پاکستان دنیا کا واحد ملک ہے جہاں جمہوریت کی دعوت بدار اور برسر اقتدار پارٹی کی سربراہ سمیت وڈیرے اور جاگیر دار، خوانین اور سردار اپنی سیاسی پارٹیوں کی طرح نظام حکومت کو بھی اپنی جاگیروں اور راجواڑوں کی طرح چلا رہے ہیں، انتخابات اور جمہوریت کا نعرہ حصول اقتدار کے لیے لگایا جاتا ہے۔ پارٹی منشور، ملک کی نظریات و اساس اور دستور ددی کے پرزے اور اخلاقی اقدار لٹو پیپر سے زیادہ اہمیت نہیں رکھتے۔ ملکی سیاست بھی پیروں، نوابوں، شہزادوں اور شہزادیوں کا ورثتی کھیل بن چکی ہے سیاسی پارٹیاں ورثت اور نامزدگی کے ذریعہ چل رہی ہیں، اس عام مواد کے ساتھ کیا واقعی "عوامی حکومت" کے قیام کا خواب نرمنڈہ تعبیر ہو چکا ہے؟

جد جہتک تیری زلفوں سے تیج و خم نہیں ہوں گے
ستم دُنیا میں بڑھتے ہی رہیں گے کم نہیں ہوں گے

ملک کی سب سے بڑی سیاسی جماعت اور اس کی انجمنی تنظیمیں مجرموں کی محافظ اور ان کی بناہ گاہیں بن گئی ہیں، عوام کے لیے اس سے بڑا عذاب اور کوئی نہیں، حالانکہ یہ ان کی ذمہ داری تھی کہ وہ پہلے اپنی صفوں میں شامل مجرموں کو پکڑتے، انہیں قانون کے حوالے کرتے یا کم از کم افراد کی کردار سازی اور فروغ خیر کے لیے ان کی تعلیم و تربیت کا اہتمام کرتے تو وہ معاشرہ کے لیے سراپا رہتے۔ تب بن سکتے تھے۔ موجودہ صورت حال نے مملکت کی حدود اور ملت کے وجود میں سینکڑوں متحارب دائروں کو جنم دیا ہے جن کے اندر مجرموں کی محفوظ بناہ گاہیں ہیں اور ان کی سرریاں ہیں جن کے اندر باہم جنگ و جدل ہے، معرکہ آرائی ہے، صف بندی اور ایک دوسرے کو ختم کرنے کے عزائم ہیں۔ قانون بے بس، محافظ قانون بے اختیار اور حاکمان وقت مفلوج ہیں، عدل کے تقاضے کیسے پورے ہوں؟ مجرموں کیسے کر داتک کون پہنچائے؟ گروہی مفادات کے رجحان کے پوری قوم کے اجتماعی مفاد کو خطرے میں ڈال دیا ہے۔

علاقائی تعصب اور پنجابی و سندھی نیشنلزم کا شوشہ کھڑا کر کے مستحکم مملکت کو تشتت و انتشار اور انحطاط کی طرف لے جایا جا رہا ہے، لوگوں کی اجتماعی زندگی زیادہ سے زیادہ خلفشار کی نذر کر کے ملک کے اندر افتراق اور باہمی آویزش پھیلانے میں کوئی کسر نہیں چھوڑی جا رہی۔ قصداً ایسی پالیسیاں بنائی جا رہی ہیں جن سے معاملات سلجھنے کے بجائے الجھتے رہیں اور عوام کے اندر اپنے مستقبل کے بارے میں مایوسی کے احساسات پیدا ہونا شروع ہو جائیں تاکہ فسطائیت کی علمبردار قوتیں طوفان اٹھا کر عوام کے بے رنگ فکری جہاز کو جس طرف چاہیں بہا کر لے جائیں۔ لیکن اگر قوم ذہنی اعتبار سے متوازن اور جذباتی طاقت سے معتدل ہے تو اسی تناسب سے اس میں فسطائی نظام کا قیام ناممکن ہوگا۔

بد قسمتی سے جس طبقہ کے ہاتھ میں اس وقت ملک کی زمام کار ہے اس کی ذہنی ساخت، اس کی تعلیم و تربیت اور اس کی ذاتی اور سیاسی مصالح کا

ملک کو سیکولر اور سوشلسٹ سٹیٹ بنانے کی مذموم مساعی

تقاضا ہے کہ اس ملک میں مغربی افکار و اقدار کو فروغ دیا جائے اور اس ملک کو مغربی ممالک کے نقش قدم پر چلایا جائے اور جو دینی تصورات، قومی عادات، ضوابط حیات اور قوانین و روایات اس مقصد میں مزاحم ہوں ان میں ترمیم و ترمیم کی جائے۔ بالا مختصراً یہ کہ ملک اور معاشرہ کو ترقی کی طور پر لیکن عزم اور فیصلہ کے ساتھ مغربیت اور مکمل لادینیت کے سانچے میں ڈھال دیا جائے اور ملک کو ایک اسلامی ریاست کا تشخص دینے کے بجائے سیکولر اور ایک سوشلسٹ سٹیٹ میں تبدیل کر دیا جائے اور یہ اس لیے کہ خود ارباب اقتدار کی روح ثقافت زدہ ہے، ان کے نفس اس کے زہر سے مسموم ہو چکے ہیں اور ان کے عہد اقتدار کے آغاز ہی سے ایلیسی ٹیٹا، ارتدادی ثقافت اور اشتراکی ثقافت کے مزبلوں کو ملک کی نوجوان دوشیزاؤں کی عزت و آبرو کا خون پلایا جا رہا ہے۔

۲۳ جنوری کو پاکستان ٹیلیویشن پر میوزک شہ کے عنوان سے جو رسوائے زمانہ اور مادر پدر آزاد پروگرام پیش کیا گیا، لڑکوں اور لڑکیوں کا ایک ساتھ قص اور بہن بھائی کا شرمناک کردار اس پرستزاد! معلوم ہوتا ہے کہ حکومت اس ملک اور قوم کا اس طرح اخلاقی دیوالیہ نکال دینا چاہتی ہے۔

اس نئے ثقافتی دور میں یہود و مہنود اور عیسائی و اشتراکی ایجنٹ، ایجنسیاں دین اسلام، اخلاقی اقدار، شرافت، شرم و حیا اور قومی غیرت و حمیت کے خلاف کسی بھی ممکن حربہ کے اختیار کرنے سے دریغ نہیں کر رہے، وہ اس قسم کے شیطانی حربوں سے اسلامی حمیت اور دینی غیرت کو شکست دینا چاہتے ہیں، اس لیے اخلاقی رہنوں اور عالمی قزاقوں کا پورا زور اور حکومتی مشینری کی تمام تر توانائیاں مسلمانوں کے دینی تہذیب کے خلاف صرف کی جا رہی ہیں۔ ہر روز دینی مسلمات، اخلاق و شرافت اور اسلامی روایات کے خلاف کوئی کتاب، کوئی خبر، کوئی پروگرام، کوئی مقالہ، کوئی تقریب، کوئی کردار اور کوئی نہ کوئی سازش ضرور انجام پذیر ہوتی ہے۔ ٹیلیویشن ڈراموں میں داڑھیوں سے تمسخر و استہزاء اور شرعی احکام و تصویب اور نبی کی تعلیمات و ہدایت کے خلاف عاصمہ جہانگیر جیسی مغرب زدہ خواتین کے فرسودہ مغلظ اور خلاف اسلام انٹرویوز اور خرافات کو ٹیلی کاسٹ کرنا ایسے ہی مذموم مقاصد کی تکمیل کا ایک مرحلہ ہیں۔ ہمارے

خیال میں حکومتی سطح پر علم و نظر اور فکر و بصیرت کو اضطراب انگیز مرحلہ جاگنی درپیش ہے، خوشامد کابل یا لاہے، حکمت اور دانائی احمقوں کے گھر چلی گئی ہے اور وہ اپنے دماغ کی علالت کو صحت کا نام دے رہے ہیں، جاہل علم کے مالک بن بیٹھے ہیں، ادب کے چارہ دار غیر ملکی ایجنٹ بن گئے ہیں، سیاست کے متوتی کاسہ لیس اور مطلب پرست ہیں حکومت کے نسخہ دہن سوزی کے پیش نظر سراج احمد دین پوری کی طرح بعض اہل جیبہ و دستار بھی گونگے شیطان کا کردار ادا کر رہے ہیں۔

ایں چہ شور لیسیت کہ در دور قسمے بینم
ہمہ آفاق پُر زفتنہ و شرمے بینم
اسپ تازی شدہ مجروح بہ نہیہ پالاں
طوق زریں، ہمہ در گردنِ نر مے بینم

فرد واحد کے پاس | افسطائی عزائم رکھنے والی عوامی حکومتیں اس بات کا پورا پورا
اہتمام کرتی ہیں کہ ایک خاص شخصیت کو قوت اور طاقت
کا واحد سرچشمہ بنا دیا جائے جس کے نتیجے میں پروپگنڈے
کے زور سے عوام زندگی کے ہر معاملے میں قوت کے اس واحد سرچشمے کی طرف رجوع کرنے
پر مجبور ہو جاتے ہیں۔ چونکہ اس کے باسے میں منترہ عن الخطاء ہونے کا تصور بھی قائم ہو جاتا
ہے اس لیے اس کی ہر بات کو حکم خداوندی کی حیثیت حاصل ہو جاتی ہے۔ (نعوذ باللہ)
شکر کے باسے میں نازی ازم کے علمبردار یہ بات برملا کہا کرتے تھے کہ جو کچھ ٹھکر کہتا اور کرتا ہے
اس میں خدا کی رضا پوری شامل ہے۔

حکومت اور حکمرانوں کے کاموں میں نمائش کا عنصر بہت زیادہ غالب رہتا ہے۔ بظاہر
بڑے بڑے کارنامے انجام دینے اور عوام کو جنت ارضی کی نعمتوں سے مالا مال کر دینے کے
قطعے مژدے سنائے جاتے ہیں لیکن واقعات کی دنیا میں کچھ نہیں ہوتا، عوام اپنے حالات
میں کوئی بہتری محسوس نہیں کرتے۔

اب کے حالات میں سب دیکھتے ہیں کہ ملک کو بڑی سرعت کے ساتھ قسطنطینیت کے

جہنم کی طرف دھکیلا جا رہا ہے۔ آٹھویں ترمیم کی تیسخ کے سلسلہ میں ریفرنڈم کا لاگ بھی اسی لیے
 الپا جا رہا ہے کہ اندھی بہری آمریت کے تسلط کے لیے فرد واحد کے پاس بڑی قوت اور طاقت اور
 بے پناہ اختیارات کا ارتکاز ہو سکے حکمرانوں کا زیادہ وقت اصل مسائل پر توجہ دینے کے بجائے
 تقریروں، کانفرنسوں اور بیان بازیوں میں صرف ہو رہا ہے نئے نئے مظاہر دیکھ کر۔ نوں
 محسوس ہوتا ہے کہ دستور منسلک ہو یا جمہوریت، اخلاقی اقدار ہوں یا نظام سیاست سب
 کو باز بچہ اطفال بنا دیا گیا ہے۔ بد قسمتی سے لادین سیاست دان اور امراد و وزراء سمیت،
 ملت کا بڑا ناکارہ عنصر بن چکے ہیں۔ اب ان سے خوشامد کے سوا کسی بھی ٹھہریل کی توقع عبث ہے
 ان کا وجود قوم کے لیے سرطان کا پھوڑا ہے۔ بیوروکریٹس اور حکام مغربی تہذیب اور انگریز کی
 گود میں پلے ہیں جو اپنے آقا یان ولی نعمت ہی کی وفاداری کا مکمل نمونہ ہیں۔ وزیر اعظم کے
 زعم اقتدار میں طنطنے، جذباتی و انتقامی زبان، کبر نفسی، ضمنی انتخابات میں کم ٹھوٹگی، پنجاب کے
 صوبائی حکومت کے معاملے میں کم طرفی اور ناشائستہ لب و لہجہ سے عام لوگ یہی تاثیر لیتے
 ہیں کہ جن راہوں سے فسطانی نظام کا چھہ ہے ان راستوں کو کھولا بلکہ اچھی طرح کشادہ بنایا جا
 رہا ہے تاکہ اس کی پیشقدمی میں کسی قسم کی مزاحمت نہ ہونے پائے بلکہ ان راہوں میں جو موانع
 موجود تھے انہیں پوری قوت کے ساتھ مٹایا جا رہا ہے۔ کراچی کی ایک تقریب میں محترم
 جناب ڈاکٹر رشید چودھری کی اس لیے پسلیاں توڑ دی گئیں کہ انہوں نے حکومت کے ایک
 وزیر کی موجودگی میں صدر ضیاء الحق مرحوم کا نام لیا تھا۔ بے چارے فسطانی سیاست کے انتقامی
 پہلو کی زد میں آگئے اور اب موت و حیات کی کشمکش میں مبتلا ہیں۔ پھر داخلی طور پر
 بھی ایسے عوامل اور محرکات کو تریخ دی جا رہی ہے کہ جس سے لوگ فسطائیت کے قبول کرنے
 پر مجبور ہو جائیں۔ فسطائیت کی کامیابی کی پہلی منزل یہی ہے کہ عوام پر اپنی پریشاں فکری اور
 پریشاں نظری کی وجہ سے ان کا گوہر مقصود ان کی نگاہوں سے اوجھل ہو جائے، انہیں معلوم
 نہ ہو سکے کہ انہوں نے کدھر جانا اور کیا کرنا ہے، ان کی جدوجہد اور صلاحیتوں کا کوئی تھیری
 مصرف باقی نہ رہے اور قید ہونے کے باوجود انہیں اپنی گرفتاری کا احساس نہ ہو
 قید خانے کی بظاہر کوئی یوار نہیں ہم گرفتار ہیں ایسے کہ گرفتار نہیں

الحاد کا فروغ، معاشی
بے تدبیریاں اور تلخ ثمرات

فسطائیت چھوٹی چھوٹی قومیتوں کا تصور اُبھارنے سے ملت
کاشیرازہ منتشر کر دیتی ہے جس سے فکری انتشار پیدا ہوتا ہے
جو خود فسطائیت کے پینے اور لادینی نظاموں کے غلبہ اور

فروغ پانے کے لیے کھاد کا کام دیتا ہے۔ آغازِ کار ہی سے آپ ریڈیو اور ٹیلیویشن کے
صرف ایک روز کے پروگراموں کا جائزہ لے لیں۔ سرکاری اخبارات کے اداریوں، تہہ نثریوں
اور مضامین پراچھتی ہوئی نگاہ ڈالیں تو حکومت کے جرائم کا بخوبی اندازہ ہو جائے گا۔ دو ماہ
کے اس قلیل عرصہ میں جس الحاد اور انتشار کے بیج عوام کے ذہنوں میں بوٹے گئے ہیں
اس کے تلخ ثمرات قومی زندگی کے ہر گوشے میں دیکھے جاسکتے ہیں۔ معاشی زندگی میں
بھی خلفشار کے جو بھیانک اور خوفناک مناظر سامنے آ رہے ہیں اس سے تو یہ تصور بھی
نہیں کیا جاسکتا کہ بیچارے مزدور کی تہہ تاریک بھی دور ہو جائے گی اور معاشرہ بیزگاری
کی دست برد سے نجات حاصل کرے گا یا بڑھتی ہوئی مہنگائی اور چڑھتی ہوئی قیمتوں کا عفریت
روک کر ان کے اندر اعتدال بھی پیدا کیا جاسکے گا؟

اور ہم سمجھتے ہیں کہ معاشی میدان میں قصداً اور تہیم بے تدبیریاں کر کے روزگار اور
قیمتوں کے توازن کو شدید متزلزل رکھ کر خوف و ہراس کی ایسی کیفیت پیدا کی جا رہی ہے
جو بالآخر فسطائیت کے قیام پر منتج ہو، سستی شہرت کے حصول کے لیے خوش کن نعروں کی بھرمار
سے محنت کشوں کا دل بہلایا جا رہا ہے جس کا نتیجہ یہ ہے کہ سرمایہ کاری کا دائرہ سکڑنے کی وجہ
سے پیدائش دولت اور روزگار میں تشویشناک حد تک کمی واقع ہو رہی ہے، اشیاء صرف کی
قیمتوں میں سرعت سے اضافہ ہو رہا ہے جس کی وجہ سے موجودہ حالات میں ایک نادار اور مفلس
تو کیا ایک اوسط درجے کی آمدنی رکھنے والے شخص کی زندگی بھی عذاب بن گئی ہے۔
علاوہ ازیں دہشت پسندی اور غنڈہ گردی کی قہرمانیوں سے شاید ہی کوئی شہری ہو جو پریشان حال
نہ ہو، سماج دشمن عناصر کے حوصلے بڑھ گئے ہیں، وہ ہر کام دیدہ دلیری سے کر گزرتے ہیں کوئی
ان سے باز پرس کی جرأت نہیں کرتا۔ قتل، ڈاکہ زنی، چوری، اغواء، بربریت اور اس نوعیت
کے دوسرے سنگین جرائم زندگی کا معمول بن گئے ہیں، ان جرائم کے بڑھنے سے عوام میں

عدم تحفظ کا احساس پرورش پارہا ہے جو فسٹائیت کے قیام کے لیے نہایت ضروری ہے کیونکہ جو شخص اپنی زندگی اور آبرو کو محفوظ سمجھتا ہے اس کے اندر اپنے انسانی اور شہری حقوق کے تحفظ کا احساس بھی اگلاٹیاں لیتا ہے اور جو شخص زندگی کو ہر لمحہ غیر محفوظ سمجھتا ہے وہ ایسے غلامی کو اپنے لیے بہت بڑی نعمت خیال کرتا ہے جس کا طوق پہننے سے اس کی زندگی کا تحفظ ہو جائے۔

کہ غلامی میں بدل جاتا ہے قوموں کا ضمیر

فسٹائیت کے تسلط، ترویج اور غلبہ و فروغ کا یہ اندوہناک آغاز اس کے علمبرداروں کے لیے تو خوشی اور مسرت کا باعث ہو سکتا ہے مگر اس ملک کے حقیقی رہی خواہوں کے لیے سخت وجہ پریشانی ہے جو اس ملک کو اس لعنت سے محفوظ و مامون دیکھنا چاہتے ہیں۔ خدا کرے کہ یہ احساس واقعہ بھی اصلاح انقلابِ امت کا ذریعہ ہو۔

پہننے کا تو موقع نہیں آ بلیٹھ کے پولیس

یہ فرصتِ غم بھی دلِ ناکام بہت ہے

ماہنامہ "الحق" فروری ۱۹۸۹ء

القاسم اکیڈمی کی ایک اور عظیم تاریخی پیشکش

جمالِ انورؒ

تذکرہ وسوانح علامہ انور شاہ کشمیریؒ

مولانا عبدالقیوم حقانی

سلسلہ نسب، ولادت، والدین، تحصیل علم، تعلیم و تربیت، تذکرۃ الاساتذہ، دارالعلوم دیوبند میں کسب فیض اور تدریس کا آغاز، کار علمی، تبحر، بے مثال حافظہ، ذوق مطالعہ اور حیرت انگیز مطالعاتی یادداشتیں طالبانِ علوم نبوت پر شفقت، شجیع و تربیت، تسامح و عنایت، بے تکلفی و ظرافت، محدثانہ جلالتِ قدر، تدریسی خصوصیات، تجدیدی کارنامے، محققانہ مباحث، مجتہدانہ افاضات، درسی معارف و افادات، تصنیف و تالیف اور تحقیق کے نادر نمونے و شہ پارے، ذوق شعر و ادب، افادات، ملفوظات، رُخ انور کی تابانیاں، حسن صورت و سیرت کا مرقع، دلبرانہ ادائیں و معصومیت، اتباع سنت کا اہتمام، خودداری و استغناء اور مخلوقِ خدا پر شفقت، سلوک و تصوف اور صفائے باطن کا اہتمام، احترام و اطاعتِ اساتذہ، حضرت گنگوہیؒ سے عشق و محبت، عبدیت، انابت، معاصی سے اجتناب اور نفرت، عشقِ رسول صلی اللہ علیہ وسلم اور قادیانیت کا تعاقب، حضرت امام کشمیریؒ کا سفر آخرت، دو تاریخی دستاویزات: ۱۔ مقدمہ بہاور پور کی تفصیلی رپورٹ ۲۔ علامہ رشید رضا کی آمد پر علماء دیوبند کے عقائد، مسلک و منہج پر مفصل خطاب۔

صفحات : 298 قیمت : 120 روپے

300 روپے بھیجنے پر ”جمالِ انور“ کے ساتھ ساتھ ماہنامہ ”القاسم“ بھی ایک سال کے لئے جاری کر دیا جائے گا۔

القاسم اکیڈمی جامعہ ابوہریرہ برانچ پوسٹ آفس خالق آباد نوشہرہ سرحد پاکستان

فون نمبر 0923-630237 فیکس : 0923-630094

مولانا سید اسعد علی ہمدانی

ترتیب ! مولانا عبدالقیوم حقانی

فدائے ملت مولانا سید اسعد مدنی کی پُر عزم زندگی، لازوال جدوجہد، قومی و ملی خدمات، قابل فخر کارنامے، لائق تحسین کردار، انفرادی و اجتماعی ان گنت کارہائے نمایاں، سیرت و اعمال کے ہمہ جہتی پہلوؤں پر مشتمل

ایک پورے عہد کی ترجمان دستاویز

معرکہ آراء تحریریں، گرانقدر مضامین، تفصیلی تجزیے، تاثرات و مشاہدات، ملی و قومی خدمات، فروغِ اسلام کیلئے انتھک جدوجہد کی تاریخ، فرقِ باطلہ کا تعاقب اور مغربی سامراج کا مقابلہ، علمی مقام اور روحانی عظمتِ شان

چند لکھنے والے

مولانا سید ارشد مدنی، مولانا سید اسعد مدنی، مولانا فضل الرحمن، مولانا سمیع الحق، مولانا قاضی عبدالکریم کلاچوی، مولانا عتیق الرحمن سنبھلی، مولانا عبدالقیوم حقانی، مولانا حبیب الرحمن اعظمی، مولانا نور عالم خلیل امینی، مولانا اسعد قاسمی، مولانا زاہد الراشدی، قاضی حسین احمد، مولانا محمد سلمان منصور پوری، مولانا محمد یحییٰ قاسمی، مولانا راشد الحق سمیع حقانی، مولانا مفتی محمود زبیر، مولانا مجاہد الحسنی، سید مفتی محمد مظہر اسعدی، مولانا عبدالغفور حیدری، مولانا محمد زاہد شاہ ڈیروی، مولانا ابو بکر غازی پوری اور ان جیسے دیگر اکابر و مشائخ اور اہل قلم حضرات کی گراں قدر رشحاتِ قلم

۳۰۰ صفحات سے زائد عمدہ طباعت مضبوط جلد بندی قیمت صرف ۳۰۰ روپے
اسی رقم میں آپ ماہنامہ القاسم کے ایک سال کے لئے خریدار بھی بن جائیں گے

صفحات: 513 قیمت: 250 روپے

فون: 0923-630237

فیکس: 630094

برانچ پوسٹ آفس خالق نوشہرہ سرحد پاکستان

ماہنامہ القاسم جامعہ الیورہ

